

प्रकाशक
भारती प्रकाशन, प्रयाग

मुद्रक
जगतनारायणलाल,
हिन्दी साहित्य प्रेस, प्रयाग ।

कथाएँ

१.	रहस्य की बात	...	१
२.	संकल्पों के बीच में	..	१३
३.	सम्बन्ध	.	३१
४.	उर्वशी ✓	.	४३
५.	वटना चक्र	..	८२
६.	शैतान		१०३
७.	नर्तकी		११२
८.	छोटे बाबू ✓		१२२
९.	रजनी	.	१४२
१०.	एक वार	...	१५६
११.	जहर के बदले ✓	.	१५६
१२.	वह रात	..	१६६
१३.	रात के दो बजे ✓	..	१७६
१४.	एलवम	...	१८५



अंगारे

रहस्य की बात

विपिन अपनी बैठक में बैठा हुआ एक संवाद-पत्र देख रहा था। प्रशान्त मानस में यदि वह ऐसा उपक्रम करता, तो कोई बात न थी। किन्तु वह तो अपने अंतःकरण के साथ परिहास कर रहा था। एक पक्ति भी निश्चित रूप से वह ग्रहण नहीं कर सकता था।

यह विपिन इस समय जो अतिराय उद्विग्न है और किसी भी काम में उसकी जो प्रवृत्ति नहीं है, उसका एक कारण है। बात यह है कि वह आशावादी रहा है। वह मानता आया है कि चेष्टा-शीलता ही जीवन है। किन्तु आज से उसे प्रतीत हुआ है कि नियति के राज्य में आशा और आस्था की कहीं कोई गति नहीं है। यह समस्त विश्व कवि का एक स्वप्न है। वास्तव में कामना और उसकी सफलता, वृत्ति और संतोष, भोग और शान्ति, एक कल्पित शब्द-सृष्टि है।

पाकेट से सिगरेट-केस निकालकर उसने एक सिगरेट होठों से दवा ली। दियासलाई जलाकर वह धूम्र-पान करने लगा।

ओह ! विपिन का जो आनन सदा उल्लास-दोलित रहा है, आज कैसा विषरणा और कैसा विवर्ण हो गया है ! मानो उसका अब तक का समस्त ज्ञान कोई वस्तु नहीं है, नितान्त क्षुद्र है वह।

निकटवर्ती आकाश में धूम्र-शिखाओं के वारिद उड़ता हुआ विपिन सोच रहा है “इस वीणा पर वह कितना विश्वास करता था! वह मानने लगा था कि वह तो उसके हृदय की रानी है, मनोमन्दिर की देवी। मानों अपने प्रस्ताव की स्वीकारोक्ति का भी वह स्वयं ही अधिकारी है; उसका आत्म-विश्वास ही उसकी सिद्धि है जीवन का चरम साफल्य।...किन्तु

“उसने तो कल कह डाला। “मैं ?.....मैं तो चाहती हूँ कि तुम मुझे भूल जाओ, मुझसे धृष्टा करो। क्योंकि तुम्हारी चरम कुत्सा ही मेरे जीवन की तृप्ति है उसका एकमात्र अवलम्ब। मैं प्रेम नहीं जानती, प्रीति नहीं जानती। मैं नहीं जानती कि प्यार क्या चीज है! मैं विश्वास नहीं करती कि नारी के लिये स्वामी एकमात्र आश्रय है, आधार। मैं तो नारी की स्वतन्त्र सत्ता पर विश्वास रखती हूँ।” कहते-कहते न तो उसकी चेष्टा में कहीं कोई असंगति का लेश दृष्टिगत हुआ, न अप्रकृत धारणा की-सी कोई अप्रतीति।

यही सब सोचकर विपिन दिन भर नितान्त विभूढ़-सा, पराजित -सा, बना रहा।

उसकी माँ ने पूछा “आज तू कुछ उदास क्यों देख पड़ता है?” उसके पिता ने कहा -“क्या कुछ तबीयत खराब है?”...उसके अग्रज ने टोंक दिया “बात क्या है रे विपिन कि आज तू मेरे साथ पेट भर खाना भी नहीं खा सका?” उसकी भाभी चाय लेकर आई, तो उसने लौटा दी। किन्तु वह इन प्रश्नों के उत्तर में कुछ कह न सका। अपनी स्थिति के मर्म को उसने किसी को भी स्पर्श न करने दिया। दिन भर वह निश्चेष्ट बना रहा।

किन्तु यह बात इस विपिन के लिये केवल एक दिन की तो थी नहीं। वह तो उसके जीवन की एकमात्र समस्या बन गई थी। अतएव अकर्मण्य बनकर वह कैसे रहता? धीरे-धीरे उसने एक विचार स्थिर कर लिया, एक निश्चय में वह आनन्द हो गया। वह यह समझने की चेष्टा में रहने लगा कि वीणा उसकी कोई नहीं थी। वह तो उसके लिए अम-

मात्र थी स्वप्न-सी अकल्पित, मृग-तृष्णा-सी ऐन्द्रजालिक । वह अकेला आया है और अकेला जायगा ।

“लोग कहा करते हैं, मानवप्रकृति अपरिवर्तनशील है । लोग समझ बैठते हैं कि मनुष्य की आन्तरिक रूप-रेखा नहीं बदलती । संसार बदल जाता है, किन्तु मानवात्मा की प्रेरणा सदा एकरस अक्षुण्ण रहती है । किन्तु इस प्रकार के निष्कर्ष निकालते समय लोग यह भूल जाते हैं कि मनुष्य की स्थिति वास्तव में है क्या ? जो सत्ता जगत के जन-जन के साथ समन्वित है, जिसकी चेतना और अनुभूति ही उसकी मूर्त, अवस्था है, कितने के स्पर्श और आघात के अनुभव से उसका अपरिवर्तन कैसे संभव है ?”

दिन आये और गये । विपिन अब कलाविद् न रहकर दार्शनिक हो गया ।

[२]

उसके पिता अत्यधिक बीमार थे । यहाँ तक कि उनके जीवन को कोई आशा न रह गई थी । वे रायसाहब थे । उन्होंने अपने जीवन में यथेष्ट सम्पत्ति और वैभव का अर्जन किया था । अपनी सदाशयता और विनयशीलता के कारण नगर-भर में उनकी-सी सर्वांगिक प्रतिष्ठा का कहीं किसी में आदृश्य न था । नित्य ही अनेक व्यक्ति उनके यहाँ दर्शन तथा मंगल-कामना प्रकट करने के लिये आते रहते थे ।

वृद्धता में तो रायसाहब का अग अग शिथिल-ध्वस्त हो ही रहा था; किन्तु मोतियात्रिन्दु के कारण उनके नेत्रों की ज्योति भी अत्यंत क्षीण हो गई थी । यहाँ तक कि वे अपने आत्मीय जनों का परिचय दृष्टि से ग्रहण न करके स्वर से प्राप्त करते थे ।

एक दिन की बात है । रात के आठ बजे का समय था । रायसाहब बोले “कहाँ गया रे विपिन ?”

विपिन ने तुरन्त उत्तर दिया “मैं यहाँ पास ही तो बैठा हूँ बाबू ! कहो, क्या कहते हो ?”

रायसाहब ने पूछा “यहाँ और कोई तो नहीं है?”

“नहीं है और कोई बाबू । मैं यहाँ अकेला ही बैठा हूँ ।” विपिन ने उत्तर दिया ।

“एक बात कहने को रह गई है । उसे और किसी को न बतलाकर तुम्हें बतलाना चाहता हूँ । बात यह है कि तू विचारक है, चिन्तक । तेरी आत्मा में मेरा सारा प्रतिनिधित्व आलोकित है । मुझे विश्वास है कि तू मेरी उस बात को स्थायीरूप से ग्रहण करेगा ।” रायसाहब ने अटूट विश्वास के साथ अधिकार-पूर्वक दृढ़ होकर कहा ।

“कहो न, इतना सोच-विचार क्यों करते हो ?” विपिन कहते-कहते अत्यधिक आतुर हो उठा ।

रायसाहब का मुख ग्लानि पड़ गया । प्रतीत हुआ, जैसे कोई अवर्णनीय अतीत अपने समस्त-कल्याण साधन के साथ उनके अनुताप-दग्ध आनन पर मुद्रित हो उठा है ।

उन्होंने कहा “किन्तु मुझे कुछ कहना न होगा । सभी कुछ मैंने अपनी डायरी में लिख दिया है । इस देह से मेरे विदा हो जाने के बाद उसे देख लेना । मुझे विश्वास है कि उस समय जो कुछ तुम्हें उचित प्रतीत होगा, वही होगा मेरी कामना का रूप और तेरा कर्तव्य ।”

[३]

विपिन का जीवन पूर्ववत् चल रहा था । यद्यपि वीणा के प्रति उसमें अब वह मदिर आकर्षण न था, तथापि शिष्टाचार और साधारण कर्तव्य के जगत् में वह केवल वीणा के प्रति ही नहीं, किसीके लिये भी अपने आपको बदल न सकता था । सभी से वह उसी प्रकार बिहँसकर बातें करता । और चटुल-हास में तो वह कहीं भी अपना सादृश्य न देख पाता था ।

यह सब कुछ था । किन्तु भीतर से विपिन अब कुछ और था । उसकी स्थिति प्रस्तावक की न रहकर अब अनुमोदक की हो गई थी । वह स्थल-पद्म का एक शुष्कदल-मात्र था । रङ्ग वही था, सौरभ भी अमन्द था,

किन्तु मृदुल कोपल की-सी स्पर्श-मोहक कमनीयता अब, उसमें कहाँ से होती ? वह तो अब उसका इतिहास बन गई थी ।

उस दिन के वार्तालाप के पश्चात् एक दिन साधारण रूप से ही वीणा ने पूछ दिया “मेरी उस दिन की बातों का तुम कुछ बुरा तो नहीं मान गये ?”

विपिन वृश्चिक-दंश के समान उत्केश-ध्वस्त होकर रह गया । बड़ी चतुरता के साथ अपनी स्थिति की रक्षा करते हुए उसने उत्तर दिया “बुरा क्यों मानूँगा वीणा ? बुरा मानने की उसमें बात ही क्या थी ? अपने-अपने निजत्व की बात है । प्रत्येक व्यक्ति कुछ अपने विचार रखता है, उसके कुछ अपने सिद्धान्त होते हैं । तुम भी यदि अपने कुछ सिद्धान्त रखती हो, तो इसमें मेरे या किसी के भी बुरा मानने की क्या बात हो सकती है ?”

यह वीणा भी एक विलक्षण नारी है अपने विश्वासों की रानी, निराशाहीन, उत्तरङ्ग और अपराजित । उस दिन उसने विपिन को जान-बूझकर विशिष्ट विभ्रम में डाल दिया था । मानवात्मा की निर्वाध कल्लोल-गशि में पली हुई इस नारी की यह एक प्रकृतकीड़ा है । अभीप्सित विलासनाभित हो-होकर वह जगत् का समस्त रूप इस जीवन के विकल्प में अनुभव कर लेना चाहती है । वह किसी से भी अपनी आकांक्षा प्रकट नहीं करती और किसी की भी आकांक्षा को अपने निजत्व के साथ स्थापित नहीं होने देती । वह सदा-सर्वदा निर्द्वन्द्व रहना चाहती है । वह मानती है कि उसे निर्भरिणी को भौंति सदा मुखरित रहना है । मानों यह भी नहीं देखना है कि कितनी पाषाण-शिलाएँ उसके कोलाहल में आईं और गईं और उनके निनाद को गति में यदि कभी यति उपस्थित हो गई, तो उस समय उसकी क्या स्थिति होगी ।

विपिन के इस उत्तर से वीणा के जलजात-दुर्लभ अर्धर-पल्लव खिल उठे, दाड़िम-दशन-युग्म झलक पड़े । विहँसती हुई वह बोली “तुम पागल हो गये हो विपिन । मेरी उस दिन की बातों ने तुम्हें बिल्कुल

बदल दिया है। फिर भी तुम इसे स्वीकार नहीं कर रहे हो। आत्रात सहते हुए कोई व्यक्ति कभी अस्पर्श रह भी नहीं सका है कि एक तुम्हीं रह पाओगे !”

“मनुष्य का हृदय मिट्टी का धरौंदा नहीं है वीणा, जिसे जत्र चाहोगी तत्र ठोकर मारकर नष्ट कर डालोगी और फिर उमङ्ग में आकर उसे इच्छा-नुकून बना लोगी। संसार में ऐसा कौन है जो परिस्थिति के अनुसार बदलता न हो ? मैं तुम्हीं से पूछता हूँ वीणा। तललाओ, तुम्हीं क्यों बदल रही हो, आज तुम्हें को यह पागलपन क्यों सूझ रहा है ? जिस व्यक्ति से तुम्हारा कोई सौहार्द नहीं है, जिसकी आत्मीयता तुम्हारे लिये सर्वथा क्षुद्र हो गयी है, उसके मर्मस्थल को कोंच-कोंचकर तुम जिस आनन्द का अनुभव कर रही हो वीणा, वह आनन्द वह उल्लास मानवात्मा का नहीं मुझसे कहलाओ मत कि किसका है !”

विपिन अकस्मात् उत्तेजित होकर कह गया। उसकी अपरूप भावभङ्गी देखकर वीणा कुछ क्षणों के लिये अत्राक् रह गई।

विपिन तत्र स्थिर न रहकर फिर बोला “रह गई बात बुरा मानने की। सो मैं जानना चाहता हूँ वीणा, बुरा और भला संसार में है क्या ! कौन कह सकता है कि आज मैं जो हो सका हूँ, उसके मूल और मूलतम प्रदेश में कहीं कोई ऐसी बात भी है जिससे तुम ‘बुरा मानना’ कह सकने का सादस कर सकती हो। मान लो, मैंने बुरा मानकर उसे भला मान लिया है। मैं बुराई-मात्र को भलाई की दृष्टि से देखने का अभ्यासी हूँ। दुनिया के लिये तुम चाहे जो हो वीणा, मेरे लिये तो तुम महामहिमा-मयी जगत्तारिणी मन्दाकिनी हो। मैं तुम्हारा कितना उपकृत हूँ, कह नहीं सकता।”

उसका आनन ज्वलन्त कान्ति से जगमग हो उठा।

वीणा समझती थी, वह अपराजिता है किसी के समक्ष वह कभी हार नहीं सकती। एक वीणा ही नहीं, संसार की निखिल यौवनदक्ष अंगनाएँ कदाचित् ऐसा ही समझती हैं। वे नहीं जानतीं कि व्यक्तित्व

के चरम उत्कर्ष की क्षमता उन्हें किस अर्थ में ग्रहण करती हैं। वे नहीं अनुभव करतीं कि कोई उत्क्षेप उनके लिये अकल्पित भी हो सकता है। वे नहीं देखतीं कि किसी के अन्तस्तल की शून्यता भी उन्हें अकिंचत झलित बना रही है। वीणा भी ऐसी ही नारी थी। किन्तु आज के इस क्षण में उसे ऐसा प्रतीत हुआ, मानों इस विपिन के आगे वह क्षुद्र अतिशय क्षुद्र हो गई है। कोई भी उसकी मर्यादा नहीं है। कहीं भी उसकी गति नहीं है। यही एक विपिन इसमें समर्थ है कि वह चाहे तो 'गर्त' से उठाकर चरम नारीत्व तक पहुँचा दे।

किन्तु वीणा ने अभी तक, जान पड़ता है, अपना हृदय कही कुछ अवशिष्ट भी रख छोड़ा था। तभी तो यह सत्र सोचते हुए उसके नयन-कटोरे भर आये। अटकते हुए अस्थिर आर्द्रस्वर में उसने कहा "तुम मुझे क्षमा करो विपिन या चाहो तो न भी करो; लेकिन हाय ! तुम यह भी तो जानते कि मैं कितनी दुखिया नारी हूँ। मैं किसी को चाह नहीं सकती, किसी का हृदय अपना नहीं बना सकती। और अधिक क्या चताऊँ जबकि मैं खुद ही नहीं जानती कि क्या हूँ, कौन हूँ।"

कथन के अन्तिम छोर तक पहुँचती-पहुँचती वीणा रो पड़ी।

वह से लगाकर उसकी सुरभित कुन्तल-पाशि पर दक्षिण कर फेरते हुए विपिन बोला "तुम सचमुच पगली बन रही हो वीणा। स्नेह के राज्य में वर्या, जाति और समाज की कोई भी सत्ता मैं नहीं मानता। तुम नारी हो, वस तुम्हारा एक यही लक्ष्य पुरुष के लिये यथेष्ट है। रोओ मत वीणा। यह पार्क है। कोई देखेगा तो क्या कहेगा ? न, मैं तुम्हें और अधिक न रोने दूँगा किसी तरह नहीं।"

उस दिन के पश्चात् वीणा विपिन के घर पूर्ववत् आने लगी।

[४]

रायसाहब का संस्कार हुए कई मास बीत चुके थे। यद्यपि विपिन की दिनचर्या फिर पूर्ववत् चलने लगी थी, तो भी इधर कुछ दिनों से

उसके जीवन की अनुभूति का एक नया पृष्ठ खुल रहा था। विनोद विपिन का सहचर था और वह निरन्तर उसके साथ रहता था। यहाँ तक कि दोनों एक ही बंगले में साथ-ही-साथ रहने लगे थे। इधर बात यह थी, उधर वीणा जब कभी उससे मिलने आती, तब साथ में अपनी सखी लतिका को भी अवश्य लाती। क्रमशः विनोद और लतिका के मिश्रण से इस मण्डली का वातावरण अधिकाधिक मनोरञ्जक होता जा रहा था।

विनोद यों तो संस्कृत का प्रोफेसर था किन्तु विचार-जगत् की दृष्टि से वह एनास्टिक था। विवाद के अवसर पर वह प्रायः कहा करता “हम ईश्वर के विषय में न कुछ जानते हैं, न जान सकते हैं।”

और लतिका ?

वह पूर्ण, बल्कि सम्पूर्ण अर्थों में कट्टर आस्तिक थी। उसका कथन था कि एक ईश्वर ही नहीं, मनुष्य की विविध अनुभूतियाँ अमूर्त होती हैं। फिर भी हम उनको ग्रहण ही करते हैं, कभी उसके प्रति अविश्वासी नहीं होते। तब कोई कारण नहीं कि जिस अजेय सत्ता का अनुभव हम अपने जीवन में क्षण-क्षण पर करते हैं, उसके प्रति अविश्वासी बनें। यह तो हमारी कृतज्ञता की पराकाष्ठा है। यह तो मानवता का चरम अपमान है एक तरह का जंगलीपन, जहालत। दोनों वक्तृत्वकला में, तर्कशास्त्र में, एक दूसरे को चुनौती देते थे। कभी कभी जब विवाद बढ़ जाता, तो विपिन और वीणा को बीच-बचाव तक करना पड़ता। ऐसी भयंकर परिस्थिति उत्पन्न हो जाती थी।

एक दिन की बात है, बात बढ़ जाने पर उत्तेजना में आकर विनोद कह बैठा “स्वामी राम ! स्वामी राम तो भक्त थे। और भक्त ज्ञानी नहीं होता; क्योंकि वह तो साधना पर विश्वास रखता है। दूसरे शब्दों में हम उसे मूर्ख कह सकते हैं।”

लतिका ने आरक्त मुद्रा में उत्तर दिया “बस, अब हद हो गई, मिस्टर विनोद ! अब तुमको सावधान होना पड़ेगा। स्वामी राम के

लिये यदि फिर कभी तुमने ऐसे धृष्टित विशेषण का प्रयोग किया, तो मैं इसे किसी तरह बरदाश्त न कर सकूंगी।”

अभी तक विनोद बैठा था। अब वह उठ खड़ा हुआ। अदम्य उत्तेजित स्वर में उसने कहा “पशुता की मात्रा हममें जितनी ही अधिक हो, देश-भक्ति की दुनियाँ में यद्यपि हम इस समय उसका आदर ही करेंगे, फिर भी मैं उसे जंगलीपन तो मानता ही हूँ। तो भी मिस लतिका, मैं तुम्हें बतला देना चाहता हूँ कि असहनशीलता के क्षेत्र में भी अन्त में पश्चात्ताप ही तुम्हारे हाथ लगेगा।”

फिर तो बातें इतनी बढी कि एक ने कहा “बस, अब तुम्हारी ज़बान निकली कि मैंने तुम्हें यहीं समाप्त किया।”

दूसरे ने जवाब दिया “मैं तुम्हारे इस दम्भ को मिट्टी में मिलाकर छोड़ूँगा।”

उस दिन बड़ी मुश्किल से उस उमड़ते हुए काण्ड को रक्षा की जा सकी।

विपिन पहले तो इस घटना को कुछ दिन तक अमागलिक ही मानता रहा, परन्तु फिर आगे चलकर जब उसने अनुभव किया कि वीणा और विनोद उस दिन के पश्चात् अधिकाधिक आत्मीय हो रहे हैं, तब उसे व्यक्तिगत रूप से बोध हुआ कि हमारा कोई भी क्षण व्यर्थ नहीं है। जीवन का पल-पल हमारे भविष्य-निर्माण के लिये सर्वथा सूत्र-बद्ध है।

दिन बीतते गये और विपिन की दृष्टि वीणा पर से उचट कर लतिका पर जा पहुँची। पहले तो अपने इस नवीन परिवर्तन की वह बराबर उपेक्षा करता रहा। बार-बार वह यही सोचता कि मनुष्य का यह मन भी सचमुच क्या चिड़ियों की फुदक की भोंति ही चटुल है! क्या वास्तव में उसके भीतर अक्षय प्रेम की ज्योति का अभाव ही है! परन्तु फिर वह यह स्थिर करने लगा कि पहले यह भी तो निश्चित हो जाय कि प्रेम है क्या? क्या यह सम्भव नहीं हो सकता कि कल जिसे

हम प्रेम समझते थे, आज वही जो हमें मृगतृष्णावत् प्रतीत होता है, वह एकदम अकारण नहीं है ? जैसे धर्म के अनेक रूप हैं, वैसे ही क्या प्रेम के अनेक रूप नहीं हो सकते ? कल्पना कीजिये कि वीणा विनोद को चाहती है निस्संदेह हृदय से चाहती है, और उनका वह मिलन भी सर्वथा श्रेयस्कर है। ऐसी दशा में मैं उसका पथ प्रशस्त करके उसके सामने से हट जाता हूँ। तो क्या यह बात वीणा के प्रति मेरे उत्सर्ग की और दूसरे शब्दों में प्रेम की नहीं है ?

विपिन जल्दबाज़ नहीं है। वह अतुलनीय धीर-गम्भीर है। वह कभी लतिका के जीवन का अनुभव करता है, कभी वीणा का। इसी भाँति उसके दिन बीत रहे हैं। इस कालक्षेप में वह उद्विग्न नहीं बनता क्योंकि वह मानता है कि जैसे ज्ञान के लिये यह विश्व असीम है, वैसे ही जीवन के लिये ज्ञान भी असीम है। तब उसके समन्वय में काल के अनन्त राज्य में यह आज क्या और कल क्या ?

[५]

पिता के द्विवार्षिक श्राद्ध से निश्चित होकर एक दिन विपिन उनकी डायरी के पृष्ठ उलटने लगा। उसमें एक जगह लिखा था

“संसार मुझे कितनी प्रतिष्ठा देता है ! नगर का कोई भी ऐसा व्यक्ति नहीं, जिसकी श्रद्धा, जिसका सम्मान मुझे प्राप्त न हो ! सांसारिक वैभव भी मैंने थोड़ा अर्जन नहीं किया है। लोग समझते हैं, मेरा जीवन बहुत ऊँचा है, मैं सब प्रकार से सुखी हूँ। बड़े संतोष की मृत्यु मैं लाभ करूँगा। जैसी अक्षय कीर्ति मुझे अपने इस जीवन-काल में मिली है, परलोक-यात्रा में भी मैं वैसे ही महत्तम पुण्य का भागी बनूँगा। किन्तु लोग नहीं जानते कि अपने यौवन-काल में मैंने कैसे-कैसे गुरुतर पाप किये हैं ?

“तारा एक सुसम्पन्न कुल की युवती थी। अपूर्व सौन्दर्य था उसमें, सर्वथा अलौकिक। एक बार प्रसंग-वश उसे देखकर मैं सदा के लिये खो-सा गया। किसी प्रकार मैं उसे प्राप्त करने का लोभ संव-

रख न कर सका और विवश होकर अपने ताल्लुके की देख-भाल में मैं उसे जबरदस्ती ले आया ।

“अनेक वर्षों तक मैंने उसे संसार से अछूता रखा था । किन्तु संयोग की बात, मैं कुछ ऐसे कार्यों में लग गया कि फिर आगे चलकर उसकी आत्मीयता का निर्वाह न कर सका ।

“मेरी बड़ी आकांक्षा थी कि मैं एक कन्या का पिता होता । किन्तु यह कैसे संभव था ? हम जो चाहते हैं, केवल वही हमें नहीं प्राप्त होता । यही संसार की विलक्षणता है ।

“किन्तु मैं कन्या से सर्वथा हीन ही हूँ, ऐसी बात नहीं है । तारा से एक कन्या हुई थी । मैंने उसका नाम रखा था; क्योंकि उसको कण्ठ-स्वर बड़ा मृदुल था । रूप-सौन्दर्य में भी वह अपने माँ के समान थी । बल्कि उससे बढकर । उसके वाम-रुंध पर पास-ही-पास दो तिल हैं । जब मैंने सुना कि वह पढ़ रही है, तब मुझे बड़ी प्रसन्नता हुई । मैंने हठ-पूर्वक उसके व्यय के लिये पच्चीस रुपया मासिक धृति देने पर तारा को राजी कर लिया । मैंने शपथ देकर उससे वचन ले लिया था कि वह उसका व्याह अवश्य कर दे ।

“किन्तु यह तो कोई प्रायश्चित्त नहीं है । जिसका मैंने सर्वस्व अपहरण कर लिया, उसके लिये यह सब क्या चीज़ है ! मैं अनुताप से बराबर जलता रहता हूँ; और मुझे ऐसा जान पड़ता है कि मेरी इस जलन की सीमा नहीं है, थाह नहीं है, अन्त नहीं है । आह ! मुँह खोलकर मैं किससे पूछूँ, कैसे पूछूँ कि मैं तारा के लिये अब क्या कर सकता हूँ ? ऐसा जान पड़ता है कि इस जीवन में ही नहीं, अगले जीवन में भी मुझे इसी तरह जलना पड़ेगा ।

“तो यह भी ठीक है । जीवन जैसे एक दीप है, जलना ही जैसे उसका धर्म, वैसे ही अगर मैं जलता ही रहूँ, तो भी वह मेरे जीवन की एक

सार्थकता है ! जो हो, आज वह साकार होता तो उससे मैं यह पूछे
 बिना न रहता कि मेरी इस जलनका अन्त कहाँ है ?

*

*

*

और तब विपिन वीणा के कंधे पर हाथ रखकर बोला “अब
 चलो वीणा, मैं तुम्हें लेने आया हूँ। तुम मेरी बहन हो। मेरी जायदाद
 का तीसरा भाग तुम्हारा है। पिताजी की ओर से मैंने उसे विनोद को
 कन्या-दान में देने का निश्चय किया है।”



रांफलपों के बीच में

[१]

एक साधारण-सा गाँव है और बाजार लगी हुई है। इधर-उधर अनाज, कपड़े, मिठाई, पुसरू तथा शाक-भाजी आदि की दूकानें लगी हुई हैं। पृथ्वी की सतह से कुछ ऊँचे चबूतरे-से बने हैं। दूकानदार लोग उन्हीं पर अपनी दूकान लगाये बैठे हुए हैं। जहाँ चबूतरे नहीं हैं, वहाँ लोग ज़मीन पर ही कपड़ा, बोरा या टाट बिछाकर नहीं तो इँट ही रखकर बैठ गये हैं। यत्र-तत्र नीम तथा जामुन के दो-चार पेड़ भी हैं। कुछ दूकानदार इन्हीं पेड़ों की जड़ों के सहारे बैठकर दूकान सजाये हुए हैं। क्रय-विक्रय के कथोपकथन से जो एक गम्भीर नाद उठता है, वह विधावा की सृष्टि की भौति व्यापक और सर्वथा विलक्षण लक्षित होता है। इस छोर से उस छोर तक जैसे बहुत कुछ है, पर सिलसिला उसका दृढ हुआ है। लोग चीज़ खरीदते हैं, पर प्रसन्न होकर नहीं, मजबूर होकर। वस्तुओं की नवीनता जितना उनको प्रभावित करती है, पैसे का अभाव उससे अधिक उनके हृदय को काटता और जलाता है।

जामुन के एक वृक्ष की जड़ पर बैठी हुई गिलहरी अपने अगले पंजों से जामुन पकड़े हुए उसे कुतर-कुतर कर खा रही है। एक वार

जरा-सा गूदा अपनी चटोरी जीभ से लगाकर इधर-उधर देखती रहती है, कभी फुदक कर ऊपर चढ़ जाती है, कभी नीचे उतर आती है। ऐसा प्रतीत होता है जैसे स्वच्छन्दता और भोग के क्षेत्र में मनुष्य आज इस गिलाहरी की भी अपेक्षा हीन अत्यन्त हीन बन गया है।

जामुन के इसी पैड़ के निकट शाक-भाजीवाले ताज़ी हरी हरी तरकारियाँ लिये हुए उत्साह-पुलकित मुद्रा से प्रत्येक व्यक्ति की ओर उत्सुकता-भरी आँखें विछा रहे हैं। इन्हीं लोगों में सात-आठ वर्ष की एक बालिका भी है। कीचड़ के रंग की-सी मैली काली पाइ की एक घोटो-भर उसके बदन पर है। रंग खूब उजला गेहुँआ, आँखें बड़ी-बड़ी सीपी-सी, चंचल और चट से अपना परिचय अपने-आप दे देने वाली। शरीर इकहरा, मुँह कुछ लम्बा और नाक नुकीली। एक मैली तेलही त्रदर में ढेर-का-ढेर बथुआ लिये हुए बैठी है। कोई उसकी ओर देखे या न देखे, कोई उसके बथुए की ओर आवे, न आवे, पर वह सामने इधर-उधर जिसे देखती, उसी से कह बैठती “बाबूजी, बथुआ ले लो, बथुआ।”

पवन के भोकों से जैसे कोई छैली हुई चमेली की शाखा सपुष्प लहरा उठे, वैसे ही उस बालिका का यह कथन निकट ही खड़े हुए एक युवक के मानस में एक छोर से दूसरे छोर तक लहरा उठा। उसी क्षण उसने अपनी शाक-भाजी से भरी हुई भोली दिखाकर कहा “पर मैं तो दूसरी जगह से साग ले चुका हूँ। यह देख!”

बालिका एक क्षण कुछ अप्रतिम-सी हो गयी, पर दूसरे ही क्षण वह “तो थोड़ा-सा मुझसे भी ले लो। बड़ा बढ़िया बथुआ है। अभी अभी ताज़ा तोड़कर लायी हूँ।” कहती हुई बथुए की फूली और हरी गुच्छियाँ उस ढेर में से कुरेदने लगी।

युवक अनुभव करता है, बालिका प्रयत्न बिलख रही है। वह कुछ क्षणों तक उसकी ओर देखता रहा। बिना उसे संतोष दिये उसका दयार्द्र मन न माना। उसने पूछा “तू कहाँ रहती

हैं ? तेरे साथ और कौन है ?” यद्यपि वह अपने प्रश्न से ही पूछ लेना चाहता है कि तेरा साथ कौन देता है ? आज का समाज क्या साथ देने को भावना अपने में रखकर चल रहा है ? एक से दो, दो से चार, फिर दर्जनो वर्ग और समूह बन गये हैं और परस्पर नोच-खसोट में लगे हैं । संवर्ध ने निर्माण को दबोच रखा है ।

बालिका बोली “लछ्मन के पुरवा में रहती हूँ, बाबूजी ! बप्पा बीमार हैं । इसी मारे मैं आई हूँ; नहीं तो वही आते हैं ।”

युवक “और तेरी माँ ? वह नहीं आती ?”

बालिका “अम्मा ! वे तो अन्धी हैं !”

हाय रे संसार ! युवक का हृदय एकदम से अस्थिर हो उठा । उसके जेब में रुपयों के साथ पैसे केवल दो ही बचे थे । सो उन्हीं पैसों को उसने चट से निकाला, उसी बथुए की भोली में फेंककर वह रुमाल आँखों से लगाकर वहाँ से चल दिया ।

बालिका कहती रही “अरे बाबू, बसुआ भी तो लिये जाओ ।” पर युवक थोड़ी देर भी वहाँ ठहर न सका ।

[२]

अम्मा ने पूछा “आज इस समय तू उदास-सा क्यों देख पड़ता है, भैया ?”

रञ्जन आगे के दोनों बड़े बड़े दाँत दिखाते हुए हँसने काँसा मुँह बनाकर बोला “नहीं तो !”

अम्मा बोली “अब—चाहे हँस ही दे; पर तेरा मुँह अभी कुछ उदास-सा जान पड़ता था ।”

“कैसी अच्छी, हृदय के भीतर अपनी गति रखनेवाली ये तेरी माँ है !” युवक के कानों में कोई कहने-सा लगा ।

शाक-भाजी से भरे हुए उस बँधे अँगौछे की गाँठ खोलते हुए रञ्जन बोला “बड़ी शक्ती स्वभाव की हो गयी हो, अम्मा ! भला मैं उदास क्यों होने लगा !”

‘आलू, बैंगन, गोभी का फूल और वयुआ सभी चीजें अच्छी हैं ! जान पड़ता है, काशी में पढ़-लिखकर तू अब इस लायक हो गया है कि घर-गिरस्ती की चीजें खरीद सकेगा ।’ कहती हुई रज्जन की माँ मुस्करा उठी । दुर्बलता के कारण आँखें गड्ढों में घँसी हुई हैं । चेहरे पर झुर्रियाँ और सिकुड़न भी है । आगे के दो दाँत भी नहीं हैं । सो, सच पूछो तो उस समय रज्जन की माँ के हास-मुखरित मुख की रोमा ऐसी विचित्र हो गयी कि रज्जन एकाएक उनकी ओर देखता रह गया ।

बाहरी चौक में आकर रज्जन अपने बैठके में पहुँच गया । एक चार शाल उतार कर खूँटी पर रखने लगा, पर कुछ सोच कर फिर उसे ओढ़ लिया । अलमारी खोलकर कई पुस्तकें एक-एक करके उठाने, देखने और फिर उन्हें यथास्थान रखने लगा । क्या पढ़े, क्या करे, कुछ निश्चित नहीं कर सका ।...पेंसिल का क्लिप, कमी होठों से आ मिलता है, कमी मस्तक पर जा पहुँचता है । पंद्रह मिनट हो गये हैं, कमरे से बाहर निकला और फिर भीतर आ पहुँचा है । बैठने को हुआ, पर बैठा नहीं । तब कमरे में इधर-से-उधर चक्कर लगाना शुरू किया । जेब से कुछ कागज निकाले । कुछ देखे भी, फिर रख दिये । अब एक डायरी निकाली और पेंसिल से कुछ नोट किया । पहले थोड़ा सा कुछ लिखा, फिर कुछ सोचा, कुछ लिखा, कुछ काटा; फिर बराबर लिखता रहा लिखता ही रहा ।

इसी समय रज्जन के बड़े भैया मकलन बाबू आ गये । ध्यान उचट गया, पेंसिल रुक गयी, डायरी लिखना बन्द कर दिया । पूछा “दादा, लछ्मन का पुरवा यहाँ से कितनी दूर होगा ?”

दादा “यहाँ से सवा-डेढ़ कोस होगा । क्यों ? क्या वहाँ कुछ काम है ?”

“नहीं तो, यों ही पूछा ।”

“काम हो तो बतलाना । अपना नौकर गोकुल वहीं रहता है ।”

“हूँ, कोई काम नहीं। होगा, तो बतलाऊँगा। पर वहाँ काम ही क्या होगा! हाँ, कमी-कमी जी चाहता है कि अपने गाँवों में धूम आया करूँ।”

“अच्छा तो है। बड़ा अच्छा विचार है यह तुम्हारा। न हो, आज ही घोड़ी कसवा लो। जिधर चाहो, निकल जाओ। आजकल सरसो, अलसी तथा सेहुआँ खूब फूला हुआ है। जी ही बहल जायगा। न हो, साथ में किसी को लिये जाना।”

“मैं जाऊँगा तो अकेला ही। सो भी किसी सवारी पर नहीं, पैदल।”

“जैसी तुम्हारी इच्छा। पर कोई देखेगा तो क्या कहेगा! प्रतिष्ठा बनाने से बनती है, खोने से खो जाती है। लेकिन अगर तुम पैदल ही जाना चाहते हो, तो वह भी अच्छा है। टहलते-टहलते चले जाना। पर साथ में गोकुल को भी ले लेना अच्छा है।”

“देखा जायगा।”

[३]

रजन अपने दादा को पत्र लिख रहा है

पूज्यचरण दादाजी,

अब से पचास रुपये के बदले साठ रुपये भेजिये। पचास रुपये में काम नहीं चलता है। राम को एक प्रोफेसर साहब के घर पर पढ़ने जाना होता है। साइकिल के बिना जाने-आने में बड़ी दिक्कत होती है। सो साइकिल लेनी ही पड़ेगी। साठ में काम लायक अच्छी मिल जायगी। इकट्ठे इस समय भेजने में शायद तुमको दिक्कत हो। इसलिये इंस्टालमेंट पर (थोड़ा-थोड़ा देकर) ले लूँगा। लेकिन व्याज लगेगा, और तब अस्सी रुपये के बजाय सौ रुपये देने पड़ेंगे। जैसा ठीक समझिये। या तो एक सौ तीस रुपये एक साथ भेज दीजिये, या साठ रुपये बराबर भेजने रहिये। क्या बतलऊँ, खर्चों में किरायत करने की भरपूर चेष्टा करता हूँ, पर जो खर्चें बँध गये हैं, उन्हें तोड़ने में अशक्य होता है।

आशा है, आप स्वस्थ और सानन्द होंगे। अम्मा के सिर में पीड़ा हुआ करती थी। अब क्या हाल है? जी चाहता है, कुछ दिनों के लिये उन्हें यही ले आऊँ। यहाँ (काशी में) रोज गङ्गास्नान करेगी, तो तभीयत ठीक हो जायगी। मकान किराये पर ले लूँगा। होस्टल में जो खर्च अधिक होता है, उसी में किराया हो जाया करेगा। पूछकर लिखिये।

विनू (विनोद) तो अब हँसने लगा होगा। उसें खिलाने को जी कभी-कभी छटपटा उठता है।

चरणसेवक

रजन

चिट्ठी लिखकर नौकर को पोस्ट करने के लिये दे दी। फिर सोचने लगे “अगर दादा कभी आ भी जाएँगे, तो दो दिन के लिये किसी की भी सायकिल रख लूँगा। अरे हाँ, क्या वह किसी से पूछ बैठेगे! हँ-हँ मूठ बोलना बुरा है। तो क्या वह निरा बुरा ही है? क्या बुरा भला नहीं होता? पुत्र-जन्म कितना शुभ होता है? पर क्या वह बुरा ज़रा भी नहीं है किसी को भी नहीं है? क्या उस नारी के लिये भी वह भला ही है, जो पुरुष की प्राण है और जो इसी उपलक्ष्य में असह्य पीड़ा से अन्तर्हित हो जाती है! मन का भ्रम ही तो है यह सब। यह कलम है; क्यों है भला यह कलम? यह कपड़ा क्यों नहीं है? यह कम्बल है। अच्छा तो इसका नाम हल क्यों नहीं है? वह बिस्कुट है? अच्छा तो उसका नाम दमयन्ती क्यों नहीं रखा गया? सत्र अन्त में मान ही तो लिया गया है न? फिर क्या यह ज़रूरी है कि मिथ्या को हम धृष्टित ही समझा करें? जब यह समझना मेरे ही ऊपर निर्भर है; तो हमें अधिकार है कि हम चाहें तो मिथ्या को भी प्यार करें। प्यार करना तो मिथ्या नहीं है। जो प्यार है, वही सत्य है। क्योंकि वह मिथ्या को भी सत्य बना डालता है।”

और उसी क्षण रजन सोचने लगा “जैसे संसार में मनुष्य-जीवन का अस्तित्व सत्य है और फिर क्षण-भर के घटनाक्रम से ही असत्य। अर्थात्

जो उसे सत्य कहो, तो वह मिथ्या है और जो असत्य कहो तो अमिथ्या।
वैसे ही यह मेरा कथन मिथ्या है, तो भी वह सत्य के समान सुखकर है।
और जो मनोहर, सुखकर और शांतिकर है, वह यदि ऊपर से मित्यावत्
भूलकता है, तो भी क्या मूल में वह कहीं सत्यवत् नहीं है ?”

समाज से न्याय की आशा करनेवाला रजन अब ईश्वर की
कठोरता से हिल उठा है।

घर से आये उसे दो महीने हो गये। इस बीच में विचारों की एक
आँधी में ही उसने अपने आपको उलझा रखा है। अनेक बार वह
अपने आप पर झुंझलाया; पर अन्त में एक-न-एक विचार उसके सिर
पर सवार होकर नाचता ही रहा है। आज जान पड़ता है, रजन उससे
छुट्टी पा लेना चाहता है।

“आज जनवरी २७वीं तारीख है। सब खर्च निपटा कर उसने
बीस रुपये बचाकर रख छोड़े थे। पर आज उनमें केवल दो रुपये शेष
हैं। मनीआर्डर हमेशा पाँच तारीख के लगभग आता है। वह चाहे तो
तार देकर रुपया भेगा सकता है, पर पीछे कैफियत कौन देगा कि अचानक
ऐसी क्या आवश्यकता आ पड़ी? और उस गाँव में तार भी तो दूसरे
दिन से पहले नहीं पहुँच सकता। आने में भी दो दिन लगेंगे। इस तरह
चार दिन लगेंगे।... अब रात हो गई; नौ बजने को है। कल रविवार
है।... तो क्या दो रुपये में आठ दिन नहीं टाले जा सकते? लेकिन यह
संकल्प कितना कष्टकर है? इधर किसी को देना नहीं है तो क्या हुआ?
शायद कोई आवश्यक खर्च आ ही लगा, तो ?”

होस्टल का नौकर चिन्ही छोड़कर आ गया। रजन ने पूछा “चिन्ही
छोड़ आया ?”

“हाँ हुजूर, छोड़ आया।”

“आज तो डाक निकल ही चुकी है। अब तो कल निकल सकेगी।”

“हाँ हुजूर, अब कल सबेरे निकलेगी।”

रजन फिर सोचने लगा।

“कल निकलेगी, सबेरे । परसों ..तब...आफिस पहुँचेगी; फिर वहाँ उसी दिन जायगी, तब कहीं दूसरे दिन दादा को मिलेगी । फिर वह मनी-आर्डर करेगे । इस तरह पूरा सप्ताह समझो ।...तारीख़ दो को बस अचानक वह विद्यार्थी आ गया । उसके पास ओढ़ने को कम्बल न था, न पहनने को कोई गरम कपडा । बेचारा रोज जाडा खा रहा था । अगर उसको पाँच रुपये न देता, तो कैसे उसका काम चलता । उस दिन मेस के नौकर मटरू की माँ को अचानक मृत्यु हो गई । बेचारा धर जा रहा था । उसका हाथ खाली था । उसको छः रुपये उसके गिड़गिड़ाने पर दे ही देने पड़े । इसी तरह रुपया धट गया । आवश्यकता पर किसी से बिना लिये काम कैसे चलेगा ? चलेगा इसी तरह चार छः दिन सारा खर्च बंद रखा जाय ।

“यह दानशीलता अब कुछ सयत करनी होगी । खर्चे बढाना ठीक न होगा । लेकिन क्या क्या जाय ? संसार को देखकर आँखे नहीं फेरी जाती । जो दीन हैं; दुखी हैं; उनकी सेवा-सहायता में यदि कष्ट होता है; तो क्या उसमें आनन्द नहीं मिलता ! उपकार मानकर कौन उपकार करता है ? जो सहायता पाता है; उसका यह अधिकार है कि वह सहायता पाये । जो सहायता करता है; उसके जीवन का यह नशा है सुख है । अतः उसकी यह आवश्यकता है कि वह असहायों की सहायता करे, और जब तक उसमें शक्ति रहेगी, वह अपने जीवन के आनन्द के लिये वैसा करेगा ही । और वह, जो सब कुछ हमसे करवाता है, जो यह सब देख-देखकर मुसकराया करता है, वह अन्तर्यामी ही जब सहायक के मन की प्रेरणा का सूत्रधार होता है, तब हम क्या करते हैं क्या कर सकते हैं ? ओह ! मनुष्य कितना बँधा हुआ है ।”

सोचते-सोचते रजन ने किवाड बन्द कर लिये ।

[४]

मुलुआ जाति का अतीर है । मंगलपुर (कानपुर) के निकट लछमनपुरवा में रहता है । उसकी पत्नी है और एक कन्या । पत्नी की आँखे

चेचक से जाती रही थी। कन्या का व्याह हो चुका था। निकट के गाँवों में समर्थ किसानों तथा जमींदारों के यहाँ मेहनत-मजदूरी करके वह अपना पेट पालता आया है। इधर दो महिने से उसे गठियावात ने घर लिया है।

उस दिन जब वह लड़की घर लौटकर आई; तो अपने बप्पा से निहँसती हुई बोली “बप्पा, आज मैं आठ पैसे ले आयी, ये आठ पैसे!”

“ये आठ पैसे” कहते हुए रघिया अपनी मुट्ठी खोलकर पैसे दिखाने लगी। उसके मैले धूलभरे बाल इधर-उधर लहराने लगे। धोती उसने कन्धे पर छोड़ ली। उसे पुलक-प्रसन्न देखकर मुलुआ के चेचक से भरे हुए गाल बढी हुई दाढ़ी में से खिलकर फैल से गये। बोला “तो क्या पैसे का तीन पाव ही लगाया था?”

“न-अ-बप्पा” कहती और पैसे-भरी बन्द मुट्ठी बजाती हुई रघिया बोली—“एक बाबू सामने आ गये। मैंने कहा-बथुआ ले लो बाबू, बथुआ।” उन्होंने कहा “मैं तो पहले दूसरे से ले चुका?”

इस पर पहले तो मैं चुप रह गयी; फिर तुरन्त मेरे मुँह से निकल गया “तो क्या हुआ, मुझसे भी थोड़ा-सा ले लो। बड़ा बढिया है।”

“उन्होंने पूछा—“तू कहाँ रहती है? तेरे साथ और कौन है?” मैंने कह दिया “मैं अकेली आई हूँ। बप्पा बीमार हैं, अम्मा अन्धी?” सच जानों बप्पा वे सुनकर बड़े दुखी हुए। तुरन्त दो पैसे मेरी बथुआ की भोली में छोड़कर चल दिये। मैंने बहुतेरा कहा “अपना बथुआ तो लिये जाओ।” पर वे लौटे नहीं! रुमाल निकालकर उन्होंने अपनी आँखों से लगा लिया। बड़े अच्छे थे वे बप्पा, बड़े सुधर, जैसे अपने घर के बड़े भारी रईस हों।”

मुलुआ ऊपर की ओर देख हाथ जोड़कर बोला “ये पैसे हम लोगों की मदद के लिये भगवान ने भेजे हैं। मैं बूढ़ा हो गया, इस दुनियाँ में मुझे ऐसा दयावान आदमी अभी तक नहीं मिला।..... सोचता था अगर तेल न आया, तो मालिश कैसे करूँगा। सो जानो

भगवान ने मेरे मन की जान कर उन बाबू को भेज दिया। राम करे उनकी हजार बरिस की उमिर हो। अरे हॉ, हम गरीबों के पास असीसा के सिवा और क्या है !..अच्छा, तो अब छः पैसे का तो बाजरा ले आ, एक पैसे का सरसों का तेल और एक पैसे का गुड़। बाजरे की ताजी रोटी में जरा गुड़ मिलाकर खूब मीस देना, मलीदा बन जायगा। फिर मजे से मुसुर-मुसुर उड़ाना। जरा-सा मुझे भी दे जाना।”

“आज मलीदा खाने को मिलेगा। रे-रे!” कहती हुई बारम्बार रधिया आँगन-भर में उछलने-कूदने लगी।

रधिया की माँ एक ओर बर्तन मल रही थी। बाप-बेटी की बात-चीत वह सुन न सकी थी। रधिया को खुश देखकर वह वहीं से पूछने लगी “क्या है री? क्या बात है? अरो मुझे भी तो बता जा आके।”

प्रसन्न रधिया बोली “एक पैसे का गुड़ लाऊँगी और मलीदा उड़ाऊँगी। बस, यही बात है।”

[५]

मुलुआ दरवाजे पर धूप में चारपाई डाले पिंडुलियों में तेल मल रहा था। अचानक “पाँच रुपये का मनीआर्डर है” कहता हुआ पोस्टमैन उसके पास आ पहुँचा। मनीआर्डर की बात सुनकर आश्चर्य के कारण मुलुआ के मन की दशा उस पुरुष की-सी हो गई जो स्वप्न में पर लगाकर आकाश में उड़ने लगा हो। इच्छा हुई, पोस्टमैन से कह दे-“नहीं दादा, मेरे कुड़म्ब क्या, बाप-दादा के बंधु-बाधवों में भी कोई ऐसा नहीं, जो मेरे पास मनी-आर्डर भेजने लायक हो किसी दूसरे का होगा।” पर फिर सोचा “जब भगवान की दया मेरे ऊपर हुई है, किसी ने मेरे पास (भूल ही मे सही) भेज ही दिये हैं पाँच रुपये, तो ले लेने में क्या हर्ज है! न लेने से कहीं भगवान् बुरा न माने। अभी उस दिन रधिया को किसी बाबू ने दो पैसे यों ही दे दिये थे। इसी तरह किसी ने ये रुपये भी भेज दिये होंगे।...हॉ, अच्छी याद आयी, उस दिन इधर ही से सरकार के छोटे भाई भी तो निकले थे। साथ में उनका नौकर भी था। कैसे प्रेम

से बातें करते थे। पूछने पर मैंने कहा “गुजर ! गुजर भगवान् कराता है। घर में दाना हुआ, मजूरी कहीं लग गयी, चार पैसा पा गया, तो दो दिन खाने को हो जाता है। नहीं हुआ, तो बिना खाये भी रह जाता हूँ। रधिया के लिये कहीं से एक-दो रोटी माँग लाता हूँ। उसे बिना खिलाये तो यह पापी आत्मा मानती नहीं ! हम दोनों तो भूखे रहने के अम्यासी हो गये हैं ! पर यह बच्ची ठहरी। यह तो, भूखी रह नहीं सकती। पर कभी-कभी जब कहीं ठिकाना नहीं लगता, तो वह भी रोते-रोते सो जाती है !” मेरे इतना कहने पर वे बड़े दुःखी हुए ! उनकी आँखों से टप-टप आँसू गिरने लगे !...कहीं उन्होंने मनीआर्डर न भेजा हो !”

एक क्षण में मुलुआ ये सब बातें सोच गया। फिर पूछने लगा “कहाँ से आया है भैया ? किसने भेजा है ?”

पोस्टमैन ने जेब से फटे कागजी केस से पुराने ढंग का एक चश्मा निकालकर आँखों पर चढ़ा लिया। दो मिनट मनीआर्डर फार्म को अच्छी तरह देखकर उसने उत्तर दिया “बनारस से आया है। भेजने-वाला कोई अरुण है। जान पड़ता है, वह नगवा के कालेज में पढ़ता है।”

मुलुआ खुशी के मारे सदेह हँसते-हँसते बोला “हाँ हाँ, वही बाबू होंगे, वही। अच्छा भैया, लाओ। अंगूठा की निसानी लगायी जायगी ! हाँ, वही तो। दो चार बार ऐसा मौका आ चुका है। ठाकुर साहब का मकान जब बनता था, तब हसावार चिढ़ा बँटता था। तभी निसानी अंगूठा होती थी। और भी दो-चार-बार। अब और ज्यादा तुमको क्या बताऊँ ?...गवाही ? गवाही के लिए दिनुवाँ ग्वाला को बुला लो भैया। वह पास ही रहता है।...अरे कहाँ गयी री रधिया रौड़ ? जान पड़ता है, इस समय खेलने निकल गयी है..भैया देखते तो हो, तीन महीने से भी ऊपर हुआ, चारपाई से लगा हूँ। दो दिन से कुछ सेहत है। उठा तक नहीं जाता था। अब खड़ा हो लेता हूँ। पर चला अब भी नहीं जाता भैया। दो पैसे तुम भी ले लेना। तुम्हीं उसको बुला भी लो।...अरे हाँ, हमारे भाग से तुमको भी दो पैसे मिल जायँगे ?”

पोस्टमैन पासवाले मकान की ओर दिनुवाँ को बुलाने चल दिया । अब मुलुआ आकाश की ओर देखता हुआ दोनों हाथ जोड़कर कहने लगा - “भगवान ! तुम्हारी लीला न्यायी है । दीनानाथ ! तुम धन्य हो ! प्रभु, तुम बट-बटवासी हो ! क्या मेरे भीतर की बात तुमसे छिपी है ? अरे, इतना तो कर देते कि मेरी रघिया...।” मुलुआ इस प्रकार प्रार्थना करते हुए आनन्दाश्रु गिराने लगा ।

पोस्टमैन दिनुवाँ को ले आया । मुलुआ का बायाँ हाथ पकड़कर उसके अंगूठे को काली स्याही के पैड में घिसने लगा । मनीआर्डर-फार्म पर निशानी-अंगूठा तथा गवाही हो जाने के बाद मुलुआ को पोस्टमैन ने चार रुपए पन्द्रह आने दे दिये । काली और सफ़ेद मिश्रित खिचड़ी मूर्छों तक हँसते हुए मुलुआ रुपये-पैसे सँभाल कर बोला “इनाम का एक आना तुमने अपना ले लिया न ? चलो, एक आना ही सही ।... जाते हो ? अच्छा भैयाँ पाँव लाँगों !”

मुलुआ ने उन रुपये-पैसे को मस्तक पर लगाया, फिर आकाश की ओर हाथ जोड़ कर आनन्दाश्रु गिराते हुए बोला - “भगवान् तुम्हारी लीला !”

[६]

दस वर्ष इसी तरह बीत गये ।

रज्जन अब देरापुर (कानपुर) का तहसीलदार हो गया है । सपरिवार वह वहीं रहता भी है । उसके ज्येष्ठ-भ्राता मकखनलाल अपने गाँव पर ही रहते हैं । माँ का देहान्त हो चुका है । तीन वर्ष से लगान वसूल नहीं हो रहा । पर मालगुजारी तो अदा ही करनी पडती है । मकखनलाल ने कई बार रज्जन से कुछ रुपया देने के सम्बन्ध में कहा, पर रज्जन कुछ न दे सका । वह विनम्र भाव से बोला ‘दादा, तुम तो देखते ही हो सवा दो सौ ही तो महीने में आते हैं । सो भी जैसे आते हैं, वैसे ही उड जाते हैं । बल्कि कमी-कमी तो अपनी ज़रूरत भर के लिए भी रुपया नहीं रह जाता, तुमको कहाँ से दूँ ?”

मकखन से न रहा गया। वर्षों का भरा हुआ क्षोभ आज वे रजन से प्रकट किये बिना न रह सके। बोले “जानते हो, तुम्हारे पढ़ाने में कितना रुपया लगाये बैठे हैं ? पूरे दस हजार रुपये लुटा चुका हूँ। किस आशा पर ? यही सोचकर न, कि किसी दिन जब तुम प्रद-लिखकर किसी ऊँचे पद पर होगे तो एक साल में इतना रुपया फेंककर अलगे कर दोगे। पर देखता हूँ, पद तुमको ऊँचा मिल भी गया, तो भी घर की ओर तुमने ध्यान नहीं दिया। तुम्हारी जगह पर कोई और होता, तो तीन वर्ष में न जाने क्या-से-क्या करके दिखा देता ! इधर तुमसे सुन रहा हूँ कि अपनी ही पूरा नहीं पड़ता। तुम मुझसे इतना झूठ बोलते हो ! तुम्हें शर्म आनी चाहिये ! अरे, क्या हजार रुपये महीने की भी तुम्हारी मासिक आय न होगी ? क्यों मेरी आँखों में धूल भोंक रहे हो ?”

रजन माँ के साथ अकेला रहता है। विवाह अभी तक नहीं कर सका। जैसा विवाह वह करना चाहता है, वैसा जब तक न हो तब तक...। फिर माँ की रुचि का ध्यान। यों विवाह न भी करे तो क्या ! शरीर का धर्म मन के अनुसार चलता है। उसको इतनी छुट्टी कहाँ कि इस विषय को अधिक महत्व दे। जिनके विवाह नहीं होते, क्या वे सदा और सभी तरह दुखी ही रहते हैं ? इसके सिवा आदर्शों के पालन का सुख क्या कम बड़ी चीज़ है ? उसके भीतर एक संकल्प उठता रहता है “मैं आदर्शों पर मरना चाहता हूँ। क्योंकि मैं कुछ करना चाहता हूँ। आदर्शों की उपेक्षा करके मैं सुख की कल्पनाओं के साथ समझौता नहीं करूँगा।”

रजन आँखों से चिनगारियाँ उगलते हुए बोला—“बस दादा, अब आगे कुछ न कहना ! कोई किसी के लिए कुछ नहीं करता। आपने मेरे लिए जो कुछ किया, वह आपका कर्तव्य था। मैंने जो कुछ अपने पढ़ने में आप से खर्च कराया, उसका मुझे पूरा अधिकार था, क्योंकि मैं अपनी रियासत में आपके का हकदार हूँ। आप बीस हजार सालाना

मुनाफे की रियासत के स्वामी बने बैठे हैं। सफ़ेद और स्याह जो चाहते हैं, करते हैं। क्या मैं कमी हिसाब देखने बैठता हूँ? आपको अपनी हुकूमत, अपनी शान, अपना वैभव बढ़ाने का शौक है। मुझे भी जो कुछ ईश्वर ने दिया है उस पर संतोष के साथ जीवन बिताने, भरसक ग़रीब, अनाथ और दीन-दुखियों की सेवान्-सहायता करने और उनको मानवोचित अधिकारों के प्रति जागरूक बनाने का शौक है। कमी सोचा है कि मृत्यु भी जीवन को तौलने के लिए एकाएक आ पहुँचती है? आज हम अपने स्वामी का काम बिगाड़ें, अन्याय और अत्याचार से अपनी जेबें गरम करें अपनी रियासत बढ़ावें, तो कल जब मृत्यु का सामना होगा, तब, उस वक्त, उसकी खातिर कैसे करेंगे? कौन-सा धन मुझे उसके आगे खड़ा रखने में बल देगा? यह छीना-भ्रूपटी, यह शान-शौकत, कितने दिन के लिए है?.. फिर आप देखते हैं कि मेरे पास इतना पैसा ही नहीं बचता कि आपको भेज सकूँ! पर आप यह क्यों नहीं देखते कि भगवान् की कृपा और ममता से, दीन-दुखियों की आशीष-वार्ताओं और मंगल कामनाओं की प्रचुर सम्पत्ति तो मैं अपने कुटुम्बियों के लिए संग्रह किये दे रहा हूँ। देखता हूँ, तीन वर्ष से मालगुजारी अदा करने में आपको कठिनाई पड़ रही है। अच्छा और जो पिछले बीस वर्षों में आपने अपनी ज़मीन दूनी कर ली है, सो! इसका साफ-साफ़ मतलब यह हुआ कि आप चाहते हैं उदा हाथ ही मारता रहूँ, कमी दाँव खाली न जाय। आपकी इस इच्छा के भीतर क्या है, कमी सोचा है? यह हिंसा है इसी को हिंसा कहते हैं। शत-शत और सहस्र-सहस्र आदिमियों के परिश्रम की कमाई उनके पेट की रोटियाँ काट-काट कर, उनकी अपनी और कुटुम्बियों की आकांक्षाओं को मिट्टी में मिला-मिला कर, जो लोग जायदाद, महल और मिलें खड़ी करते हैं, उनको मैं किसी खूँवार हिंसक से कम नहीं समझता।.. सो दादा, आप ज़रा दूर तक सोचें, तो आपको पता चलेगा कि जो कुछ हो रहा है, समय की गति-विधि जैसी देख पड़ रही है, उसमें युग की माँग का ही हाथ

है। कोई उसकी दिशा को बदल नहीं सकता। जो कुछ और जैसा कुछ सामने आवे, निराहते चलो। जो ईश्वर दिखलावे, देखते चलो, मैं तो...।”

इसी समय मक्खन ने बीच में बात काटते हुए कहा “तुमसे मैं व्याख्यान सुनने नहीं आया। अगर मैं ऐसा जानता कि इतना पढ़ लेने के बाद तुम मुझे उपदेश देने लगोगे, मेरा आदर न करके मुझे जानवर समझोगे और इस तरह मेरी सारी आशाओं पर पानी फेर दोगे, तो मैं ऐसी गलती न करता। मुझसे भूल हुई। अब मैं जाता हूँ। जो दुष्टहारे मन में आवे सो करो। मुझसे-तुमसे कोई मतलब नहीं।”

और वास्तव में वे लौट गये।

[७]

मुलुआ मर चुका था। उसके घर में अब रघिया अपने पति जानकी के साथ रहा करती थी। उसकी माँ का देहान्त हो चुका था। वह अब पहले से सुखी थी। जानकी एक हल की खेती बड़े मजे से कर लेता था। उसके दो छोटे-छोटे बच्चे भी थे। रघिया उन फूलों-से, बच्चों के साथ हँसती-खेलती हुई अपनी गृहस्थी मजे से चला रही थी।

समय ने करवट ली।

इधर दो वर्षों से खेती में कुछ भी पैदावार नहीं हो रही थी। जो कुछ होती थी, वह खलिहान से उठते ही सीधे बीज की अदायगी में चली जाती थी। जानकी ने पिछले दो वर्षों में रघिया के गहने बेचकर किसी तरह थोड़ा लगान अदा किया और अपने खाने-कपड़े का खर्चा चलाया पर इस वर्ष उसका निर्वाह होना कठिन हो गया। जो लगान वकाया रह गया था, वह भी वह न दे सका। फल यह हुआ कि जमादार ने उस पर वेदखली का दावा दायर कर दिया।

मामला तहसीलदार साहब की अदालत में पेश था। जानकी कह रहा था “सरकार, ये खेत मुझे अपने ससुर मुलुआ से मिले थे।” अभी वह इतना ही कह पाया था कि तहसीलदार साहब ध्यान से उसकी ओर देखने लगे। जानकी कहता जा रहा था “पहले खेतों में इतनी

पैदावार हो जाती थी कि लगान अदा करने में बहुत ज्यादा दिक्कत नहीं पड़ती थी। यों तो सभी किसानों के खेतों में पहले से अनाज की पैदावार घट गयी है; पर मेरे खेतों में तो पैदावार बिलकुल ही नहीं हुई। फिर भी स्त्री के गहने बेचकर मैं लगान अदा करता रहा। माना कि पूरा वह अदा नहीं हुआ। पर मैं तो इन खेतों को उसी साल छोड़ देता, लेकिन मैंने सोचा - “ये खेत ही अब उन (ससुर जी) की निशानी रह गये हैं। अपने जीते जी इनको कैसे छोड़ूं! पर अब अगर लगान न धटा, तो मजबूर होकर छोड़ना ही पड़ेगा। मैं अबेला क्या, हुजूर देख लेंगे, एक-एक दिन सभी किसानों का यही हाल होगा।”

खेतों का अस्थायी बन्दोबस्त हो रहा था। तहसीलदार साहब ने कागजात देखकर जानकी की बात पर ध्यान देकर लगान कम कर दिया। और जानकी के मुँह से निकल गया “सरकार की जय हो।”

इज्जत से उठ कर जब तहसीलदार अपनी गाड़ी पर बैंगले की ओर जाने लगे; तो रास्ते में जानकी देख पड़ा। गाड़ी खड़ी करके उन्होंने उसको अपने पास बुलाकर पूछा “अब तो तू खुश है न! लगान मैंने धटा दिया।”

जानकी तहसीलदार साहब के पैरों पर गिर पड़ा। बोला “सरकार ही तो हमारे माता-पिता हैं।”

रजन सोचने लगा “यही हमारा देश है, यही हमारा स्वरूप, यही हमारी शिक्षा और यही हमारा अधिकार! एक विश्व है और उसकी सम्यता, उसका संघर्ष और उसकी उठने-गिरनेवाली राजनीति। और हमारी स्वतंत्रता की लड़ाई जिस वर्ग से उठनी चाहिये, उसकी यह स्थिति है!”

निराशा और असन्तोष के आघात से वह तिलमिला उठा। एक विप-सा उसके भीतर फैलने लगा। किन्तु उसी क्षण उसे स्मरण आ गयी ईश्वर की सृष्टि। तब भीतर की जलन धुलने लगी। मिठास ऊपर

उठने लगी और मुसकराते हुए वह बोला “लेकिन पिछला बकाया लगान तो देना ही पड़ेगा, वह कैसे देगा ?”

तहसीलदार साहब की ओर विस्मय से जानकी इकट्ठक देखने लगा। फिर कुछ सोचने की मुद्रा में उसने उत्तर दिया “सरकार, गैया वेच डालूँगा।”

रजन अनुभव कर रहा है “ये लोग इसी तरह अपना सर्वस्व लुटा देते हैं। कब इनमें चेतना आयेगी? लेकिन बेईमानी का नाम तो चेतना नहीं है। कर्तव्य के क्षेत्र में आहुति भी चेतना का ही रूप है। आदर्शों के लिए मरने और मिटनेवाली जाति भी कहीं नष्ट होती है?”

तब उसने कहा “एँ? गैया वेच डालेगा, तो बच्चे दूध के बिना भूखों न मरेंगे?”

जानकी देखने लगा कि तहसीलदार साहब जेब में हाथ डाल रहे हैं। आश्चर्य, दैन्य, कौतुक और हलचल के भावों से ओतप्रोत वह बराबर उनकी ओर देखता रहा।

रजन पर्स से दस-दस के तीन नोट निकालकर उसे देते हुए बोला “ऐसा न करना। बकाया लगान इन रुपयों से चुका देना। समझान !...और यह बात किसी से कहना नहीं, अच्छा ?”

चकित-स्तम्भित जानकी तहसीलदार साहब की ओर देखता रह गया। कभी वह अपने भीतर कोई प्रश्न करता, कभी आप ही वह उसका उत्तर भी दे लेता। आखिर कुछ वाक्य उसके भीतर आपही बनते और मिट जाते। “ये हाकिम हैं कि भगवान्? ये कौन हैं? ये नोट हैं, रुपये हैं, या खाली कागज के टुकड़े? यह सब सपना तो नहीं है? हमारे सब हाकिम ऐसे क्यों नहीं हैं? ये दारोगा, ये डिप्टी, ये कलक्टर, ये...। क्या ये सब ऐसे नहीं हो सकते?”

प्रश्न ठीक जगह से उठते हैं पर उनका समाधान किस सीमा तक होता है? और समाधान न होने पर विद्रोह का बल उनके पास कहाँ है?

उधर गाड़ी पर जाता हुआ रजन अपने संकल्पों को बराबर दोहरा रहा था “जो दिखाई नहीं देता, उसी को देखता रहूँ; जो सुनाई नहीं पड़ता, उसी का देखता रहूँ; जिनको कठिनाई से जान पाता हूँ; उनको सरलता से जान पाऊँ, जो स्मरण नहीं आते, किन्तु जिनका स्मरण ही ईश्वर की इस अखिल सत्ता की स्वीकारोक्ति है, जो पास आते भयकातर हो उठते हैं, उनको गले लगाता रहूँ, और स्मृति के अगाध सागर में जिनकी एक हिलोर तक आज दुर्लभ है, उन्हीं में स्वयं लहर बनकर लहराता रहूँ हे परम पिता, तू मेरे जीवन-दीपक में ऐसी ही ज्योति जलाये रख !”

गाड़ी चली जा रही हैं। और बारह वर्ष पूर्व की एक घटना रजन के सामने है:

एक नन्हीं-सी बालिका, तरकारी बेचनेवाले काष्ठियों के बीच में चुपचाप बैठी हुई उसको सामने देखकर कह रही है “बाधू, बधुआ ले लो बधुआ !”

उसका पिता बीमार था, उसकी माँ अन्धी।



सावन्ध^५

नरायन आज काम पर नहीं गया। कुछ देर तक तो वह अपनी खाट पर यों ही पड़ा रहा। जी में एक बार आया चलूँ काम पर। पर फिर कुछ सोचकर रह गया। एक बार उसने उठने का भी प्रयत्न किया, लेकिन उसके उस प्रयत्न को क्रिया का रूप नहीं मिला। एक लहर-सी उठी और आत्मसात् हो गई। नरायन कुछ सोचता ही रहा। सोचते-सोचते उसे नींद आ गई। वह सो गया।

नरायन जाति का लोधी है। अभी उसकी अवस्था बाईस वर्ष की है। रेश अच्छी तरह निकल आई। रंग साँवला, शरीर दुबला, इकहरा है। नाक लम्बी, मुँह पर बाईं ओर के गाल पर एक मस्सा भी है। गॉठ के ऊपर मोटी धोती पहने रहता है। कन्धे पर कभी एक अँगौछा पडा रहता है, कभी-कभी वही अँगौछा सिर में भी बाँध लेता है। वह तमाखू पीता है, इस कारण उसकी हथेली लाल रहा करती है। अवरार उसमें ब्रास भी आती रहती है। खेती के कामों में वह अपने गाँव में मेहनती गिना जाता है। कहीं मकान बनता हो, तो गारा तैयार करने के लिये उसी को बुलाया जाता है। कहीं उखारी चढ़ी हो, ईख पेरकर गुड़ तैयार किया जा रहा हो, तो नरायन को ज़रूर काम पर रखा जायगा। चढ़ी

कढ़ाई में रस के बबूले देखकर वही बता सकेगा कि यह ताव रात्र का है और यह खरे सफेद गुड का ।

दिन चढ़ आया, पर नरायन सोता ही रहा । अन्त में उठा । हाथ-मुँह धोकर, अँगौछे से पोंछकर, गरम राख से आग की चिनगारिय निकालीं, चिलम भरी और पीने बैठ गया । जत्र चिलम पी चुका, तो फिर प्याल पर जा बैठा, पर अब की वार अधिक देर तक वह प्याल पर बैठा रह न सका । अपनी भ्रौपड़ी में वह अकेला ही है । उठकर किवाड़ बन्द करके बाहर आया । पड़ोस में उसका साथी तिरवेनी रहता है । वह एक गोई क्री-खेती करता है । वह अपने बैलो को चारा डाल रहा था । नरायन को आता देखकर बोला “आओ नरायन । कई दिन से देख नहीं पड़े । मुझे भी फुरसत न थी, जो तुम्हारी ओर जावा । आजकल तुम किसके यहाँ हो ?”

नरायन बोला “भैया, मैं तो नम्बरदार के यहाँ लगा हूँ । जब तक उनके यहाँ काम रहेगा, दूसरी जगह कैसे जाऊँगा ?”

तिरवेनी “हाँ भाई, ज़मीदार जो हैं ।”

नरायन “आज ही काम पर नहीं गया हूँ । तबीयत कुछ सुस्त है ।”
कल जाऊँगा, तो कहेंगे— “तुम्हारे न आने से बड़ा हरजा हुआ !

तिरवेनी “ये लोग बड़े चतुर होते हैं । जत्र रुपये का काम लेते हैं, तो तीन आने देते हैं । ऐसा न हो, तो हवेलियाँ किस तरह खडी हो ? सुराजवालो से ये लोग इसीलिये परेशान रहते हैं । जानते हैं न कि सुराज हो जायगा, तो मजदूरी बढ़ानी पड़ेगी, खेतों का लगान भी कम करना पड़ेगा ।”

नरायन— “यह तो तुम ठीक कहते हो । ... आजकल तुम्हारा यह बड़ा बछड़ा कुछ दुबला हो रहा है । कुछ दाना बढ़ा दो न ?

तिरवेनी “दाना कहाँ से बढ़ाये, जानते तो हो जैसी कुछ हालत है । अपने खाने को दाना है नहीं, बैलों को कहाँ से आये । चिभरा मोल आता है ।”

नरायन “सबका यही हाल है, किया क्या जाय ?”

तिरबेनी “चिलम उधर वह रखी है, यह रही तमाखू ।”

नरायन चिलम लेकर तमाखू सुलगाने लगा । तैयार हो जाने पर उसने चिलम तिरबेनी के आगे बढ़ा दी ।

तिरबेनी बोला “तुम्हीं लो पहले ।”

नरायन न माना । बोला “नहीं-नहीं, तुम्हीं लो पहले ।”

तिरबेनी बोला “वाह ! इसमें पहले-पीछे क्या ? शुरू करो, नहीं-चूहीं ठीक नहीं है ।”

नरायन ने दो-चार-भूँक लगाकर चिलम फिर तिरबेनी के हाथ में दे दी ।

[२]

तिरबेनी से इधर-उधर की बात करके नरायन फिर घर पर आ गया । वह सोचने लगा—“अन्न पहुँच गई होगी अन्न तक क्या कमी की पहुँच चुकी होगी । बच्चा रोता होगा । कहीं उसे खुखार न आ गया हो ? रास्ते में कितनी तकलीफ हुई होगी ! बैलगाड़ी में कमी-कमी बढ़ी दौंचियाँ (धक) लगती हैं । उसकी तनीयत कहाँ खराब न हो गई हो ! कहीं जुर (ज्वर) न आ गया हो । ज़रूर आ गया होगा । कल ही से खाया नहीं गया था । मैंने जब कमी उसकी ओर देखा, आँखें भरी हुई मिलीं । मुँह नीचे कर लिया, कहीं मैं आँसू न देख लूँ ।

“कौन अन्न रोटी बनाने बैठे, भूख ही कौन ऐसी बहुत लगी है; लेकिन बिना खाये भी तो रहा न जायगा । खाना तो पड़ेगा ही । मन और पेट में दुश्मनी जो ठहरी । भिर मन का दुख पेट क्यों बटाने लगा ! तो खाना तो पड़ेगा ही । फिर भी आज खाने को जी नहीं चाहता । ऊँह ! कौन खाये कौन बनाये ! लेकिन अच्छी याद आई । शायद बासी रोटियाँ रखी होंगी । ज़रूर रखी होंगी । वह रख गई होगी । जानती है न, मैं एक-दो दिन तो खाना बनाने से रहा । वाह ! खूब याद आई ।”

मन-ही-मन पुलकित होता हुआ नरायन रसोई में गया। देखा, काठ के वर्तन में कुछ ढका हुआ रखा है। चली, निश्चय हो गया कि रोटियों रखी हैं। नरायन धर को वन्द करके पास के तालाब में नहाने चला गया। वैसे चाहे देर तक नहाता, पर आज नहाना भी उसे सुहाया नहीं। दो मिनट में बाहर निकल, घोती बदली और लौट पड़ा। धर से चलते तालाब में नहाते, घोती पछारते और धर की ओर लौटते हुए वह बराबर यही सोचता रहा “जाने उसकी कैसी तन्वीयत हो, जाने उसका क्या हाल हो! बुरा हो इस परिपाटी का, जो व्याह हो जाने के बाद भी लड़की फिर अपने मायके जाय। यह रिवाज अच्छा नहीं! न स्त्री चाहती है कि वह धर जाय, न पुरुष चाहता है कि वह उसे कहीं भेजे, फिर भी माता-पिता उसे बुरा ही लेते हैं! किस पर क्या बीतती है, इसका उन्हें क्या पता! कौन जानता है, मेरे जी पर क्या बीत रही है! अब की बार गई सो गई, अब से मैं तो न भेजूंगा। मुझे यह बात पसन्द नहीं है।”

नरायन यह निश्चय करते हुए धर पहुँचा। उस समय दोपहर के दो बजे का समय हो रहा था। भूख खुलकर लग आई थी। भट से वह चौके में जा पहुँचा। काठ के वर्तन से उसने बाजरे की दो रोटियाँ निकाली। कल का वासी चने का साग कटोरे में रखा था। नरायन उस कटोरे में साग देखकर चकित हो गया। सोचने लगा “धन्य है स्त्री का यह स्नेह! कल से खुद तो कुछ खाया नहीं और दोनों जून के खाने-भर को मेरे लिये बन्दोबस्त कर गई!” नरायन का रोम-रोम उस समय अपनी नवभार्या की मुखश्री का स्मृति-संदर्शन करके उत्फुल्ल हो उठा। सोचने लगा “अभी उसकी उमिर ही क्या है! बात करते-करते खिल-खिल करने लगती है। नई घोती, नई चूड़ियाँ, नया सलूका उसके वदन पर कैसा खिलता है। मेरी विरादरी में तो कभी ऐसी सुन्दर बहू कहीं आई नहीं। बेचारी मुझ जैसे गरीब के पाले पड़ गई, कहीं किसी अमीर के घर में पहुँचती तो रानी-सी दमकती! हँसते हुए उसके

मोती-जैसे दाँत कैसे अच्छे लगते हैं! आज ही तो गई है, अभी एक दिन भी पूरा नहीं हुआ। फिर भी जाने कैसा लगता है!”

नरायन बाजरे की उन सूखी रोटियों को चने के वाली साग के साथ बड़ी मौज से खा रहा है। दो रोटियाँ खा चुकने पर उसने एक रोटि और उठा ली। रोटि सूखकर लकड़ी हो गई है, फिर भी उसे बड़ी मीठी लग रही है। “पर साग का क्या कहना! ऐसा अच्छा साग न कभी पहले उसके घर बना था, न आगे कभी बनेगा।” जान पड़ता है, नरायन यही सोचकर शाम के लिये भी उसे छोड़ देना चाहता है। लो, सचमुच उसने ऐसा ही किया। आधा खाया, आधा शाम के लिये छोड़ दिया। शाम के लिये भी काफी खाना बच गया। नरायन ने तीसरी रोटि खाकर, लोटा भर पानी पीकर, डकार ली। मन-ही-मन बोला “हाँ, अब ठीक है, पेट भर जाने की ख़बर भी मिल गई।”

खाना खाकर नरायन फिर तमाखू पीने बैठ गया। आग नहीं थी, पड़ोस से ले आया। चिलम सुलगाई। तमाखू से नरायन की बड़ी मैत्री थी। आठ बरस की उमर से ही वह इसका सेवन करता आया है। तब माता-पिता बने थे। लाड-प्यार के दिन थे। आह! वे दिन भी नरायन के बड़े अच्छे थे। जब उसका ब्याह हुआ था, उसकी माँ फूलों-फुली फिरती थी। उसके बप्पा कितने प्रसन्न देख पड़ते थे। वे नम्बरदार के यहाँ से सोने का कण्ठा उसके पहनने को ले आये थे। कण्ठा पहनने पर वह उस दिन कैसा अच्छा लगता था!

नरायन के सामने पन्द्रह वर्ष पहले का संसार धूमने लगा। तमाखू पीने के बाद वह फिर पयाल पर लेट गया। अपने उसी सोने के संसार की वह याद करने लगा।

“आह! कितने अच्छे वे दिन थे। कहीं कुछ भी काम नहीं करना पड़ता था। अपने ही खेत थे। बप्पा कह देते “उठ रे नरायन, चला तो जा बम्बा पारवाले खेत पर। बाजरा पका खड़ा है, चिड़ियाँ चुन जायँगी।” मैं गुफना लेकर चला जाता था। चटे-दो-चंटे

खेत रखाकर मैं लौट आता था। घर आता तो वह मुझे वर्तन मलते हुए मिलती। मैं इसी घर के एक कोने में बैठा हुआ उसका वर्तन मलना, उसके शरीर के अंगों का चलना और मौका पाकर धूँधट के कोने से बड़ी-बड़ी चंचल आँखों की कनखियों से मेरी ओर निहारना देखा करता! आँखों-ही-आँखों में वह मुसकरा देती और मैं निहाल हो जाता। रात होने पर अकेले में वह मिलती तो कहती “बड़े हज़रत हो! इसी ताक में बैठे रहते हो कि कब मैं तुम्हारी ओर देखूँ, और कब तुमको मुसकराते हुए पाऊँ! अरे, इतना तो ख्याल रखा करो कि अम्मा क्या कहेगी? उत्तर में मैं कह उठा था “उँह, कहेगी, तो कह लेगी। उनके कहने का क्या बुरा मोनना!” आज न माँ हैं, न बप्पा। आज अगर वे होते, फिर चाहे वे मुझे गालियाँ ही देते-रहते, पर इस समय कितना अच्छा लगता! अपने नाती-नातिन को खिलाकर वे कितने सुखी होते!”

ये बातें सोचते-सोचते नारायण की आँखों से आँसू गिरने लगे। बड़ी देर तक वह सिसकियाँ भरकर रोता रहा।

रदन मानवात्मा का सहचर है। जब जीवन की सरिता सूखने लगे, जब उसका उछल-उछलकर नाचना अन्वहित हो जाय, तब, जब न कोलाहल रहे, न लप-भाप; न उछल-फूट रहे, न मौन रँगरेलियाँ, न श्यामधन रहे, न भंभावात, न मयूर बोले, न कोइलिया फूके, न रसाल टपके, न महुआ गदराएँ, तब रोना भी न हो, तो और ही क्या!

नारायण जब रो चुका, तो उठकर तिरवेनी के घर चल दिया। वह चलता जाता है और सोचता जाता है “आह! वह दिन भी कैसा अच्छा था! उस दिन उसने पहले-पहल खाना बनाया था। वहन चमिलिया भी यहीं थी। उसने धोखा देना चाहा था। उसने कहा था “ये चावल करायल में पड़ेंगे। ये पकौडियाँ खीर में। गुड़ करायल में छोड़ा जायगा और नमक खीर में। हमारे यहाँ की रिवाज ऐसी ही है! सुना भाभी, हमारे यहाँ खाना इसी तरह बनता है!”

“उसने भट से जवाब दिया था “बहुत अच्छा ननदजी, तुम जब अपने उनके घर समझती हो न ? उन्हीं के ! वर जाना, तो ऐसा ही करना, क्योंकि यह रीति तुम्हारे इस वर की है । परन्तु मैं तो वही करूँगी, जो मेरे वर की रीति से होता है । तुम्हारी इस रीति को जीजाजी बहुत पसन्द करेंगे तुम्हें खासतौर से प्यार करेंगे । समझती हो न ?”

“ननद-भौजाई के इस सवाल-जवाब की चर्चा मुहल्ले-भर में फैल गई थी । अम्मा अपनी बहू की इस मसखरी पर कैसी प्रसन्न हुई थीं ! हाय ! वे दिन न जाने कहाँ चले गये !”

उस समय दिन डूब गया था । तिरवेनी के यहाँ अलाव लग चुका था । चारों ओर से लोग घेरकर बैठे हुए थे । नरायन को आता देखकर लोग बोल उठे “आओ नरायन, बैठो । कहो, अच्छे तो हो ?”

नरायन “अच्छा ही हूँ भाई ! किसी तरह ज़िन्दगी काटनी है, और क्या ?”

तिरवेनी बोला “ज़िन्दगी क्या काटनी है, घर के ढाई प्राण्यी हो । मज़े से कमाते खाते हो, किसी का छुद्राम लेना-देना नहीं । आजकल के ज़माने में और क्या चाहिये ?”

नरायन “सो तो ठीक है । फिर भी मैंने कुछ और मतलब से यह बात कही थी ।”

सरजू बोला “अपना मतलब भी कह जाओ ।”

नरायन “मैं सोच रहा था कि जिन लोग को रोज ही कुआँ खोदकर, पानी निकालकर, प्यास बुझानी पड़ती है, क्या उनकी जिन्दगी भी कोई सुख की ज़िन्दगी है ?”

मोहन बोला “ठीक कहते हो भाई ।”

नरायन कहता गया “आज अगर बीमार पड़ जाऊँ, तो बच्चे और जोरू क्या खायें ? मेरी दवा और पथ्य के लिये पैसे कहाँ से आयें ? बोलो भाई मोहन, क्या हम मज़दूर लोगों की ज़िन्दगी भी आदमी की

ज़िन्दगी है? हम लोगों से तो पशु अच्छे, जो बीमार पड़ते हैं, तो मालिक उनके इलाज के लिये दौड़ता फिरता है !

तिरबेनी बोला “यह तो तुम ठीक कहते हो, नरायन भाई । लेकिन एक बात है । क्या हम गरीब लोगों का कोई मालिक है ही नहीं ? क्या हम सब अनाथ ही हैं ? मैं पूछता हूँ कि हम लोगों पर अगर भगवान की दया, उसकी ममता, न हो; तो क्या हम लोग एक घड़ी भी आपत्ति-विपत्ति के समय ठहर सकें ? तुमने देखा नहीं, उस दिन ठाकुर साहब का मकान गिर गया था । ठाकुर साहब और उनकी जवान लड़की तो मरी निकलीं, पर उनका तीन बरस का लड़का वेदाग बच गया । उसके ऊपर चारपाई आ गिरी, और उसी चारपाई के ऊपर आधी दीवार थी । उस दीवार पर से बराबर आदमी निकलते रहे । इधर-उधर भी मिट्टी का ढेर था । कहीं जरा सी साँस रह गई । उसी से बच्चे की आवाज़ सुनकर लोगों ने जो उस मिट्टी को हटाया, तो देखते क्या हैं बच्चा रो रहा है । भगवान को उसे बचाना था । नहीं तो उसके ऊपर, उसकी रक्षा के लिये न तो चारपाई ही आ गिरती, न चारपाई ही उस दीवार का बोझ सम्हाल सकती, और न वह बच्चा ही बच सकता । इसी को कहते हैं भगवान की माया !”

मोहन बोल उठा “सो तो है ही । दिहात में इतनी बीमारी होती है, मैकड़ों आदमी बीमार पड़ जाते हैं । क्या सबकी दवा ही होती है ? बहुत से गरीब बेचारे बिना दवा के ही दो चार दिन बाद असिल-बसिल-कर उठ खड़े होते हैं । यह सब भगवान की ही माया तो है ।”

नरायन “वस भाई यही बात है ।”

सरजू बोला “अच्छा, अब तमाखू पिलाओगे, या इसी तरह बातों में टालोगे !”

मोहन ने कहा “नरायन को दो वह चिलम । नरायन भाई, भरना तो ।”

तिरबेनी से बोला “वह चीज़ भी है न ?”

तिरवेनी ने उत्तर दिया--“हाँ, है तो एक बार के लिये। अच्छी याद दिलाई।”

तब तर्कसरजू बोला उठा--“क्या-क्या मैं भी जरा सुनूँ। क्या बात है?”
नरायन समझ गया था। मोहन से बोला “सुनते हो सरजू की बातें ? कैसा बनता है ? बेचारा बड़ा सीधा है, अमिया की गुठली तक नहीं पहचानता !”

हँसी का ऐसा ठहाका लगा कि सुहृष्टा-भर गूँज गया। तिरवेनी चरस ले आया। मोहन ने कहा “नरायन को ही दौ, वही इन सब कामों में उस्ताद है।”

लम्बी-सी चिलम लेकर नरायन चरस सुलगाने बैठ गया। तैयार होने पर दो फूँक पहले उसी ने उड़ाये। फिर तिरवेनी, सरजू, मोहन आदि ने बारी-बारी से ग्रहण की। अन्त में नरायन ने फिर दो फूँक खींच कर उसकी अन्त्येष्टिक्रिया की।

[४]

इसी समय गाँव के नम्बरदार का आदमी आ पहुँचा। अच्छा पढ़ा था। उसके हाथ में एक लठ्ठ था। आते ही उसने दूर ही से पूछा “यहाँ नरायन तो नहीं है।”

सरजू बोला — “है तो, यह बैठा है।”

वह आदमी “क्यों रे नरयना, आज तू मालिक के यहाँ काम पर नहीं गया ?”

नरायन ने उत्तर दिया “मालिक, आज मेरी तबीयत ठीक नहीं रही। इसी से नहीं आ सका। कल आऊँगा।”

वह आदमी बोला “प्लेग हो गया था कि हैजा ? बदमाश कहीं का ! मुझ से बातें बनाता है !”

नरायन अब जल न कर सका, बोला “जुवान सम्हाल के घातें करो ठाकुर साहबों ? मैं मजदूरी करता हूँ; सो भी रोज़न्दारी पर। मैं

कुछ उनका नौकर तो हूँ नहीं, जो आप मुझे बदमाश कह के गाली देने लगे।”

सरजू बोला “यह बात अच्छी नहीं है ठाकुर साहब ! नरायन ठीक कह रहा है। आपका इस तरह त्रिगडना बेजा है।”

अब तिरवेनी और मोहन भी खड़े हो गये।

“अच्छा बच्चा, तुम्हारा यह अकड़ना देखूंगा। खाल न खिचवा लूँ तो ठाकुर का बच्चा न कहना।” कहता हुआ वह आदमी लौट गया।

यह आदमी जिसका नाम भैरोसिंह था, सीधे नम्बरदार के पास गया। उसने कहा “वह नरैना तो अब सीधे बात नहीं करता है। उसका दिमाग यहाँ तक चढ़ गया है कि वह आपको भी उल्टी-सीधी सुनाने लगा। कहता था “मैं उनका नौकर तो हूँ नहीं जो हाजिरी बजा कर छुट्टी माँगकर घर बैठना मेरे लिये जरूरी हो। नहीं तबीयत ठीक थी: नहीं आया।”

भैरोसिंह ने सोचा था कि नम्बरदार उसको ज़बरदस्ती पकड़ बुलवायेंगे और ज्यादा नहीं तो पचास जूते चखाने का हुक्म तो जरूर देंगे; पर नम्बरदार ने ‘हूँ’ कहके सिर हिला दिया। बोले “अच्छा, अपना काम देखो।”

नम्बरदार की इस ‘हूँ’ में क्या है; भैरोसिंह को उसका अन्दाज़ लगाने में देर नहीं लगी। वह सोचने लगा “जान पड़ता है; मालिक और भी अधिक ऊँची सज़ा देने की वाद सोच रहे हैं। चलो अच्छा है। सरजू के मिजाज तो दुस्त हो जायेंगे।”

[५]

पहर-भर रात तक तिरवेनी के दरवाज़े पर उसकी मंडली के लोग जमे रहे। अन्त में जब सब लोग उठने लगे, तो सरजू बोला “किसी तरह की चिन्ता न करना नरायन ! जितने दिन रहना है, मर्द बन कर रहो। फिर हम लोग भी तो तुम्हारे साथ हैं, डर किस बात का है ?”

नरायन कुछ बोला नहीं, चुपचाप घर चला आया।

उस रात नरायन को नींद नहीं आई। कभी वह अपने छी-बच्चों की याद करता, कभी भैरों की बातों की। कभी सोचता—“सचमुच भैरों को मैंने जो जवाब दिया, वह बड़ा कड़ा था। नम्बरदार ने सुना होगा, तो आग-बबूला हो उठे होंगे। न जाने वे सबेरे मेरी क्या दुर्गति करें! हाथ रे मजदूर की ज़िन्दगी!”

वह बराबर करवटें बदल रहा है। कभी उठकर बैठ जाता है, कभी फिर लेट रहता है। प्रश्न-पर-प्रश्न उसके भीतर उठते और उभरते हैं। उनका क्रम टूटने नहीं पाता।

और नरायन फिर सोच रहा है—“जान पड़ता है, अब इस गाँव में मेरी गुज़र न होगी। मुझे यह गाँव छोड़ना ही पड़ेगा। तिरबेनी, सरजू वगैरह इतना दम-दिलासा देते हैं; पर किसी में इतनी ताकत नहीं कि अटके पर काम आवें। कोरी शान-ही-शान है। नम्बरदार के आगे भुनगे-से तो हैं, मगर शेखी दिखाते हैं शेर की-सी! इसी तरह बात बढ जाती और लकड़ चल जाता है। मगर नतीजा क्या होता है?—धर-के-धर कंगाल हो जाते हैं—गाँव-भर तबाह हो जाता है! इन लोग के साथ से यही होना बाकी है।”

नरायन सबेरे उठने का आदी नहीं है। वह सदा देर से उठता रहा है। लेकिन आज वह बहुत सबेरे उठकर चल दिया। वह पहले अपनी सभुराल जायगा; वहाँ जाकर निश्चय करेगा कि कहाँ रहा जाय। बहरहाल उसने अपने गाँव को छोड़ देने का निश्चय कर लिया है।

नरायन धर से निकलकर बाहर हो गया। उसके गाँव से उसको सभुराल को जो सड़क गई है, वह नम्बरदार के दरवाजे से होकर जाती है। वह उसी सड़क से जा रहा था एकाएक उसने देखा, कोई हाथ में लोटा लिये शौच को जा रहा है। “अरे! ये तो वही हूँ खुद नम्बरदार!” नरायन मन-ही-मन सोचता अस्तव्यस्त हो गया। “अब बड़ी मुश्किल हुई।” उसने चदरे से अपने-आपको और भी अच्छी तरह ढक लिया। सोचा, शायद निगाह से बच जाऊँ शायद वे धोखे में

आ ही जायें ! किन्तु फिर भीतर से बल का संचार हुआ । सोचने लगा “गाँव छोड़ रहा हूँ । फिर भी डर रहा हूँ । यह कैसी कायरता है !”

ठीक इसी समय ठाकुर महिपालसिंह झोल उठे “कौन है रे ?”
नरायन का लहू जैसे जम गया हो । फिर भी धीरे से उसे जवाब देना ही पड़ा “हाँ तो नरायन ।”

“इतने सबेरे आज इधर कहाँ को चल दिया ?”

नरायन कुछ न बोला ।

ठाकुर साहब ने फिर पूछा “सुना नहीं ? इतने सबेरे कहाँ ?”

नरायन ने हिम्मत करके कहा “मालिक, अब इस गाँव में मेरा रहना कैसे होगा ? दुख-सुख एक दिन सबको होता है । परसों मेरे समुर आये थे, कल उसकी त्रिदा करा ले गये । साथ में छोटा बच्चा तो जाने को ही था । दिन-भर मुझे अच्छा नहीं लगा । जाने कैसा जी था । महतारी-बाप की भी मुझे बहुत याद आई । बड़ी देर तक मैं रोता रहा । मालिक अपनी गरीबी के दिनों में भी मैंने बड़े सुख उठाये हैं । मेरा घर, आप तो जानते हैं कैसा भरा-पूरा था ! कल इसी सब सोच में रहा और काम पर न आ सका । शाम को तबीयत बहलाने तिरखेनी के यहाँ चला गया था । आप का नौकर मैरोसिंह आकर मुझसे मिड़ गया । मुझे ब्रदमाश कहकर कहा “बच्चू, खाल न खिंचवा लूँ, तो ठाकुर का बच्चा न कहना ।” सो इस गाँव में रहकर जब मेरी यह दुर्गति ही होने को है, तो ऐसे गाँव को छोड़ देना ही अच्छा है । मज़दूरी धतूरी करके जत्र पेट पालना है, तो कहीं भी रह सकता हूँ । इसीसे...।”

नरायन अभी अपना अन्तिम वाक्य भी पूरी न कर पाया था कि ठाकुर साहब बोले “लेकिन तुझे आज फौज में भरती होना पड़ेगा । मुझे गाँव से जो आदमी फौज के लिये देने हैं, उनकी तादाद कैसे पूरी होगी ?”

उर्वशी

आज जब जीवन-विपंची की मृदुल तरङ्ग-ताल क्रमशः मन्द पडने लगी, तो मैंने अपने सुदृढ़ गोपाल दादा से कहा “आओ चलें, कहीं धूम आयें।”

सावन के दिन हैं। नित्य ही श्यामधन इठलाते बलखाते हुए आते-आते बरस पडते हैं। मयूर बोलने लगते हैं और मेरा छोटा-सा छौना नारायण चकित-विस्मित मनसा-लहरी हिलोरता हुआ, खडे होकर वातायन से झॉकने को दौड़ा आकर मेरे पैरों की धोती में लिपट जाता है। अमास्यमा पावस के इन मन्दालोक-पूर्ण दिनों में इधर-उधर धूमना मुझे सदा से बहुत अच्छा लगता आया है। --

गोपाल ने ज़रा-सा मुसकराकर अन्तर का अनन्त उल्लास ज़रा-सा मुलकाते हुये कहा “अच्छा तो है। चलो, वृन्दावन चलें।”

“तो फिर कल सवेरे की गाड़ी से चलना तय रहा।” कहकर मैं अपना पनडव्वा खोलने लगा।

जीवनभर चेष्टा कर-करके थक गया कि बाहर चलते वक्त साथ रहने वाली चीज़ों को पहले से, इतमीनाज के साथ, ठीक तरह से एकत्र करके द्रङ्कों के भीतर सुरक्षित रूप से रख लूँ, पर इस बात में कभी सफल न हुआ, सदा कुछ-न-कुछ छूटता ही आया है। गोपाल दादा

मेरी इस प्रकृति से अपरिचित नहीं हैं। फिर भी उनसे रहा नहीं गया। बोले “अभी काफी समय है। साथ रखने को सभी आवश्यक चीजें पहले से ठीक करके रख लो। फिर वहाँ आवश्यकता पड़ने पर ‘अरे’ शब्द से कोई तीर न मार देना।”

मेरे ये गोपाल दादा बड़ी हँसोड़ तन्वीयत के हैं। अपने प्रेमी जनों की बहुत याद रखते हैं, और उनका प्रेमी संसार है भी बड़ा विस्तृत। उनके गाँव में एक ‘सलकू’ पंडित रहते हैं। उनको नाक से सुंधनी सुड़कते रहने का मर्ज है। बात-बात में ‘तौन समन्लेव’ कहते रहने की उन्हें आदत है। ‘समन्’ शब्द का ‘म्’ अक्षर जल्दी बोलने में कभी-कभी ‘न’ भी उच्चारित होने लगता है। सुंधनी सूंधते हुये जब वह ‘तौन समन्लेव’ कहने लगते हैं, तो उनकी रूप-रेखा ऐसी मनोमोहक हो जाती है कि गोपाल दादा उन्हें अपलक देखते हुए मूर्तिवत् स्थिर रह जाते हैं।

ऐसे ही एक लाला किशोरीलाल नाम के वैद्य भी मेरे गाँव में रहते हैं। उनकी अवस्था इस वर्ष शायद सत्तावन की हो चुकी है। दाँत दूट गये हैं तो क्या हुआ; कृत्रिम दाँतों से उनकी मुख-छवि में कोई अंतर नहीं आने पाया है। केश-काकुल श्वेत हो गया है तो क्या हुआ, सत्साह में दो बार खिलौत्र जो लगा लेते हैं। कृप्य वर्ष में यदि कहीं स्वर्णिम लालिमा भी झलक जाती है, तो उन्हें असह्य व्यथा होने लगती है। आपकी जीवन-संगिनी की मृत्यु हुए अभी केवल दस वर्ष ही हुए हैं, ईश्वर की दया से आपके नाती-नतिनी भी हँमती-खेलती हैं, और आपकी देवीजी की अवस्था भी अधिक नहीं केवल ५-७ वर्ष ही आप से अधिक थी, फिर भी उनके निधन हो जाने का आपको अत्यधिक दुःख है। अक्सर प्रेमी लोग आपके पास आकर, मुँह लटकाकर, जब कहने लगते हैं “चाची के न रहने से तो आपका घर ही निगड़ गया। सचमुच, आपको उनकी मृत्यु से बड़ा सदमा पहुँचा। देखो तो, आधी देह बिला गई!” तो आप झट से रोने लगते हैं। यहाँ तक कि रोते-रोते आप हिच-

कियाँ भरने लगते हैं ! मेरे गोपाल दादा इन लालाजी को भी रुला लेने का आनन्द उपलब्ध करने का श्रेय रखते हैं । इसी प्रकार के व्यक्ति इन गोपाल दादा के प्रेमी जन हैं ।

हाँ, तो मैंने गोपाल दादा से कह दिया “मैं चेष्टा तो ऐसी ही करूँगा कि आवश्यक वस्तुओं में से कोई भी वस्तु छूटने न पाये, पर यदि कोई ऐसी वस्तु रह गई जो यहाँ बैठकर सोचने की दृष्टि से तो अनावश्यक है, पर वहाँ परदेश में आवश्यकता पड़ते समय संभव है, आवश्यक हो जाय, तब तो लाचारी है ।”

दादा हँसते हुए बोल उठे “यह अच्छा ब्रहाना ढूँढा है !”

मैंने उत्तर दिया “ब्रहाना नहीं दादा । सचमुच, यह बात मैं अपने अनुभव की कह रहा हूँ ।”

वे बोले “अच्छा-अच्छा । तुम चलो तो सही; तुम्हारा बाहर निकलना तो हो ।”

✱

✱

✱

घुन्दावन में, सड़क के किनारे एक तिमंजिले मकान में, हम लोग ठहरे हुए हैं । तीन दिन से बराबर पानी बरस रहा है । कभी-कभी बीच-बीच में, धंटे-आध-धटे को पानी रुक जाता है, परन्तु फिर भूरी-भूरी काली-काली जलद-बालों, भूनी-भूनी पारदर्शिका साड़ियाँ पहने, हँसती-इठलाती, इकट्ठी हो-होकर नर्तन-गति के ताल-ताल पर सहसा बरसने लगती हैं । मेरे कमरे के दरवाजों पर एक खूब धनी लता, खंभों पर फैलती और दूसरी मंजिल के छज्जे को आच्छादित करती हुई, उसकी छत तक जा पहुँची है । उसकी हरी-हरी पत्तियों के बीच-बीच में दुग्ध-फेन-से खिले हुए पुष्प मंद-मंद मुसकरा रहे हैं । नन्हें नन्हें चूँद उन पर कुछ क्षणों तक तो स्थिर रहते हैं, पर जब सनसनाती हुई पुरवैया झोंके देती हुई आ पहुँचती है, तो पुष्पों और पत्तियों पर छाये हुए वे मोती एकदम से झड़ पड़ते हैं । बड़ी देर से मैं मोतियों के इस क्षण-मंगुर जीवन का अध्ययन कर रहा हूँ ।

प्रातःकाल अभी हुआ ही है; अभी आठ नहीं बजे हैं। गोपाल दादा कल मथुरा चले गये हैं। इस समय मैं यहाँ अकेला हूँ। जिस मकान में मैं ठहरा हुआ हूँ, उसमें सब मिलाकर दस पंद्रह व्यक्ति ठहरे हुए हैं। मेरे कमरे के बराबर ही एक जौहरी जी अभी परसों से ही सपत्नीक आ टिके हैं। इन जौहरीजी की पत्नी, जान पड़ती है, द्वितीय विवाह की हैं। उनकी वय अभी बीस-त्राइस वर्ष की होगी। परन्तु जौहरीजी की अवस्था चालीस के लगभग है। जौहरी जी की इस नवपत्नी का नाम वैसे तो मैं भला क्या जान सकता, पर जौहरीजी ठहरे आज़ाद तर्कियत के पुरुष, 'चन्दा' नाम लेकर पुकारते हुए मैंने कभी-कभी उनका बोल सुन लिया है। हाँ, तो चन्दा भीतर से चाहे जैसी हो, पर उसका कंठ पर मुझे बहुत प्रिय लगा। सचमुच वह ऐसा मृदुल प्राण-प्रद, और सुधा-सिक्त-सा जान पड़ा कि जत्र से वह इधर आ ठहरी है, तत्र से मेरे कान उधर ही रहे हैं। और तब यही भला समझो या धुरा मेरे इस जीवन का असंयम है। जो चीज मधुर है सुन्दर है, कोमल है, प्रिय किंवा प्राणोन्मादिनी है, उसकी ओर से तटस्थ या अन्यमनस्क होकर मुझसे रहा नहीं जाता। मैं कलूँ तो क्या कलूँ। मुझे वंशी बजाने का शौक है और वंशीवाले की लीलाभूमि में आकर वंशी न बजाऊँ, यह कैसे हो सकता है? नित्य ही प्रायः रात को ग्यारह बजे जत्र सांसारिक पुरुष अगाध निद्रा में लीन हो जाते हैं, मैं अपनी वंशी की तान छेड़ने बैठता हूँ। जत्र से आया हूँ, अपनी यह वंशी इस वृन्दावन में अनेक स्थलों पर बजा-बजाकर मैं अपने इष्टदेव को रिझा चुका हूँ। कल जैसेही मैं वंशी बजाकर पलंग पर जाने को आगे बढ़ा कि जौहरीजी का नौकर, एक छोकरा, मेरी ही ओर आता हुआ दिखाई पड़ा। तुरन्त टार्च उठाकर मैंने उसका ज्वलन्त प्रकाश उसके मुख पर छोड़ दिया। वह एकदम से चौंधिया गया। निकट आने पर मैंने पूछा "क्या है रे ? कैसे इधर....?"

वह मेरे और भी निकट आकर धीरे से कहने लगा "मालकिन कहती हैं, आज बड़ी जल्दी वंशी बजाना बन्द कर दिया?"

मैंने पूछा “और जौहरीजी क्या कहते हैं ?”

वह बोला “वह तो खराटे ले रहे हैं। वे इतनी रात तक कभी जगते हैं कि आज ही जगेंगे ?”

“अच्छा” मैंने कहा “मालकिन जी से कहना, इतनी जल्दी तो नहीं बंद की, लेकिन यदि उनकी इच्छा और सुनने की है, तो फिर भी मैं तैयार हूँ।”

छोकरा चला गया और मैं फिर वंशी बजाने बैठ गया।

बड़ी देर तक मैं वंशी बजाता रहा। ऐसा जान पड़ता था, मैं नहीं बजा रहा हूँ, कोई और ही मेरी वंशी में बैठकर उसे इच्छानुसार बजा रहा है। फिर तो मुझे इतना भी बोध नहीं रहा कि मैं कहाँ हूँ, क्या हूँ, और क्या कर रहा हूँ। कितना समय हो गया, कुछ पता नहीं। अकस्मात् सुनाई पड़ा “अरे उठ, अरे ओ कदुआ, जरा-सा उठ तो सही।”

जान पड़ता है कदुआ नाम का वह छोकरा उठ बैठेगा। स्पष्ट सुनाई पड़ा, चन्दा कह रही है “जाकर उन बाबू जी से कह दे क्या भोर ही कर देंगे। तीन - तो बजा दिये !”

कदुआ अखिं मलता हुआ मेरे निकट आकर यही कहने लगा।

उत्तर में मैंने कह दिया “हर्ज ही क्या है ! भोर भी हो जाता, तो क्या था !”

मन एक मिठास से भर गया है। नाना प्रकार की मधुर कल्पनाएँ मन में आ रही हैं। ऐसा जान पड़ता है, यह चन्दा मुझसे जरा भी दूर नहीं है। मेरे जीवन में जो कुछ भी प्यास है, सरसता की समस्त निधियों, आकर्षण के समस्त उपकरणों और आत्मदान के निखिल साधनों से यह नारी उसकी पूर्ति में तत्पर है। ‘चाहूँ तो अभी स्वयं प्रभात हो जाऊँ, अथवा इस रात को ही कभी न समाप्त होने दूँ। जानता हूँ, मैं यह सब क्या सोच रहा हूँ। यह भी सोच रहा हूँ कि यह मिठास तभी तक है, जब तक मन की इस तैयारी के साथ केवल कल्पना का ही सम्बन्ध है। जीवन की वास्तविकता के साथ जब इसका

सम्भव होगा, तब स्थिति दूबरी होगी। पर चिन्ता की कोई बात नहीं है। उस स्थिति के लिए मुझमें किसी प्रकार का भय नहीं है। चन्दा यदि मुझसे कोई आशा रखती है, तो मैं उसकी पूर्ति करने में चूकूँगा नहीं। भविष्य मुझे कहीं ले जायगा और समाज की दृष्टि में मैं क्या बनूँगा, इसको तय करने की जिम्मेदारी मेरे ऊपर नहीं है। मुझमें कहीं कोई अभाव है, तो मैं उसे अवश्य पूरा करूँगा और मेरे द्वारा यदि किसी प्राणी के जीवन में तृप्ति का संचार होता है तो मैं उसको विमुख नहीं करूँगा।

*

*

*

पलंग पर लेटा हुआ करवट बदल रहा हूँ। धूप निकल आई है। वातायन से शीतल समीर के झोके हहर-हहर करते हुए आ-आकर उन्मद आनन्द बिखेर रहे हैं। सिरहाने ताक में रखा हुआ हरिण-खिलौना अपना मुख नीचे की ओर किये हुए, हिलता हुआ, त्रिलकुल सजीव-सा प्रतीत होता बड़ा प्यारा लग रहा है। एकाएक मेरी दृष्टि उस ताक में रखी वंशी पर अटक गई। काष्ठ-निर्मित एक निर्जीव पदार्थ का भी, अवसर पर, कितना महत्व है! यही सोचता हुआ भट से मैंने उसे चूम लिया और होठों से लगाकर भैरवी छेड़ने लगा।

अभी दस ही मिनट हुए होंगे कि कदुआ मेरे निकट आकर कहने लगा “मालकिन पूछती हैं, आप को मेरे हाथ का बना हुआ भोजन पाने में कोई आपत्ति तो न होगी?”

वशी उठाकर मैंने जहाँ-की-जहाँ रख दी। मैं अब सोचने लगा “अरे! मेरे इस शुष्क जीवन में एकाएक यह अभिनव तरल मृदुल प्राणतत्त्व-सा घोलनेवाली चन्दा तुम मेरी कौन हो? कहाँ से आ गई तुम? और कितने दिनों के लिए?”

कदुआ बोला “क्या कहते हो बाबूजी?”

मैं फिर अधीर हो उठा हूँ। जीवन-भर मैं प्रयत्न कर-करके हार गया कि मेरी प्रियतमा नैदरानी मुझसे सदा हँसकर बातें करे, कभी

मैं उसकी अप्रसन्नता का कारण न जानूँ, कभी मैं इस योग्य बन जाऊँ कि वह मुझसे किसी विशेष वस्तु की याचना करे और मैं उसे तुरन्त पूर्ति का रूप देखकर उसके आगे एक सफल पति का गौरव प्राप्त करने का सौभाग्य लाभ करूँ — किन्तु कभी ऐसा हो नहीं सका। तो क्या यह चन्दा मेरे लिए नैदरानी से भी अधिक प्रिय होना चाहती है? आखिर इसके इस प्रस्ताव का अर्थ क्या है? क्यों वह मुझको भोजन कराना चाहती है? मैं उसके लिए क्यों इतने आकर्षण की वस्तु हूँ? उसके सीमित जीवन के लिए मैं क्या कोई असीम रेखा हूँ? उसके जीवन वृत्त के लिए मैं क्या कोई केन्द्र-बिन्दु हूँ? और फिर, क्या उसको इतनी स्वतन्त्रता है कि वह पर-पुरुष के साथ ऐसी निकटता स्थापित कर सके? क्या उसके जीवन में अब भी कोई सूनापन है? अथवा जीवन को वह प्रयोगशाला मानती है? आखिरकार उसकी स्थिति क्या है? रह गयी बात मेरी तृप्ति की। मैं ही क्यों उसके इस प्रस्ताव पर इतना मोहित-उन्मत्त हो उठा हूँ? सम्मान-दान शिष्टाचार का एक अंग है। तब ऐसी क्या खास बात है कि मैं अपने अंदर इन नाना कल्पनाओं का जाल बुन रहा हूँ। क्या नारी किसी को श्रद्धा इसीलिए करती है कि वह उसके साथ अपने हृदय का मेल चाहती है? सोचता हूँ, सम्भव है, यह सब मेरे ही मन का खेल हो एक प्रमाद। किन्तु कुछ हो, जब फुड़-जम ही गयी है, तो एक बार कौड़ी फेंके बिना मैं मान नहीं सकता।

मैंने कह दिया — “उनसे कह देना कि हाँ, आपत्ति है, बहुत बड़ी आपत्ति है! लेकिन उसे मैं उन्हीं को बता सकूँगा।”

“अरे!” मैंने सोचा, “यह, मैं क्या कह गया।” मैंने कहा “अच्छा यह सब कुछ न कहना। कहना, सिर्फ आज ही को नहीं, सदा के लिए हो, तो स्वीकार है।... अरे न, यह भी नहीं। कहना परदे की ओट से ही— यदि आवश्यक हो तो मैं पहले उनसे दो बातें करना चाहता हूँ, तब फिर कुछ निश्चय रूप से बता सकूँगा।”

कदुआ अब की बार चला ही गया; अन्यथा मैं इस उत्तर को भी कुछ बदल देता। मुझे अपना यह उत्तर भी कुछ जँचा नहीं। ऐसा जान पड़ा, जैसे यह भी अभी असंयत ही है। “हाय! मैंने क्या कहला भेजा!”

कामना की कोई सीमा नहीं है मनुष्य के इस जीवन में। गति-ही-गति की लाली चारों ओर देख पड़ती है। “अभी और अभी और” के ही आवर्तन इस छोर से उस छोर तक पैले हुए हैं। कहीं भी इति नहीं है, थाह नहीं है। हाय री जीवन की यह तृष्णा!

मेरे हृदय-मे भी कैसा द्रन्द मचा हुआ है। आपने देखा? एक ओर “अरे बसे, चुप-चाप!” है और दूसरी ओर “यह नहीं वह” “ऐसा नहीं वैसा।” परन्तु भाई मेरे; मैं सचमुच दयनीय भी तो हूँ। कल तो क्या कल। मैंने अपना ऐसा ही संसार बना रखा है। मैं तो जीवन को एक प्रवाह मानता हूँ।

इसी समय कदुआ फिर मेरे सामने आ खड़ा हुआ।

एकएक मेरे मुँह से निकल गया “अभी नहीं, धंटे भर बाद आना। तब जो कहेगा, सुनूँगा।”

दो ब्रीढ़े पान मयसुरती के मुँह में दबाकर मैं नित्य-कर्म से अभी निवृत्त हुआ हूँ। सोचता हूँ “कितना अच्छा होता, यदि मैंने कल ही यह भगडा न पोला होता। कहला दिया होता “अब तो सोने जा रहा हूँ। कल फिर बजेगी वशी; आज अब नहीं।” शुष्क ही उत्तर रहता, तो भी उचित तो यही था। अरे अपने तो अब मिश्रित किंवा लित से तटस्थ ही बहुत भले! जीवन की इस मध्याह्न बेला में और अधिक ममत्व के प्रलोभन की ऐसी आवश्यकता ही क्या है? परन्तु यह विचार भी कितना अममूलक है! क्या जब कभी जो कुछ भी इस निखिल जगत् में हुआ करता है, सब मे मनुष्य आवश्यकता ही आवश्यकता देखा करता है? जब मन की दुनियाँ में पदार्पण करने की बेला आये, तब भी क्या वह उपयोगिता की ही जड़मूर्ति की अर्चना करने बैठे? तो फिर जो उपयोगी नहीं है, क्या उसका अस्तित्व विश्व में किसी मूल्य

का नहीं गिना जा सकता ? क्या वह इतना नगण्य है ? अच्छा तो फिर इसका निश्चय करने का अधिकार किसने अपने सिर पर बाँध रखा है कि ससार में यह उपयोगी है; और यह अनुपयोगी ? और उसका दृष्टि-कोण किस प्रकार निर्धारित किया जायगा ? मानता हूँ अर्थशास्त्र और समाजनीति के बटलारे इसी लिये बने हैं । और समाज की शाति-रक्षा के लिये शासन व्यवस्था के रूप में राजनीति का न्याय-दंड भी हमारे ऊपर है । किन्तु मैं तो मनुष्य की कामना को इन सबके ऊपर मानता हूँ । मैं दंड भोगने को तैयार हूँ ।

“नहीं भाई अधीर न होओ । ऐसी कोई बात नहीं है । और यदि कहीं किसी प्रकार हो भी, तो तुम्हारे लिये तो उससे मुक्ति का भी मार्ग...।...क्या ही अच्छा होता, यदि गोपाल बाबू भी इस समय यहाँ उपस्थित होते ! लेकिन वे होते कैसे ? मैं किसी को अपने जीवन का साम्नीदार नहीं बना सकता । पहले मैं हूँ, उसके बाद जगत है । पहले मेरा अधिकार है, उसके बाद किसी और का । पहले मैं जिऊँगा, पहले मैं आऊँगा, पहले मैं हूँ, मैं...।”

देर तक यही सब मन-ही-मन सोचता रहा ।

*

*

*

सुचित्त होकर अमी मैं बैठा ही था कि कदुआ ने आकर कहा “मालकिन आपको बुला रही हैं ।”

उस समय मैं नगेन्द्रन बैठा हुआ था । रेशमी चादर मैंने बदन पर डाल ली । मुँह में दो बीड़े पान दबाकर कदुआ के साथ ही मैं बगल के कमरे में, चन्दा के आगे, जा पहुँचा ।

पास ही कुर्सी पड़ी थी । उसने ज़रा सकुचाते शरमाते हुए अपनी नवमुखी दृष्टि से कहा “आओ, त्रिहारी बाबू !”

नवयौवन की उन्मद उल्लास-लहरी अमी वैसे ही सजग है, जैसी चञ्चल कपोती की अस्थिर ग्रीवा रहा करती है । गोरी-गोरी पतली-पतली अँगुलियाँ हैं, पान की लालिमा में डूबे हुए अधर । आकर्ण्य

विलम्बित नयनारविंद निखिल लोनी अंग-लता में फूटे पड़ते हैं। ऐसा कमनीय कलेवर, ऐसी सम्मोहन रूप-राशि, तो अब तक देखने में आई नहीं। पर ऐसी निर्मल शरच्चंद्रिका-सी चन्दा से मेरा यह अप्रत्याशित परिचय कैसा ! और मेरा 'विहारी' नाम इनके पास तक पहुँचा कैसे ? मैं तो चकित-विस्मित होकर चित्रलिखित-सा अवसन्न होकर रह गया !

मैं अभी कुर्सी पर बैठ ही पाया कि स्टोव पर चढ़े हुए हलुए को सुनहली पोतल की चमची से टारा-फेरी करते हुए चन्दा कहने लगी "आपने मुझे तो पहचाना न होगा।"

मैंने कहा "हाँ, मैंने आपको कहीं देखा ज़रूर है। पर....."

चन्दा बोली "अच्छा, पहले याद कर देखो....."

वाक्य पूरी करती हुई वह मुसकराने लगी।

मैंने कहा "नहीं याद आता कहाँ देखा है। पर इतना जानता हूँ, कहीं भेट ज़रूर हुई है।"

"तो फिर मैं ही स्मरण दिलाऊँ ?" कहते हुए उसने स्टोव को शांत कर, थोड़ा-सा हलुआ एक तश्तरी में डालकर मेरे सम्मुख, एक छोटी टेबुल पर रख दिया। कदुआ एक गिलास पानी मेरे पास रख गया।

अब चन्दा कहने लगी "श्री त्रिलोकीनाथ को जो आजकल इम्पीरियल बैंक कानपुर के कर्रेट-एकाउन्ट-विभाग में क्लर्क हैं आप जानते हैं ?"

"अच्छी तरह।"

"उनका विवाह जानते हैं, कहाँ हुआ है ?"

"फ़ैज़ाबाद में।.....ओहो ! अच्छी याद आई। बस-बस, वहीं तुमको देखा था वहीं। परन्तु उस समय तो।"

"हाँ, कहते जाओ, उस समय क्या ?" कहते हुए उसकी दंत-मुक्ताएँ झलक पड़ीं। भीतर का कलहास बाहर निकलकर खेलने लगा।

मैंने कहा— "उस समय तो मैं छोटा-सा था। आज इतने .. दिनों बाद आपने पहचानकर मुझे झकझोर डाला !"

“हाँ, बहुत छोटे-से थे, बहुत ही छोटे दूध के दाँत भी न गिरे होंगे ! क्यों ?”

“तो भी कम-से-कम पाँच-सात वर्ष तो हो ही गये होंगे ।”

“और वह गुलाब-जल से भरी हुई पिचकारी सब-की-सब, खाली करके शराबोर करनेवाले भी शायद आप न थे, कोई और रहा होगा ! क्यों ?”

मेरे मन में एक प्रश्न उभर रहा था क्या यह विश्व इतना मधुर है ? वह बोली—“अब तो ठंडा पड़ गया होगा, खाली न ज़रा-सा नुक्सान न करेगा ।

जिन दिनों की बातें यह चन्दा कह कही है, मेरे वे दिन बड़े सुख के थे, बड़े रसीले ! आज जब उन दिनों की बातें, वे प्यार-भरी स्मृतियाँ, मैं भुलाए बैठा हूँ, या कम-से-कम भुलाने की चेष्टा में रत रहता हूँ, तब तक्षकजीवन-मदिरा के इस उतार में उन उन्मद-रगों को छेड़कर मेरे सोये हुए मानस में यह स्पंदन, यह हलचल मचा देनेवाली चन्दा, तुम यह क्या कर रही हो ! सोचते हुए मेरे मानस में हिलोरें उठने लगी ।

वह बोली “नाश्ता शुरू भी नहीं करते हो और कुछ उत्तर भी नहीं देते हो, यह क्या बात है बिहारी बाबू ?”

पुरानी स्मृतियाँ फिर हरी हो आयी हैं । मूर्तियाँ सामने खड़ी हैं और जैसे मैं उनमें हँस-बोल रहा हूँ । एक, दो, तीन चार अनेक हैं । उनकी अपनी-अपनी पृथक्-पृथक् सीमाएँ हैं । वे मेरी मर्यादा से बहुत दूर हैं । सब तरह से मेरे लिये दुर्लभ । जानता हूँ, हो सकता है कि फिर कभी उनसे मिलने का अवसर ही न मिले । यह भी जानता हूँ कि वे क्षण फिर दुबारा लौटेंगे नहीं । किन्तु वर्तमान के प्रति विरक्ति भी कैसे रख सकता हूँ ! मैं देवता नहीं हूँ । मैं मनुष्य हूँ । फिर आज के समाज का । क्या मैं उनसे बात ही न करूँ ? क्या उनके प्रश्नों का उत्तर भी न दूँ ? मैंने उत्तर दिये । मैंने बातें की । मुसकराहट भी मेरे होठों पर आयी । मिठास भी मेरे मन में बुली । प्रस्ताव-के-प्रस्ताव मेरे सम्मुख आये । “...” मेरे यहाँ क्यों नहीं आते ? क्या मुझसे मिलना भी आपको

स्वीकार नहीं?" "मैं तो तुम्हारे बहुत निकट हूँ विल्कुल रास्ते में पड़ती हूँ। एक दिन के लिए क्या... स्टेशन पर रुककर ठहर नहीं सकते?" .. "मेरा और तुम्हारा नाता तो वैसा दूर का नहीं है। वे मेरी ननद होती हैं। उनको भी साथ ले आओ न? मेरे यहाँ एक दिन रुक जाना उनको खलेगा नहीं।" पचासों बातें हैं। किस-किसको याद करूँ! मैंने उनको कभी विशेष महत्व नहीं दिया। वे सब बहुत सम्पन्न हैं। मैं उनके साथ समानता का व्यवहार निभा नहीं सकता था। पैसे का अभाव सदा काटता रहा। हाथ मल-मलकर रह गया हूँ। रातों करवटें बदलते बीती हैं। आँखें सूज-सूज गयी हैं। आफिस में काम का हर्ज हुआ है और परियाम में डॉट खानी पड़ी है। सदा जलता ही रहा हूँ। आज भी वह जलन शांत नहीं हो पायी है।

मेरे मौन रहने पर फिर बोली "अच्छा, न कहूँगी और कुछ। अरे! तुम तो आँसू पोंछने लगे!"

दृष्ट-भर ठहरकर, अपने उमड़ते हुए हृदय को संयत करती हुई चन्दा कहने लगी "दुःख क्या केवल तुम्हारे ही हिस्से में पडा है विहारी बाबू, जो उसे संभाल नहीं सकते? तुम मेरी ओर क्यों नहीं देखते! क्या मेरे दुःख की भी कहीं कोई सीमा है? क्या कहीं कोई उसकी थाह तक पहुँच सकता है! लेकिन मैं तो रोती नहीं हूँ, बल्कि 'हँसोड़' नाम से प्रसिद्ध हो रही हूँ।"

आँसू पोंछकर, ज़रा सा स्थिर होकर, हाथ-मुँह धो-पोंछकर मैं नाश्ता करने बैठ गया।

*

*

*

"मेरी व्यथा की कथा न पूछो विहारी बाबू, उसे मेरे अंतर में यों ही छिपी पड़ी रहने दो।" कहते-कहते चन्दा के नयनों से मोती गतने लगे।

मैंने कहा "तो फिर जाने दो उन बातों को। व्यर्थ मैं अपने को क्यों और अधिक व्यथा पहुँचाई जाय!"

पर चन्दा के मन का उद्वेग तो छाती फाड़कर बाहर निकला पड़ता था। बोली “परन्तु अब तो तुमसे कहे बिना, जान पड़ता है जी न मानेगा।” कुछ रकते हुए वह बोली ‘व्याह तो मेरा कहने-भर को ही हुआ है। पति का सुख नारी के लिये क्या वस्तु है, मैंने आज तक नहीं जाना। और अब वह अन्तर्यामी ही जानते हैं, आगे भला क्या जान सकूंगी। ...चार विवाह किये बैठे हैं। एक तो रोते-कलपते चल बसी। उमने तो नया जीवन पाया। दो में से एक मकान पर है, एक अपनी माँ के यहाँ आज दो वर्ष से पडी हुई है। चौथी मैं हूँ। शरीर उनका देखते ही हो, सूखकर कैसा कौटा हो गया है! मदिरा इतनी अधिक पीते हैं कि एकदम बेहोश हो जाते हैं। कभी-कभी मेरे मुँह में बोटल ठूंसने का उपक्रम कर बैठते हैं। किसी के समझाने का कोई असर नहीं होता। समझाते समय तुरन्त अपनी गलती मान लेंगे; ज्यादा परेशान करोगे तो रोने लगेंगे; पर एकान्त पाकर फिर ढालने लगेंगे। उनकी बातें सुनो तो आश्चर्य से चकित हो जाओ। कहते हैं “चार दिन की जिन्दगी के लिये अब इसे क्या छोड़ूँ। जब तक मैं हूँ, तब तक ‘मय’ भी साथ चलेगी, फिर जब मैं ही न रहूँगा, तो ‘मय’ कहाँ से आयेगी, किसके पास आयेगी? वही मेरा प्राण है जीवन है। अच्छा, तो मनुष्य का जीवन भी क्या एक किस्म का नशा नहीं है? नशा नहीं है, तो एक दूसरे को क्यों नोचते-खसोटते हो? झोपड़ियाँ जलाकर महल खड़ा करने की साध नशा नहीं तो फिर क्या है? दुनियाँ को घोखा देकर उसकी आँखों में धूल भोंककर संसार के जो समस्त व्यवसाय-वाणिज्य अहर्निश तुमुल-नाद के साथ चल रहे हैं, उनके मूत्र में भी तो एक नशा ही है। तो फिर यदि मैं भी अपने नशे में मस्त रहता हूँ तो क्या बुरा करता हूँ !”

इस समय मैंने देखा, चन्दा का मुख निर्मल स्वर्णिम आलोक से एकत्रारगी ज्योतिर्मय हो उठा। भीतर का अवसाद अस्ताचल-गमनोन्मुखी भगवान् दिनकर की अंतिम रश्मि की भाँति, अंतरिक्ष में

लीन होते हुए भी चन्द्रा के मुख पर झिलमिल-झिलमिल होने लगा । अपनी अवीर, किन्तु लजीली आँखों से मेरी ओर इकट्ठक देखते हुए उसने कहा “एक-दो नहीं, उनकी सभी बातें विचित्र हैं, विहारी बाबू ! एक दिन उन्होंने बतलाया कि यह मैं अच्छी तरह से जानता हूँ कि संसार में जिसे ‘सुख’ कहा जाता है, वह मेरे द्वारा मेरी इन सोने की पुतलियों को नहीं मिलेगा । केवल मन से ही नहीं, शरीर से भी मैं कितना जर्जरित हो रहा हूँ, सो देखती ही हो ! परन्तु मैं अपनी इच्छाओं के लिये विवश हूँ । मेरे तपस्वी जीवन का जन्म प्रभावकाल था, तब अपनी प्रथम पत्नी को मैंने अतुल सौंदर्यशालिनी के रूप में पाया । बहुत बड़ी साध के साथ मैंने उसका अपना प्यार का नाम रखा प्रियंवदा । और, प्रियंवदा मेरे जीवन में प्राणमयी होकर रही । मिथी की डलियाँ जैसे ऊपर से उज्ज्वल और चमकीली होती हैं और भीतर से एकदम मीठी गसवती; वैसी ही मेरी प्रियंवदा थी । परन्तु थोड़े दिनों में, देखते-देखते, वह मरालिनी उड़ गई । उसकी शांति-क्रिया भी न हो पायी थी कि विवाह के तीन प्रस्ताव मेरे पास आ गये । अपनी रुचि के अनुसार तीनों को देख-देखकर ब्याह लिया । अब ये मेरी रंभा, मेनका और उर्वशी हैं । क्या बताऊँ, उस समय मुझे एक जिद-सी सवार हो गई थी । मन में आया “तुमने यदि मुझसे एक को छीन लिया तो देख लो, मैं वैसी ही तीन रखता हूँ । तुम्हारे राज्य में यदि मैं चूँ करने की, विनय-प्रार्थना की, कोई सुनवाई नहीं पाता, तो फिर तुम्हारे विधान को मैं भी जैसा चाँहूँगा, डुकराऊँगा ।”

जानता हूँ, यह एक ओर प्रतिक्रिया है विकृति, दूसरी ओर अज्ञान । यह एक व्यक्तिवादी अहंभाव है । समाज की व्यवस्था इसको सहन नहीं कर सकती । व्यक्ति को इतनी स्वतंत्रता समाज नहीं दे सकता । राजकीय विधानों से इसे रोका जा सकता है; रोका ही जाना चाहिये । किन्तु वह व्यक्ति का समाज की आधुनिक व्यवस्था के प्रति एक विद्रोह भी तो है । जो लोग दुःख के अगाध को केवल ईश्वर की रचना

के नाम पर सदा सहन करते और धुल-धुलकर मरते हैं, उनकी अपेक्षा इस तरह का व्यक्ति फिर भी वीर और साहसी है। मैं उसके इस कार्य को निन्द्य मानकर भी उसके साहस की प्रशंसा ही करूँगा। मैं तो मानव मात्र की तृप्ति का समर्थक हूँ। हाँ, विरोध और कुत्सा मेरे मन में इसलिए जरूर है कि प्रतिहिंसा की यह पूर्ति है बड़ी भयानक। इसे हम न्यायोचित नहीं मान सकते। समर्थन हम इसका नहीं कर सकते। दोनों ओर देखकर अन्त में मुझे प्रसन्नता ही हुई।

मैंने हँसते हुए कहा “तो तुम्हारा नाम उन्होंने उर्वशी रक्खा है?”

उसने आधा हँसकर आधा शरमाकर नतमुखी आँखों से कह दिया “अब जैसा समझो।..अच्छा, क्या यह नाम तुमको पसन्द है?”

राय न देकर मैंने पूछा “क्या कर रहे हैं इस समय? कहाँ हैं?”

वह बोली “सो रहे हैं। दो तीन बजे तक उठेंगे।”

मैंने कहा “हाँ; कहती जाओ।”

मैंने देखा, वह अपने भीतर छिपे हुए मनोभावों की तह-सी खोल रही है।

वह कहने लगी “हम तीनों साथ-साथ रह चुकी हैं। हमने यह अनुभव किया है कि इनमें प्रेम की ज्वलंत आग है। ऐसी बात नहीं है कि यह हममें से किसी को ज़रा-सा भी कम चाहते हों! पर मैं तुम्हें कैसे समझाऊँ बिहारी। बावू कि क्या इसका अर्थ यही है कि वह किसी को भी नहीं चाहते? कम-से-कम मैं तो ऐसा नहीं समझती? यदि मनुष्य हृदय से साफ़ हो, उसके भीतर कोई चोर न हो, तो वह अन्यायी भले ही कहला ले, पर दयनीय तो अवश्य है। परन्तु मेरी पूर्ववर्तिनी दोनों बहने रभा और मेनका इन बातों की यथार्थता को समझती ही नहीं। मैं तो समझा-समझाकर हार गई। वे कहती हैं “नारी अपने मन की सम्राज्ञी होती है। उसे तो अपने पति का पूरा मनोराज्य चाहिये।” उनका कहना भी मैं कैसे कहूँ कि ठीक नहीं है। पर मैं कम-से-कम अपने दृष्टि-कोण से ऐसा नहीं समझती। मैं तो समझती हूँ कि नारी को पति

का केवल आत्मावलंब चाहिये। हृदय के एक कोने में छिपी पड़ी रहने भर को भी यदि पति स्थान दे दे, या नारी पति से पा ले, तो फिर उस को और कुछ न चाहिये। सो सच जानो विहारी बाबू, मेरे दुःख-सुख का जोड़ है मेरे लिए दोनों एक से हो गये हैं और उन्होंने भी परस्पर समझौता कर लिया है।'

मुझे ऐसा बोध होने लगा कि यह नारी नहीं, देवी है जगत्शक्ति। और साथ ही मुझे अपने आप पर भी एक प्रकार की क्षुद्रता प्रति-विनत होती हुई देख पड़ी। कोई कानों में कहने-सा लगा- "क्यों विहारी, तुमने अन्न तक जो कुछ पढा-लिखा है, जो कुछ भी विद्या-बुद्धि अर्जित की है, इस नारी ने अपने भावालोक से उसे कैसा शिथिल और निर्जीव करके छोड़ दिया है?"

उसी दिन मैं गोपाल दादा को साथ लेकर मथुरा होता हुआ आगरा जा पहुँचा। रात को ग्यारह बजे जब मैं अपनी वंशी बजाने बैठा, तो चन्दा की बातें जैसे मेरी वंशी के स्वरों से निकलकर मूर्तिमान हो उठीं। गोपाल दादा बोले "आज तो बड़ी तैयारी के साथ बजा रहे हो यार! वर्षों बाद यह रङ्ग देख पड़ा। जीवन रसाल की डाल पर फिर से तो कोई कोयलिया नहीं बोल गई?"

और इसी समय किसी ने नीचे से आवाज़ दी "यहाँ कोई विहारी बाबू ठहरे हैं विहारी बाबू! उनके नाम एक तार है।"

मैं चट से नीचे आकर पहले लिफाफा फाड़कर तार पढने लगा उसमें लिखा था

उन्हें कालरा हो गया है। तुरन्त आओ।

चन्दा।

ऊपर आने पर गोपालदादा ने पूछा "किसका तार है? कहाँ से आया है?"

मैंने तार उनके हाथ पर रख दिया।

देखकर उन्होंने पूछा "यह चन्दा कौन है विहारी?"

मैं कुछ क्षणों के लिये एकदम से अस्थिर हो उठा।

अंत में मैंने कहा “अब यह सब इस समय इतनी जल्दी मैं तुम्हें कैसे बताऊँ ! अच्छा उठो तो झट से, मुझे स्टेशन पहुँचा आओ। रास्ते में बाकी सब बताऊँगा।”

मैं इस समय अपने को एक मयानक आँधी में पा रहा हूँ। एक व्यथा, एक हलचल, एक उन्माद मेरे चारों ओर चकर लगा रहा है।

* * *
जौहरीजी के अच्छे होने में कई दिन लगे। डाक्टरों का आना-जाना पहले कई दिनों तक जारी रहा। चारों ओर धनराहत, सावधानी, चिन्ता और मूकता को ही राज्य रहा। रुपया पानी की तरह बहता था। जिसने जितना मॉंगा, चन्दा ने तुरन्त दिया। रातें बैठे-ही-बैठे बीततीं। प्रत्येक प्रातःकाल एक चिन्ता लेकर उपस्थित होता। प्रत्येक रात एक सन्नाटे के साथ कटती। दौ दिन के बाद विश्वास हो चला कि जौहरीजी बच जायेंगे। चिन्ता की कोई बात नहीं है। चन्दा की आँखें सूज गयी थीं। वह बिल्कुल सो न पाती थी। मुझसे कभी-कभी ज़ोर और ज़बर-दस्ती का भी उसने प्रयोग किया। मैं चाहता था, उसको आराम दूँ, किसी तरह उसको नींद न सही, एक रूपकी ही लग जाय। पर वह मुझको अधिक-से-अधिक आराम देना चाहती थी। मेरा कहना था कि सारी जिम्मेदारी मेरी है। मैं जौहरी साहब को अच्छा कर लूँगा, तुम चिन्ता न करो। और उसने उत्तर दिया “तुम्हारी जिम्मेदारी कुछ नहीं है। मैं अपनी चीज़ को तुम्हारे हाथ में कैसे सौंप दूँ ? भाग मेरे फूटेंगे, सेंदुर मेरे भाल का जायगा, चूड़ियाँ मेरी फूटेंगी और संसार मेरा नष्ट होगा। आपको क्या ?” मैं तब आवाकू रह गया था।

मकान काफी बड़ो था। नौकर भी पाँच-सात। रात और दिन में अलग-अलग काम करनेवाले। लेकिन नहीं, मेरे आराम से सम्बन्ध रखनेवाले कार्य चन्दा स्वयं करती। सोने के लिए मेरा पलंग वह स्वयं बिछाती। समय-समय पर पान-शरबत, नाश्ता और भोजन का प्रबन्ध वह स्वयं करती। नौकरों से काम लेते क्षण भी स्वयं उपस्थित रहती।

रात को औटाया हुआ गरम दूध पिलाने के लिए गिलास लेकर वह स्वयं सामने उपस्थित हो जाती। मैंने हरचन्द्र कोशिश की, हर तरह से समझाया, पर उसने एक न सुनी। चिन्ता और घबराहट के उस वातावरण में उसके इस अतिरंजित आतिथ्य और शिष्टाचार की जब मैं भर्त्सना करने लगता तो बात-की-बात में भीतर का अगोचर भाव उसके होठों पर आ जाता। वाणी फूट पड़ती "जरा सूनें तो सही, क्यों यह अनुचित है? कैसे तुम इसको अतिरंजित कहते हो? बड़ी हिम्मत हो, तो कह दो "तुम मेरे साथी नहीं हो! कह दो गेरा तुम पर कोई अधिकार नहीं है!" तब मुझे उसका अनुरोध मानता ही पड़ता।

मैं इन बातों को और बढाना नहीं चाहता था। इसका सब से बड़ा कारण यह था कि उस समय उसी घर में जो एक प्राणी जीवन और मृत्यु की लड़ाई लड़ रहा था, वह हमारा आत्मीय था। उसकी मंगल-कामना के लिए हम लोग एक विशेष कार्यक्रम में बँधे हुए थे। हमारी यह मैत्री नयी थी। हम लोग अभी एक-दूसरे से अच्छी तरह विचार-विनिमय भी नहीं कर पाये थे। हमारी मान्यताओं को अभी एक दूसरे के साथ टकराने का अवसर नहीं मिला था। हमारी साँसों का सम्बन्ध अभी सर्वथा अलग-ही-अलग था। मेरे भीतर अतृप्ति की आग थी, उसके फल-स्वरूप आँसों में मोह और आकर्षण का नशा था। हमारी वाणी एक शिष्टाचार एक मर्यादा—की सीमा-रेखाओं के भीतर-ही-भीतर चल-फिर सकती थी। हमारा क्षेत्र सीमित था, किन्तु हमारी कल्पनाएँ असीम थीं। हमारा लक्ष्य बहुत दूर था, किन्तु हमारा पथ निश्चित और संकुचित। हमारी कामनाएँ नवीन और अनोखी थीं, किन्तु उनका रूप अधखुला, बहुत कुछ कल्पित था बहुत कुछ अनिश्चित। भविष्य हमारे लिए अथाह समुद्र में तैरने का एक प्रयोग था। जीवन हमारे लिए अकल्पित घटनाओं से भरा, घात-प्रतिघातों से आच्छन्न, संकटों और खतरों का एक निमंत्रण था। हमारे भीतर प्रश्न उमरते थे, पर वाणी का रूप उन्हें दे पाने में हम समर्थ न थे। भीतर से हम भरे हुए, तैयार और सजग थे, किन्तु

ऊपर हमारे संस्कृति, मर्यादा और शिष्टता का ऐसा एक आवरण चढ़ा हुआ था कि हम उस-से-मस न हो सकते थे। बोलते हम थे, किन्तु हमारे बोलों की शब्दावली परिस्थितिजन्य वातावरण की एक भांग होती थी। सुनते हम थे, किन्तु हमारे कानों पर उत्तरदायित्व की एक विद्युतशक्ति का प्रभाव था। वह हमको केवल सुना सकती थी, हमारी वाणी हमारा अन्तःस्वर प्रहण न कर सकती थी। मानो फोन का स्वर ही हम प्राप्त कर सकते थे, अपना स्वर उसे दे नहीं सकते थे।

किन्तु चन्दा की स्थिति ऐसी न थी। वह रात-दिन काम में लगी रहती। नौकरों से काम लेने में वह पूर्ण दक्ष थी। दवा खाने की बात होती, तो अच्छी तरह समझा देती “देखो, एक शीशी मिलेगी। वह एक खूनखुरत खोल के अन्दर होगी। खोल को दूकान के बाबू के सामने उन्हीं से खुलवा कर देख लेना, शीशी खाली न हो। कार्क मोम से खूब जमा होगा। देख लेना, खुला हुआ न हो। नोट के बाकी रुपये और पैसे ठीक तरह से गिन लेना। रास्ते में होशियारी से लाना। हाथ से कहीं छोड़ न देना।” .. काम बिगड़ जाने पर डाँट बतला देती “बड़े लापरवाह हो। पिटने का काम किया है। अरे, इतना खयाल किया होता कि जिसकी सेवा से तुम्हारी जीविका है, वह मृत्यु-शैया पर है। भगवान हो बचाये, तो बच सकता है! तुम्हारी ज़रा-सी भूल से उसकी जान जा सकती है।” किन्तु शाम के वक्त जब उसे छुट्टी का अवसर देती, तो दम-दिलासा देने में भी न चूकती। कहती “भूल तुमसे हो गयी थी। आदमी से हो ही जाती है। लेकिन संकट के समय आदमी को मामूली तौर से कुछ ज्यादा होशियार रहना पड़ता है।” फिर रसाइये को लक्ष्य करके कहती “दोपहर के खाने में जो पूरियाँ बची हैं, इसे दे दो महराज। दिन-भर उसे दौड़ने में जीता है।” इस प्रकार क्रोध और दया, अनुशासन और पुरस्कार उसकी दिन-चर्या के मुख्य अंग बन गये थे। अनेक बार देखने में आया कि कोई एक वाक्य जो नौकर से कहा गया है, आदेशात्मक होने के कारण खलाई और उग्रता से भरा हुआ है ;

परन्तु उसके बाद ही ऐसा प्रसंग आ गया कि दूसरा वाक्य मुझसे कहना पड़ा, जिसमें परामर्श, सम्मति और संशोधन की बात है। मुख पर सम्भीरता के स्थान पर उत्साह और प्रसन्नता की अलक है, आँखों में एक सहयोग, सहृदयता और अभिन्नता का भाव। यह देखकर मैं चकित हो उठा।

अपने आप से अनेक बार पूछकर देखा है ऐसा तो नहीं है कि मेरे मन पर इस रमणी की जो छाप पड़ रही है उसका कारण केवल यह हो कि मैं उससे आकृष्ट हूँ और इसीलिये उसमें मुझे गुण-ही-गुण मिल रहे हों। जो भाव मेरे मन में यकायक स्थान जमा लेते हैं उनके प्रति मैं बहुत सजग रहता हूँ। साधारणतया मैं उन्हें सत्य नहीं मानता। हर एक अनुभूति को अपने भीतर यों ही नहीं रख लेता हूँ। स्पर्शमात्र से पिघल जानेवाला प्राणी मैं नहीं हूँ। न आवश्यकता से अधिक सावधान हूँ; न उचित से अधिक तटस्थ। प्रत्येक स्थिति को अच्छी तरह समझकर ही उसके विषय में अपना मत निर्धारित करता हूँ।

धीरे-धीरे संकट-काल समाप्त हो गया। तीसरे दिन जौहरीजी ने आँखें खोल दीं। सामने चन्दा उपस्थित थी। बोले “तुमने मुझे बचा ही लिया चन्दा।” पर उस समय डाक्टर विश्वास भी उपस्थित थे। फट बोल उठे “बस ज्यादा बात-चीत न कीजिये। अभी आप कमजोर बहुत हैं। ईश्वर को हजार-हजार धन्यवाद है कि उसने आपको बचा लिया।”

इसके बाद डाक्टर विश्वास तो अनार का रस, थोड़ा-सा गरम दूध और एक मिक्स्चर देने की व्यवस्था करके चले गये। मैं भी अपने कमरे में आ गया। थोड़ी देर में चन्दा ने आकर कहा “नींद आ गई है। परन्तु ज्वर शायद आ जायगा। डाक्टर साहब जाते समय कह गये हैं ज्वर हो आना स्वाभाविक है। चिन्ता का कोई कारण नहीं है।...आपको चाय अभी तक नहीं आई! अभी भेजती हूँ।” और इन्हीं शब्दों के साथ वह लौट पड़ी। मैंने कह दिया “लेकिन सुनिये

मैं आज इस तरह चाय नहीं पिऊँगा। आज आपको भी मेरे पास यहीं बैठकर चाय पीनी पड़ेगी।”

चन्दा ठहर गयी। धूमकर कुछ मेरी ओर बढ़कर बोली “लेकिन- आप तो जानते हैं, मैं चाय नहीं पीती।”

मैंने पूछा “क्यों, चाय से आपको ऐसी नफरत क्यों है?”

वह बोली “यह समय बहस करने का नहीं है। मकान की सफाई ठीक तरह से अभी नहीं हुई। रामदुलारे साग लेकर अभी तक लौटा नहीं। धोती के यहाँ से कपड़े आ गये हैं। उसको विदा करना है। वीस काम हैं। काम के समय.....।” और फिर वह लौट गयी।

आज शाम को जब डॉक्टर विश्वास जौहरीजी की स्थिति पर पूर्ण संतोष प्रकट करके चले गये और मैं फिर भी उनके पास उपस्थित बना रहा, तो उन्होंने चन्दा से प्रश्न किया “आपको मैंने नहीं पहचाना। सबेरे भी आप मौजूद थे। मैं पूछता-पूछता रुक गया था।”

चन्दा ने उत्तर दिया “ये मेरे बन्धु हैं, साथी और मित्र हैं। सब तरह से अपने आत्मीय हैं। इनकी सहायता न मिलती, तो मैं बड़ी कठिनाई में पड़ जाती। रहते कानपुर हैं। इधर अपने एक मित्र के साथ धूमने के इरादे से आ गये थे। कुछ दिन यहाँ रहकर आगरा चले गये थे। तार देकर इन्हें बुलाना पड़ा।”

मैंने देखा, चन्दा ने मेरा परिचय देने में कहीं कुछ छिपाया नहीं, संकोच नहीं किया। मैंने यह भी अनुभव किया कि उसके मुख का भाव भी कुछ बदला नहीं। यहाँ तक कि गम्भीरता की एक हलकी छाया भी उस पर लक्षित नहीं हुई। हाँ, बात समाप्त करते हुए उसने एक बार मेरी ओर देख लिया। मैं उस समय जौहरीजी के मनोभावों का अध्ययन कर रहा था। शरीर और मुख को देखकर मेरे मन पर उनकी जो छाप पड़ रही थी, उसके अनुसार मैं सोचने लगा “सचमुच इस आदमी ने जीवन की ऊँची-नीची घाटियाँ पार की हैं। आँखों के नीचे पलकों की तराइयाँ कुछ गहरी और श्याम हो गई हैं।”

उस समय चन्दा भीतर चली गई। बाद में मालूम हो गया कि दवा पिलाने के लिये शीशे का गिलास लेने गयी थी। इस वीच में जौहरीजी बोले “मैं इस कृपा के लिये आपका कृतज्ञ हूँ।”

मैंने कहा “चन्दा से आपकी प्रशंसा सुनकर बहुत पहले से आप से मिलने को उत्सुक था। सयोग से ऐसा अवसर मिला गया।”

जौहरीजी उठकर बैठ गये। सिरहाने कई तकिया एक साथ रखकर उन्हीं के सहारे बैठना चाहते थे। भाव देखकर पैताने पड़ी हुई तकिया तब मैंने उठाकर सिरहाने रख दी। इसी समय चन्दा आ पहुँची। बोली “जाइये, आपकी चाय ठंडी हो रही है।”

जौहरीजी के हाथ में तब शीशे के गिलास में दवा की खुराक थी। पीते हुए ज़रान्सा मुँह खिदोरते और फिर रुमाल से होठों को पोंछते हुए कहने लगे “हाँ साहब, जाइये आप लोग चाय पीने। मेरा इस्तेफा तो मंजूर होते-होते रह गया।... ..पान देना चन्दा। कई दिन बाद आज सूरत देखने को मिली है।”

ऐसा जान पड़ा, जैसे बिजली के लीक करते हुए तार पर हाथ पड़ गया है। उनकी ओर ताकता रह गया। चन्दा ने जूठे गिलास को इलमारी में रख दिया। इसके बाद वह मेरी ओर देखती हुई जौहरी साहब के पलंग के दूसरी ओर जा पहुँची। वहाँ कुरसी पर बैठी हुई बोली “ठाकुरजी के मन्दिर से प्रसाद आया है। इनके काम का तो है नहीं। डाक्टर साहब ने मना किया है। आपको रख आयी हूँ। पर आप तो ..।”

“हाँ भई, मैं तो अब ठहर ही गया हूँ। आप लोग अपनी दिनचर्या में क्यों विघ्न डालते हैं।” कहकर जौहरीजी ने तश्तरी में सामने रखवा हुआ पान उठाकर मुँह में रख लिया। साथ-ही हाथ में लगा हुआ कत्था पनवसने में पोंछते हुए पुनः बोले “जाओ उर्वशी, बाबू साहब को चाय पिला आओ।”

मैं बराबर इस बात को लक्ष्य कर रहा था कि जौहरीजी अपने कयन में यह भाव प्रकट किये बिना नहीं रहते कि वे अपने ही घर में इस समय एक तीसरे व्यक्ति की स्थिति रखते हैं। वे इस भाव को न भूल सकते हैं, न छिपा सकते हैं, न उदारता और संयम के साथ उसको परिष्कृत करके प्रकट कर सकते हैं।

चन्दा बोली “आपको तो चाय से कोई खास दिलचस्पी भी नहीं है। फिर क्यों आप उसके पीछे पड़े हैं। इसके सिवा विहारी चाय आप चाय पीने में सदा किसी-न-किसी के साथ की प्रतीक्षा ही करते हों, यह बात भी नहीं है। एकान्त में इनको छोड़ने का अर्थ आप जानते हैं। जरा-सी सेहत जान पड़ने के बाद मुँह खोलते ही कैसे उद्गार निकाल रहे हैं, वह भी आप देख ही रहे हैं। ऐसी दशा में मेरा यहाँ से उठकर आपके साथ बैठकर चाय पीना.....।”

बिना एक शब्द बोले मैं दूसरे कमरे में आकर एक कुर्सी पर बैठ गया। सामने टेबिल पर चाय थी। किन्तु मन में चाय के पानी से भी अधिक कोई चीज खोल रही थी। अपना मूल्य अपनी ही दृष्टि में खो गया था। उर्वशी के साथ मेरा क्या सम्बन्ध है? क्यों मैं उसके पीछे पड़ा हूँ? केवल रूप का मोह, केवल वासना-पूर्ति की मिथ्या कल्पना ही तो इसका मूल कारण है। फिर उर्वशी की अपनी भी तो सीमाएँ हैं और वे आज मेरे लिए सर्वथा नयी भी नहीं हैं।...और ये जौहरीजी भी खूब हैं। जीवन को तिनके की भाँति उड़ाते और बहाते हैं, जहाँ चाहे वहाँ पहुँच जाय। कोई चिन्ता नहीं कि अंत कहाँ है। सभी उनके लिए मान्य है। बुरा भला कुछ नहीं। न परिवार का ध्यान है, न समाज का। ईश्वर पर भी क्या आस्था होगी! केवल एक व्यक्ति-ही-व्यक्ति का प्रश्न है। चाहे जिस प्रकार वह संतुष्ट हो। और इसमें समर्थ वे इसलिए हैं कि रुपया उसके पास है। पूर्वज छोड़ गये हैं। कुछ खुद उन्होंने भी बढ़ाया ही है। ऐसे आदमी का समाज के लिए क्या उपयोग है? दो स्त्रियाँ और हैं! रम्भा और मेनका। पता नहीं वे किस दशा में हों। जैसा

इस चन्दा का जीवन है, उनका भी होगा। लेकिन यह चन्दा भी आखिर क्यों ऐसे आदमी के पीछे अपना जीवन उत्सर्ग कर रही है? क्या इस है उसके जीवन में? ऐसे आदमी के प्रति उसके मन में प्रेम कैसे रहता है? इसीके लिये उसने आँखें सुजा लीं। इसीके लिये वह रोई। स्वास्थ्य की कोई चिन्ता नहीं की। विश्राम उसने जाना नहीं होता कैसा है! क्या यह सब आत्म-प्रवचनो नहीं है? आदि से लेकर अन्त तक जीवन का दाय-ही-दाय क्या इसमें नहीं लक्षित होता!

अरे! कब कप में चाय ढाली, कब उसमें दूध और चीनी मिलाई और कब से प्याला सामने रखे बैठा हूँ। ध्यान आते ही चाय जो मुँह से लगाई तो देखा ठण्डी हो गई है। एक घूँट ही पीकर प्याला रख दिया।

इसी समय चन्दा आ पहुँची। मेरे पीछे खड़ी हो दोनों कन्धों पर हाथ धरकर बोली- “मैं जानती थी, तुम अकेले चाय पी न सकोगे। तभी जी न माना और देखने चली आयी।”

और कथन के साथ ही प्याले को छूकर देखने लगी, फिर खिल-खिलाकर हँस पड़ी। बोली “वाह यह खूब रही। चाय आखिर ठंडी कर डाली। अच्छा, कोई चिन्ता नहीं। मैं फिर बनवाती हूँ।” वह कमर से चली गई। चलते समय साड़ी सिर से नीचे गिर गयी थी। लहराता केश-पाश सिलसिलेवार पतलीपड़ती हुई गुंथी चोटी और ब्रायें कन्धे से लेकर कटिपर्यन्त खुला हुआ देह-भाग अर्धांश में चपकी कंचुकी-सहित एकदम स्पष्ट झलक गया। साड़ी का अंचल कर्ण को भी दो कदम छूता हुआ चला गया। तब बात-की-बात में सारी उदासीनता तिरोहित हो गई। कुर्सी से उठकर खड़ा हो गया और कमरे भर में इधर-से-उधर टहलने लगा।

परन्तु एक बात यहाँ कहने से छूट गयी है। पहले उस पर ध्यान नहीं गया था। इसी समय उसे लक्ष्य कर पाया हूँ। यह कमरा वास्तव में किसी अतिथि को बैठाकर स्वागत-सत्कार करने के लिये नहीं है।

यह तो वास्तव में चन्दा का शृङ्गार-प्रसाधन का अपना विशेष कमरा है। टेबिल में सामने बड़ा-सा दर्पण लगा है और उसके इर्द-गिर्द पोमेड स्नो, हेयर आयल, कंधी आदि सामग्री यथाविधि लगी है। चारों ओर दीवालों पर कुछ दृश्य-चित्र भी हैं। मेरी समझ में नहीं आया, आखिर चन्दा ने मेरी चाय का प्रबन्ध इस कमरे में क्यों किया। उस समय मुझे जान पड़ने लगा, जैसे मैं किसी भूल-भुलैयाँ में पड़ गया हूँ। जिस ओर आगे बढ़ता हूँ, उधर ही आश्चर्य की टक्कर खाकर लौट आता हूँ। सब से बढ़कर रहस्य मुझे इस चन्दा में देख पड़ता है। ज्योंही इसके सम्बन्ध में मैं कोई सम्मति स्थिर कर पाता हूँ, त्योंही यह आमूल नष्ट कर देती है। कभी-कभी तो मुझे अपने सम्बन्ध में भी भ्रम होने लगता है। मैं सोचता हूँ, मैं इसके पीछे पागल तो नहीं हो गया हूँ? आखिर क्यों मैं इसके संकेतों पर नाच रहा हूँ!

यकायक दर्पण के सामने मेरी दृष्टि आ पड़ी। मुझे ऐसा जान पड़ने लगा, जैसे यह दर्पण केवल आकृति का नहीं, मन के प्रत्येक स्तर का भेद खोल देने में समर्थ है। ऐसा न होता, तो मुझे अपने विषय में उपर्युक्त आशंका क्यों होती!

टेबिल के दक्षिण ओर एक आरामकुरसी पड़ी थी। मैं उसी पर विराजमान हो गया। पायों पर मैंने दोनों पैर फैला दिये। सोचने लगा “चन्दा आ ही रही होगी। देखना है, अबकी बार क्या रूपक ले आती है।” किन्तु पता नहीं कैसे मेरी आँख झूठ गयी। कहाँ चली गयी चन्दा, कहाँ छूट गये जौहरीजो। कुछ पता नहीं। गाढ़ निद्रा में संसार के सारे मायान्मोह अन्तर्धान हो जाते हैं। हो सकता है कि चन्दा ने अन्त में इस कमरे में आकर एक मिनट के अन्दर जिस मधुर मोहक रहस्य-लोक की सृष्टि कर दी, उसी से मोहाञ्छन्न होकर मुझे निद्रा-रूपी महामाया ने अपने अंकपाश में निबद्ध कर लिया हो। सम्भव है, मेरे कंधों पर दोनों हाथ रखकर उसने केवल स्पर्श द्वारा मुझे सम्मोहित करके निद्रा-लोक में छोड़ दिया हो। अथवा यह भी हो सकता

है कि कई दिन नैश जागरण की संचित थकान अभी पूरी न हुई हो और मन को थोड़ी-सी रसानुभूति के कारण प्रकारान्तर से जो तृप्ति मिली हो, उसी का यह फल हो। जो भी कारण हो, मुझे निद्रा आ गई और मैं सो गया। अन्त में जब मेरी आँखें खुली, तो मैं क्या देखता हूँ कि कमरे की चिक का पर्दा खुल रहा है और मुसकराती हुई चन्दा कह रही है “चाय तो खैर दूसरी बार भी ठंडी हो गयी। पर यह अच्छा हुआ कि आपको दो-ढाई घंटे की नींद आ गयी। अब झटपट स्नान कर लीजिये। भोजन का समय हो गया।”

मैं अचकचाकर खड़ा हो गया। सम्भव था कि स्नान के लिए चल ही देता, किन्तु मेरे मुँह से निकल गया, “अगर तकलीफ न हो तो उर्वशी, एक कप चाय तुम इस समय मुझे पिला ही दो।”

धूमकर वह बोली “अच्छा! यह अच्छी सलाह आप लोगों ने कर रखी है। आप भी मुझे उर्वशी कहने लगे! खैर मैं चाय तो अभी मेजती हूँ। पर मुझे भय है कि इस बार भी आप कहीं सो न जायें।”

वह चली गयी। मैं फिर यथास्थान बैठ गया। मिठास जो भीतर जमा हो रही थी, जान पड़ा, अब कुछ और धनीभूत हो गयी है। चन्दा भी आज अन्य दिनों की अपेक्षा कहीं अधिक प्रसन्न थी। किन्तु मेरा आशंकालु मन बारम्बार यही कह रहा था कि कहीं कोई ऐसी वस्तु संचित हो रही है जिसका विस्फोट ज्वालामुखी से भी अधिक भयंकर होगा। हम सब मिलकर उस घटना की सृष्टि कर रहे हैं। थोड़ी देर में चाय की वही ट्रे फिर सामने आ गयी, जिसको सामने रखकर अन्त में स्वयं मैंने चाय ठंडी कर डाली थी। परन्तु इस बार मुझे इस विषय में अधिक सोचने का अवसर नहीं मिला; क्योंकि चन्दा भी तत्काल सामने आ गयी। प्याले में चाय ढालने के लिए मैंने हाथ बढ़ाना चाहा कि देखा, वह स्वयं चाय ढाल रही है। मैं चुप था और मन-ही-मन सोच रहा था कि इसी समय क्यों न इससे स्पष्ट रूप से कह दूँ कि जौहरीजी की तबियत तो अच्छी हो ही रही है, अब मुझे भी विदा होने की अनुमति मिल जानी

चाहिये । किन्तु चन्दा ने मेरा प्याला तैयार करने के साथ ही अपने लिए भी दूसरे प्याले में चाय डाल ली । मैं सोचने लगा कि इससे पूर्व उस अवसर पर जब मैंने इससे अग्ने साथ चाय पीने का प्रस्ताव किया था, तो इसने अस्वीकार कर दिया था । परन्तु आज मेरे आग्रह किये बिना ही वह स्वयं जो इसके लिये तैयार हो गई है इसका क्या कारण है ? कारण की छानबीन मैं अपने भीतर-ही-भीतर करने लगा । ज्योंही उसका प्याला तैयार हो गया, त्योंही प्रसन्नता से वह बोली “देखिये मेरी चाय आपकी अपेक्षा अधिक गहरी है ।”

उत्तर में मैंने धीरे से कह दिया “तन्नियत की बात है ।”

उस समय चन्दा ने अपना प्याला होंठों से लगा लिया था । धीरे-धीरे वह उसे सिप कर रही थी । मेरी बात के उत्तर में वह मुस्कराने लगी । बोली “बात तो वास्तव में तन्नियत की ही है । अन्यथा आप जानते हैं, मैं चाय बहुत ही कम पीती हूँ ।”

मैं इस विषय को अधिक बढ़ाना नहीं चाहता था । यदि ऐसी बात न होती, तो इस अवसर पर मैं यह कहे बिना न चूकता कि दुनियाँ में ऐसे बहुतेरे आदमी हैं, जो समझा करते हैं, कि उन्होंने अपने आपको अच्छी तरह समझ लिया है । परन्तु वास्तव में दुनियाँ उन्हें क्या समझती है, अथवा दुनियाँ में उन्होंने अपने आप को किस रूप में उभारित किया है, इसका ज्ञान उन्हें नहीं होता । और जब तक किसी व्यक्ति को इस बात का ज्ञान नहीं होता कि दुनियाँ को उसने अपने कार्य-कलाप से क्या समझने दिया है, तब तक उसका यह दावा व्यर्थ है कि उसने अपने आपको अच्छी तरह समझ लिया है, क्योंकि आदमी की पहचान उसके कार्यों से होती है । यदि ऐसा न होता, तो पापी से पापी और दुष्टात्मा भी अपने विषय में यह समझने से कभी न चूकता कि वह एक महापुरुष है । मैंने पूछना चाहा कि क्या इसका यह अर्थ नहीं है कि इसी प्रकार जीवन को भी आपने अभी तक बहुत ही कम पिया है ? किन्तु यह प्रश्न भी मैं कर नहीं सका । धीरे-धीरे मैं चाय

पी रहा था। मुझे चुप देखकर अब उससे चुप नहीं रहा गया। बोली
 “आज आप कुछ बोल नहीं रहे हैं? क्या बात है, कुछ तो बतलाइये।”

मैंने देखा, अब मुझे कुछ कहना ही चाहिये। परन्तु ऐसी कोई
 बात मैं कह न सका, जो मेरी प्रेरणा से भिन्न होकर कृत्रिमता से लदी
 होती। मैंने कह दिया “मची बात तो यह है कि कई दिनों से मैं तुमको
 समझने की चेष्टा में हूँ। परन्तु अभी तक मैं कुछ समझ नहीं सका।”

चन्दा ने प्याला खाली कर दिया। कुर्सी से उठकर अब वह
 दर्पण के सामने जा पड़ी। एक क्षण अपना मुख देखकर साडी से सिर
 को ढकती हुई बिल्कुल नववधू-सी बनकर बोली “मैं इस समय कोई
 गम्भीर बात नहीं सुनना चाहती।”

मैंने लक्ष किया कि चन्दा की मुद्रा उस समय कुछ ग्लान हो गयी
 है। मैं अभी उसकी ओर कुछ और देर तक शायद देखता रहता, परन्तु
 वह धूमकर वातायन के पास जाकर खड़ी हो गई और बाहर का दृश्य
 देखने लगी। विषय बदलने की दृष्टि से मैंने पूछा “आज तो
 जौहरीजी को पथ्य दिया गया है न?”

वह बोली “पथ्य देकर ही मैं यहाँ आयी थी।”

अब तक उसका सिर साडी से पूर्ववत् आवृत था, पर अब साड़ी
 पुनः कन्वे से आ लगी। केवल यह जानने की इच्छा से कि वह बाहर
 देख क्या रही है, मैं उसके पास थोड़ा अन्तर देकर खड़ा हो ही रहा
 था कि तुरन्त धूमकर वह मेरे दायें ओर हो गयी और एकदम से सीधा
 प्रश्न कर बैठी “अच्छा विहारी बाबू, आप तो मुझे सदा के लिए भूल
ही चुके थे। उस दिन मैंने ही आपको उस घटना का स्मरण दिलाकर
पुनः आप से यह निकटता स्थापित कर ली।”

बात कहते-कहते उसका कण्ठ भर आया।

मैंने कह दिया “हाँ, इसमें तो दूसरा मत हो ही नहीं सकता। पर
 यहाँ हम क्यों यह भूल जायें कि आज भी हम दूर ही दूर खड़े हैं।
 निकटतम होने की सम्भावना आज भी तो नहीं है। मैं तो बल्कि कहने

‘ही वाला था कि अब मुझे विदा होने की अनुमति दें, तो अच्छा हो ।’

तत्काल उसकी आँखी से टप् टप् अश्रु झरने लगे । रूमाल से पोछते हुए बोली “अगर मैं ऐसा जानती...”

उस समय वह और आगे कुछ कह नहीं सकी ।

* * *

दूसरे दिन सायंकाल की बात है । हम लोग जौहरीजी के कमरे में बैठे हुए चाय पी रहे थे । अन्य अवसरों की अपेक्षा आजकी बैठक काफी गरम थी । इसका एक कारण यह भी था कि दोपहर को ही दौ नौकरों के साथ रम्भा आ गयी थी । वह वय में उर्वशी से कुछ अधिक है । शरीर से भी कुछ अधिक मासल । वर्ण श्वेत गुलाब का-सा । नयनों में धना काजल आज रक्खा था । यों भी उसके नयन असाधारण रूप से बड़े हैं । कानों में लटकते भूमरों के स्थान पर सफेद मोतियों से जड़ी तरकियाँ । भाल पर लाल टिकुली सदा लगाये रहती है । परिधान रंगीन न होकर श्वेत रहता है । बातें करने की अपेक्षा सुनती अधिक है । उर्वशी ने जब मेरा परिचय कराया, तो हाथ जोड़कर बोली “आप सब तरह से अपने बन्धु हैं । ऐसे अवसर पर आप न आ जाते, तो हम लोगों के सुहाग की रक्षा कैसे होती !” मैंने देखा, उर्वशी के भीतर जिस स्थान पर निरन्तर द्रव्य छिपा बैठा रहता है, इसमें वहाँ एक अदृष्ट निष्ठा का निवास है । जो कुछ भी इसे प्राप्त है उसको यह पूर्ण मानती है । कमती-बढती या पूरे-अधूरे का वहाँ जैसे कोई प्रश्न ही नहीं है । अभाव के स्थान को संतोष और वृत्ति ने अधिकृत कर रखा है । उसको इस रूप में देख कर मेरे भीतर श्रद्धा उत्पन्न हो आयी ।

मैंने उत्तर में कह दिया “कृतज्ञता के इतने बड़े दम्भ का पात्र मैं नहीं हूँ । रक्षा की है चौधरीजी की अपनी जीवनी शक्ति ने । हम लोग तो उसके रास्ते चलते एक पथिक की भाँति अपनाये हुए साधन हैं । माना कि साधनों के अभाव में मनुष्य अंसर्हाय हो जाता है, किन्तु फिर समाज और है किस दिन के लिये ?”

जौहरीजी मेरी ओर देखकर मुसकराने लगे। अन्तर का द्वार-सा खोलते हुए बोले “खूब ! एक मित्र तो ऐसा मिला, जो बात-बात में ईश्वर की दुहाई नहीं देता। मनुष्य के सारे प्रयत्न, साहस और हौंसले को ये लोग पहले एक जगह गिरवी रख देते हैं, उसके बाद मुंह खोलते हैं। मैं तो इनसे ऊत्र गया हूँ।”

कल दोपहर को जब से चन्दा के टपकते आँसू देखे हैं, तब से भीतर-ही-भीतर एक जहर-सा भर गया है। बारंबार धूम फिरकर एक ही बात अन्तःकरण से फूट पड़ना चाहती है। यह धर्म क्या चीज है जी ? क्या यह इसलिये है कि मनुष्य अपनी स्वतंत्र इच्छाओं का गला घोटकर जिये ?

अतएव जौहरीजी की बात मुझे अत्यंत प्रिय मालूम हुई, यद्यपि मैं यह मानता हूँ कि उनका जीवन प्रतिक्रियाओं से भरा हुआ है।

कुछ स्थिर होकर रम्मा के कन्वे से लगकर चन्दा बोली “चलो तुम्हारे मन का एक आदमी तो हमारे वर्ग में मिला। पर हम तो अचला ठहरीं। न हमारे संस्कार ऐसे हैं, न हमारी सीमाएँ ऐसी कि हम जीवन को उछालकर चल सकें।”

संभव था कि चन्दा इस सिलसिले में आगे भी कुछ कहती, किन्तु उसी क्षण उठती हुई रम्मा बोल उठी “आप से भेंट खूब हुई माई जी। अभी आप कुछ दिन रहेंगे ही। फिर बातें होंगी।”

“कहाँ ? कल ही आप जाने की अनुमति माँग रहे थे। अच्छा हुआ जो तुम आ गयीं। अब अपनी बहिन की अनुमति पाये बिना तो जा नहीं सकते।” कहती हुई चन्दा बजाय मेरी ओर देखने के जौहरीजी की ओर देखने लगी।

तब जैसे अधिकार और अहंकार के स्वर में जौहरीजी बोले “जी, अभी परसों आप से परिचय हुआ है और आज ही आप चले जाना चाहते हैं। और इजाजत माँग रहे हैं उनसे, जो धड़ी-दो-धड़ी की बात-चीत के बाद अपने बनाव-शुद्धार की ताज़गी के लिये मैदान छोड़कर भाग खड़ी

हुआ करनी हैं। अभी मेरी और आपकी बातें तो हुई ही नहीं। इतमीनान से बैठने का भी मौका नहीं मिला। अभी आपको कम-अज-कम तीन हफ्ते और रहना है। चाहे इस कान से सुनिये, चाहे उस कान से।... आपको विक्टो की एक दर्जन बोटलें मंगवा देना रम्भा रानी। समझती हों कि नहीं? अच्छा, मैं अब जरा आराम करूँगा भाईजान।”

चन्दा खिलखिलाती हुई हँसने लगी। दरवाजे से गुजरती हुई जब वह मेरे आगे चल रही थी, एक बार बीच में ठिठुकर बोली “अभी इतमीनान से बैठने का मौका तो आया ही नहीं। इस बात का क्या अर्थ हुआ, सो जानते हैं?”

मन में आया कि पूछ लूँ - “अर्थ लगाते समय पुरातन संस्कारों की दुहाई तो न दोगी?” किन्तु फिर यही सोचकर इस बात को टोल गया कि जाने भी दो। अपने को इतना सस्ता न बनाओ!

आज रात को मैंने फिर वंशी बजाई। कई दिनों से न तन्वित में उत्साह था, न वैसा वातावरण। आज चन्दा ने भी याद दिलाई थी। कहा था “यह वंशी बेचारी क्या कहती होगी!” मेरे मुँह पर आते-आते रह गया “जो सपनों में चन्दा देखा करती है।” उसने फिर पूछा “बोले नहीं बिहारी बाबू।” मैंने कहा “जाने भी दो। वह कुछ नहीं कहती। कहेंगी क्या? मनुष्य जब अपनी बात कहते डरता है, अपना हृदय खोलते संकुचित होता है और रात दिन अपने नाश के ही खेल खेलते रहने में वर्म और आदर्शों की रक्षा मानता है, जो चेतन प्राणी है, तब वंशी बेचारी क्या करे। वह तो फिर भी जड-पदार्थ ठहरी।”

दृष्टि में अन्तर पड गया। भृकुटियों पर तनाव आ गया। कपोलों पर लाली दौड़ गयी, निचला होंठ हिल उठा, मुँह खिडकी के बाहरी दृश्य की ओर से हटकर एकदम से सामने आ गया। कुछ खिंचाव-सा शरीर भर में व्याप्त हो गया। एक ऐंठन-सी झलक पड़ी। बोली “क्या मतलब?”

मैंने धैर्यपूर्वक कहा “बैठो तो बतलाऊँ, क्या मतलब है।

त्रचपन की एक घटना का स्मरण हो आया है।”

वह सामने बैठ गयी।

मैंने कहना शुरू किया “मैं उन दिनों गाँव में रहता था। घर में माता, पिता बहन के अतिरिक्त बड़े भाई भी थे। हम लोगों का एक कच्चा घर था। दरवाजे पर दो बैलों की जोड़ी। एक नीला बैल उसमें बड़ा तेज था, सुन्दर भी। डील-डौल में काफी ऊँचा और तगडा; पर सींग बहुत छोटे। चाल में जैसा तेज, प्रकृति में वैसा ही उग्र। एक बार नौकर ने दोनों के आगे दाना छोड़ने में जरा सी भूल कर दी। पहले उसने दूसरे बैल के आगे दाना छोड़ दिया। पर उसके आगे घर के भीतर से दाना लाकर छोड़ने में उससे कुछ देर हो गई। उसके बाद जब वह उसके आगे दाना छोड़ने को आया तो उसने एक अद्भुत दृश्य देखा। एक ओर वह नीला बैल दूसरे बैल की जगह डटा हुआ उसके आगे का दाना साफ कर रहा था, दूसरी ओर उसी ढेर में खून छितराया हुआ था। ध्यान से देखने पर पता चला कि उसने अपनी वह रस्सी तोड़ डाली है, जिसमें वह बँधा हुआ था, जो उसके नथुनों के भीतर से होकर गर्दन की ओर जाती थी। भूसे और दाने के उस ढेर पर उसके नथुनों से अब भी खून टपक रहा था। उसने यह भी देखा कि रस्सी तोड़ने में उसके नथुनों के भीतर घाव हो गया है।

“बड़े भैया उस समय जीवित थे। वे उस बैल को बड़ा प्यार करते थे। उन्होंने जब यह हाल सुना तो वे तुरन्त उसके पास आये। उसकी पीठ ठोकी। गर्दन को हाथों से सहलाया और उसका मत्था चूम लिया। नौकर को बुलाकर डाँटते हुए बोले “अगर तुम मेरे इन दोनों हाथों के भावों (सेंटीमेंट्स) की इज्जत नहीं कर सकते, तो तुम आदमी नहीं हो और अधिक मैं तुमको इस समय कुछ नहीं कहना चाहता।”

मैं उस समय वहाँ उपस्थित था। और मैंने स्पष्ट देखा था, उनकी आँखों में अश्रु भर आये थे।

सुनकर चन्दा स्तब्ध हो उठी। मैं चुप हो गया। दो मिनट बाद मैंने मूकता भंग करते हुए कहा- “मतलब यह कि आज हमारे समाज में ऐसे कितने व्यक्ति हैं, जो अपना अधिकार स्थापित करने में उब बैल की भी समता कर सकें, जो विवेक में सर्वथा हीन कोटि का था।

मतलब यह कि जो व्यक्ति अपने जीवन से असन्तुष्ट होने पर भी दम घोट-घोट कर रहता है, विद्रोह नहीं करता, वह उस बैल से भी गथा-गुजरा है!” मतलब यह कि..।”

मैं अभी और भी कुछ कहने जा रहा था कि चन्दा ने कानों पर हाथ रखकर कहा “वस कीजिये विहारी बाबू; इसके आगे कुछ मत कहिये। कहने की जरूरत नहीं।”

‡

‡

‡

दूसरे दिन की बात है। मैं जौहरीजी के साथ चाय पी रहा था। आज हमारी गोष्ठी में चन्दा नहीं थी। प्रातःकाल से ही उससे भेंट नहीं हुई थी। पूछने पर मालूम हुआ था, कुछ तनियत खराब है, शैया से उठी नहीं। रम्मा से नया परिचय हुआ था। पर वह बात कम करती थी। जौहरीजी आज कुछ और स्वस्थ थे। उन्हीं से देर तक बातें होती रहीं। धुमा-फिराकर बारम्बार इसी विषय को समझाना चाहते थे कि उन्होंने ये तीन वीवियाँ क्यों रख छोड़ी हैं। मैं इस सम्बन्ध में आलोचना करना नहीं चाहता था। मुझे अब विदा लेनी थी। चलते-चलाते किसी तरह की कटुता मैं अपने बीच उत्पन्न नहीं करना चाहता था। संयोग से रम्मा ने एक बात कह दी। वह बोली “मुझको तो आप देख ही रहे हैं। मुझे न बड़ी बहू से कोई शिकायत है, न छोटी से। बल्कि छोटी के बिना तो मेरा जीवन ही सूना हो जाता।”

इस बात का कुछ उत्तर न देकर मैं चुप ही रहा। चुप तो रहा, किन्तु बात एकाङ्गीपन को लेकर किञ्चित् हास मेरे मुख पर आ ही गया। जौहरीजी ने इसको लक्ष किया। तपाक से बोले “वको मत, सब समझता हूँ। यह सरासर चापलूसी है, जिससे मैं नफरत करता हूँ। असल बात कुछ

और है। मैं यह स्वीकार करता हूँ कि इन लोगों में कभी-कभी घोर कलह भी हुआ है। साथ ही मैं यह भी क्यों न कह दूँ कि यदि ये परस्पर, सद्भाव ही रखती हैं, तो भी यह अपवाद है। साधारणतः ऐसा नहीं होता। खैर, इस विषय को यहीं छोड़ दीजिये। मैं मानता हूँ कि समाज की दृष्टि में मैं किसी प्रकार निम्नपराध नहीं ठहर सकता। लेकिन मैं दूसरा उदाहरण आपके सामने रखता हूँ। मेरे एक मित्र हैं। पहले एक हाई स्कूल में हेडमास्टर थे, अब स्कूल इंटरकालेज हो गया है और वे उसमें प्रिंसिपल हैं। नाम जानकर क्या कीजियेगा ? कल्पना कीजिये, उनका नाम श्रीकृष्ण है। उनका विवाह हुए चारह वर्ष हो गये। दो-तीन संतानें भी हैं। बड़ा लड़का नौ वर्ष का है और स्कूल में पढ़ रहा है। छः और चार वर्ष की दो लड़कियाँ और हैं। पत्नी और उन बच्चों को त्यागकर अभी दो महीने पूर्व उन्होंने एक कश्मीरी युवती के साथ विवाह कर लिया है। बोलिये आप क्या कहते हैं ? उनको जाति से बाहर कर दीजियेगा ? जाति में रहकर ही क्या मिल जाता ? जाति उनके लिए क्या करती है ? मैं तो समझता, हूँ कि स्वतंत्र विचार

और इच्छाशक्ति रखनेवाले व्यक्तियों की एक अलग जाति होती है। और मैं भी उसी जाति का हूँ। समाज के नियमों का दम्भ मैं खूब जानता हूँ। अगर मैं केवल एक मेनका के साथ विवाह करने के बाद भी इसी रम्भा को प्रेमिका के रूप में रखता, तो समाज की दृष्टि में क्या अपराध करता ? फिर मेरी अपनी एक अलग स्थिति भी तो है। मैं सोच-समझकर चलने का आदी ही कभी नहीं रहा। पैर जिघर पड़ जायँ, उसी ओर मेरा पथ रहा है। प्रिंसिपल साहब पर जिम्मेदारी इस बात की है कि वे बच्चों के भरण-पोषण का खर्च देते रहें। सो उन्हें देना ही पड़ेगा। इसके बाद कुछ नहीं। जीवन में जब तक रस है, आकर्षण और तृप्ति है, तभी तक उसके साथ हम अपना सम्बन्ध मानते हैं। उसके बाद सब बेमानी है।”

रम्भा इस पर त्रिगड उठी। बोली “यह सरासर बेईमानी है।” मनुष्य का यदि यही रूप मान्य हो, तो वह जानवरों की कोटि में चला

जायगा। मैं इसका कभी समर्थन नहीं कर सकती”

इसी समय द्वार का पर्दा हिला और चन्दा सामने आ पहुँची। दृष्टि पड़ते ही मैंने लज किया, आँखों पर लाली छापी हुई है। मुख पर उल्लास के स्थान पर गम्भीरता की छाप है। ऐसा जान पड़ा, मानों कई दिनों की बीमारी के बाद उठी है। एक बार यह भी सोचा कि हो-न-हो, चन्दा आज रात भर सोई नहीं है। भीतर-ही-भीतर जैसे रोती रही है। जल के बिना जैसे मछली तड़पती है, इसकी रात भी पलंग पर व्याकुल हो-होकर करवटें बदलते, रोते-कलपते बीती है।

इसी समय रम्भा ने पूछा दिया “कैसी तन्वीयत है?” और कथन के साथ ही वदन पर हाथ रख दिया।

ऊपर से अन्दर की स्वस्थता का भाव प्रकट करने की इच्छा से चन्दा के अधर थोड़े खिलने को हुए, किन्तु फिर आप ही रुक गये। बात टालती हुई-सी एक बार भृकुटियों पर बल देकर बोली “तन्वीयत को क्या होना है! रात को नींद ज़रा देर से आयी। इसीलिये...।”

रम्भा और चन्दा की बात से जौहरीजी के कथन के ताव पर कोई प्रभाव नहीं पड़ा। वे बिना रुके अपनी बात कहते ही गये। हाँ, बीच में एक बार ज़रा-सा चन्दा की ओर देख-भर लिया।

“समर्थन की परवाह करके मैं बात नहीं करता। जानवरों की कोटि में ज़िन्दगी की जो ताजगी है, मैं उसे मनुष्य के लिये आवश्यक मानता हूँ। मनुष्य का कोई गुण जानवरों से मिल जाता है, यह कह देने से ही न मनुष्य जानवर हो जायगा न जानवरों में इस गुण की अधिकता होने के कारण वह गुण ही अवगुण।”

रम्भा बोली “तुम्हारे पास एक ही राग है भोग। तुम नहीं जानते, त्याग भी कोई चीज है। मैं तो त्याग में भी एक वृत्ति देखती हूँ। तुम नहीं देख सकते, न देखो। मैं देखती हूँ।”

जौहरीजी मुसकराने लगे। बोले “यह तुम्हारा निजी स्वर नहीं है। इसके अन्दर तुम्हारे संस्कार बोल रहे हैं।”

“तुम निजत्व को सस्कारों से परे देखते हो” रम्भा बोली “मैं नहीं देखती ।...लेकिन हमारे त्रिहारी भाई तो कुछ बोल ही नहीं रहे हैं । केवल तमाशा देख रहे हैं ।” बात पूरी करती हुई इस बार वह भी मुसकराने लगी ।

जौहरीजी बोले “हाँ भई, यह क्या बात है ? आप क्यों चुप हैं ?”

मैं कुछ कहने जा ही रहा था कि चन्दा बोल उठी “वे इस समय दूसरे लोक में हैं । पर की याद हो आयी है । आप लोग उन्हें जाने ही नहीं देते ।”

अब रम्भा से न रहा गया । बोली “यह तुम्हारा मेरे साथ अन्याय है बहुरानी । मैं इन्हें अभी दस दिन तो जाने न दूँगी ।”

मुझको भी एक धक्का लगा । स्पष्ट जान पड़ा कि चन्दा मुझे विदा करना चाहती है । तब भीतर-ही-भीतर संचित हुई सारी मिठास एक कड़वाहट के रूप में परिणत हो गयी । सोचने को विवश हो गया कि सब कोरी बनावट थी । काम निकल जाने के बाद संसार में ऐसा ही होता भी है । चन्दा विश्व की इस रचना का अपवाद नहीं है । कभी-कभी भीतर जो एक सात्विक भावना उभर उठती थी कि क्यों अपने को इस तरह गिराया जाय, उसको बल-सा मिला । फलतः मैं सौलह आना आदर्शवादी बन गया । शान्त गम्भीर भावना से मैंने कह दिया “नहीं, अब और रुकना मेरे लिए सम्भव नहीं है । आज ही सायंकाल की ट्रेन से जाऊँगा । पर जो विषय इस समय यहाँ विवाद के रूप में उपस्थित है, उसके प्रति अपनी सम्मति भी आप से प्रकट कर देना चाहता हूँ । आज बहुविवाह और विवाह-विच्छेद को लेकर हमारे देश में जो घटनाएँ हो रही हैं; वे वास्तव में उस जड़ता के विरोध में हैं, जिससे आज हम सब बुरी तरह बंधे बलिक जकड़े हुए हैं । विवाह की आधुनिक परिपाटी ने हमारे जीवन को निर्जीव कर रक्खा है । ज़मा कीजियेगा, मैं इस विषय की समीक्षा वैज्ञानिक दृष्टि से करना चाहूँगा ! अगर हम यह जान लें कि पुरुष और नारी का सम्बन्ध जितना

मानसिक है, शारीरिक उससे किसी प्रकार कम नहीं है, तो इस विद्रोह में हमें पीड़ित मानवता की चीत्कार और जागरण के ही चिह्न मिलेंगे। दो में से कोई भी एक जब दूसरे को तृप्ति नहीं दे पाता, तभी वह उसके लिए असंतोष और अतृप्ति का कारण बनता है। और अतृप्ति देकर भी जो सस्कृति मनुष्य को कोरे त्याग का उपदेश देती है, वह आधारहीन, दुर्बल और अन्दर से खोलली है। जब मनुष्य उसका निर्वाह नहीं कर पाता, तभी वह साथी के प्रति अविश्वास का पात्र बनने को विवश होता है।

रम्भा इसी क्षण बोल उठी “परन्तु आपने मानसिक तृप्ति की बात भी तो साथ-ही-साथ कही थी। मैं उसी को आध्यात्मिक मानती हूँ।

मैंने कहा “हाँ, वह मानसिक तृप्ति भी आकर्षणों से होती है। उसका सम्बन्ध सौन्दर्य-भोग के साथ है। ऐसा भी होता है कि कोई नारी किसी पर-पुरुष के गुणों पर ही मुग्ध होकर कभी उसका सान्निध्य मात्र चाहती हो, केवल उसकी संगति। पर आज की विवाह-प्रथा की सर्वस्व स्वाहामयी परिपाटी ने इसको भी दुर्लभ कर दिया है। ऐसा भी होता है कि एक सेकल शरीर से ही किसी प्रकार हीन, असाधारण या अति साधारण होकर विरोधी सेक्स के अयोग्य बन गया हो। ऐसी दशा में दूसरे को अपना साथी चुन लेना उसका एक स्वाभाविक मानवीघर्म हो जाता है। पर आज की विवाह-रीति ने उसको भी कलुष का रूप दे रखा है। जिस समय विवाह-प्रथा का आविष्कार समाज की एक अनिवार्य आवश्यकता की पूर्ति का कारण बना, उस समय का समाज एक तो आज के समाज से नितान्त भिन्न था, दूसरे उस समय उस विवाह-प्रथा में भी ऐसे प्रतिबन्ध न थे। आज के इन प्रतिबन्धों ने ही इस विद्रोह की सृष्टि की है। इसलिए जबतक समाज का यह संगठन ध्वस्त नहीं होता तबतक आदर्श विवाह-सम्बन्धों की कल्पना करना केवल स्वप्न देखना है।”

रम्भा से न रहा गया। वह बोली “रामा कीजियेगा, यह सोलह आना वस्तुवादी दृष्टिकोण है।”

मैंने देखा, उस समय चन्दा का मुख बात-की-बात में उज्ज्वल हो उठा। एक बार उसके अधरों में कम्पन भी हुआ। क्षणभर के लिये एक लक्षु विकसित-हास भी उस पर झलक पड़ा। परन्तु फिर क्षणभर के बाद ही उसपर गम्भीरता की गहरी छाया स्पष्ट देख पड़ने लगी।

कुछ ठहरकर जौहरीजी बोले “मैं भी इसी वर्ग का हूँ विहारी बाबू। मुझ को आप दूर न समझियेगा।”

बैठक यहीं विसर्जित हो गयी और जौहरीजी के साथ यह हमारी अंतिम बैठक थी। सायंकाल की ट्रेन से मैंने फिर आगरा आकर गोपालदादा का साथ पकड़ा। चलते समय जौहरीजी बोले “मैं आपको रोक नहीं सकता; क्योंकि मैं स्वयं इसी प्रकृति का हूँ। किन्तु हम लोग फिर मिलेंगे, यह निश्चित है। आपकी कृपा का मुझे सदा स्मरण रहेगा। आपकी भेंट और मित्रता से मैं गौरव का अनुभव करूँगा।”

रम्भा मुझे स्टेशन तक भेजने आयी थी। बार-बार कहती थी “अब की बार बहन जी को भी जरूर साथ लाइयेगा! किसी तरह का संकोच न कीजियेगा।” जबरदस्ती ढेर-के-ढेर फल डोलची में रखवा दिये। चन्दा के लिये कई बार कहा “बहुरानी को आपका जाना-बहुत अखर गया। जीवन में कई बार ऐसे मौके आये हैं, जब पहले उसी ने मेरा विरोध किया, परन्तु बाद में फिर उसी को सबसे अधिक दुःख हुआ। मैं जानती हूँ, आपको इतना जल्दी भेजने में उसी का आग्रह है, उसी का अन्तर्द्वन्द्व।”

रम्भा उस समय क्या कह रही थी, यह अच्छी तरह समझ में आ रहा था। पर यह आत्म-प्रवञ्चना है। जीवन का क्षय इसी तरह होता है। जब ट्रेन चलने लगी, तो रम्भा की आँखें छलछलना आरंभ।

चन्दा ने घर से ही विदा दी। एकान्त में वह मुझसे नहीं मिली। विदा के क्षण उसने गोस्वामी तुलसीदास की एक चौपाई सुना दी “मिलत एक दारुण दुख देहीं विष्णुदत्त एक प्राण हर लेहीं।” यों वह उस समय परम प्रसन्न देख पड़ती थी। मैं मन-ही-मन

उसके विषय में बहुत दिनों तक यही सोचता रहा कि उसने उस समय अद्वैत संयम का परिचय दिया। मैं उससे ऐसी आशा नहीं करता था। मैं नहीं जानता था, वह ऐसी दृढचरित्र रमणी है। मैं तो उसके लिए कुछ और ही सोचता था कुछ और ही।

आगरा आकर जत्र मैं गोपाल दादा के साथ आ मिला, तो कई दिनों तक मेरी स्थिति जलहीन-मछली की-सी हो गई थी। गोपाल दादा ने मुझसे सारा हाल-चाल जानना चाहा। पर मैं सब गोल कर गया। सदा मैंने यही उत्तर दिया “आत्मीय लोग हैं और अच्छी तरह हैं। कोई खास बात नहीं है।”

इस यात्रा ने मुझे जड़ बना दिया है। जितना आनन्दित हुआ उससे कहीं अधिक दुःखी जितनी मिठास इसने मुझे दी, उससे कहीं अधिक कड़वा। जीवन में एक ऐसी उदासीनता छाकर रह गई है कि सारा विश्व विलकुल-व्यर्थ जान पड़ता है। किसी काम में जी नहीं लग रहा है। मकान, दरवाजा, गली, सड़क, शहर, इन्ट-मित्र, परिचय और आत्मीयता कहीं कुछ अर्थ नहीं रखती जान पड़ता है, विश्व-मानवता के नाते एक महाशून्य है। एक छोर से दूसरे छोर तक सन्नाटा-सा छाया है। धरों और वस्तियों के स्थान पर समाधियाँ बनी हैं। केवल कुत्ते और सियारों के स्वर सुनाई पड़ते हैं। केवल सर्पों की लपलपाती जिह्वाएँ और हिसक जन्तुओं की नाना भयावनी चोटएँ मैं देख रहा हूँ।

परन्तु आज श्री-श्री चन्दा का यह तार मुझे मिला है

“जौहरीजी एक अभिनेत्री के साथ कश्मीर की सैर को गये हैं। तुम और जू चले आओ, अगर मुझे जीवित रखना चाहते हो।”

उर्वशी

C/O हिमालय होटल, मसूरी”

अब ?

घटना-पत्र

[१]

फ्रांटियर-मेल ट्रेन-हवा से बातें करती हुई चली जा रही थी। कैलाशनाथ इंटर-क्लास के एक डब्बे में बैठा हुआ था। जिस बेंच पर वह बैठा हुआ था, वह खिड़की की ओर थी। उसका सिर डब्बे के एक छोर के तलते से छूता हुआ था। बिस्तरा पूरी बेंच पर फैला हुआ था। उसके बाद उस बेंच पर केवल एक यात्री सिकुड़ा बैठा था। दूसरी बेंच पर, जो उसके ठीक सामने थी, एक युवती बैठी हुई थी। मंदिर यौवन की आभा उसके अंग-अंग से फूटी पड़ती थी। सावन के मेघ जैसे गरज-गरजकर बरसते हैं उसका सौंदर्य भी उसी भांति गरजता-सा हुआ दिखलाई पड़ता था।

कैलाशनाथ में गम्भीरता छू भी न गई थी। हृदय-सरिता के साथ इठला-इठलाकर तैरना उसका नित्य का अभ्यास था। अपने भीतर कुछ सचिंत करके रखना उसने सीखा ही न था। संसार को मानवी प्रयोगों और अनुभवों का एक क्रीड़ा-क्षेत्र भर वह मानता था।

बड़ी देर तक कैलाश उस रमणी की सुगठित देह-राशि तथा आकर्षक वेश-विन्यास को देख-देखकर उसके नयन-कटोरों में भरे हलाहल को

पीता रहा। अन्त में जब उसका जी न माना, तो वह उस रमणी से यह कह ही बैठा “शायद आप अकेली ही चल रही हैं।”

उसने मृदुल स्वर से कहा “जी, आप ठीक सोच रहे हैं।”

ऐसा मोहक रूप और फिर इतना कोमल स्वर ! कैलाश स्तंभित हो उठा। पर दो मिनट तक ही वह स्थिर रहा, फिर उसने पूछा “कहाँ जाना है आपको ?”

“जी; मुझे तो लाहौर जाना है।” उस पंजाबी रमणी ने उत्तर दिया।

“लाहौर मुझे भी जाना है। मैंने आपको कहीं देखा भी है; पर याद नहीं आ रहा है, कहाँ देखा है।” कहता हुआ कैलाश जान-बूझकर बाँतें बढ़ाने लगा। वह यह समझकर मन-ही-मन बहुत प्रसन्न हो रहा था कि किसी नवयुवती से परिचय और घनिष्टता सम्पादित कर लेना मेरे लिए कितना सरल है ! तल्कि उसका यह कौशल उसके लिए धीरे-धीरे एक अहंकार बन गया था।

अपनी अनंगलता सी देह-राशि के रोम-रोम को किंचित उन्मीलन देकर उस आलुलायित-कुंतला रमणी ने बाईं ओर की साड़ी के छोर का नीचे की ओर जरा-सा खिसक जाने दिया।

अपने रेशमी कुर्ते के ऊपर वालोछपहंलू सोने के बटन को खोलकर कैलाश खिड़की की ओर झुककर कुछ देखने-सा लगा।

तब उस रमणी ने कह दिया “मुमकिन है, कहीं देखा हो।”

“आपका दौलतखाना ?” कैलाश ने उस रमणी की ओर देखकर पूछा।

“मेरा गरीबखाना आगरे में है।” उस रमणी ने कहा।

जरा-सा पुलकभाव दिखलाकर कैलाश बोला “वही तो मैं सोच रहा था। आगरे में मैं बहुत दिनों तक रहा हूँ। लाला यमुनाप्रसाद का नाम तो आपने सुना ही होगा, शहर के नामी रईसों में-से हैं। उनके यहाँ मेरे भाई की समुदाय है।”

कैलाश यह कहते हुए जरा भी नहीं झिझका। इस बात को वह ऐसे सपाटे से कह गया, जैसे वह उस समुराल से अभी-अभी लौटा हो। और उधर वह रमणी भी जरा-सा मुस्कराने लगी।

कैलाश बोल उठा “क्या आप समझती हैं, मैं आपसे यह बात यों ही बनाकर कह रहा हूँ ?”

अब तो उस रमणी के दाढ़िम-दरान झलक पडे। त्रिहंसते हुये वह कहने लगी “मैं भला ऐसा क्यों समझूंगी ! आप ही फिजूल राक डालने वाली बात कह रहे हैं।”

कुछ देर के बाद कैलाश प्रसंग बदलते हुए बोला “भाफ कीजियेगा आपका नाम ?”

रमणी ने अपनी देह को जरा लहराते हुए, कुछ सिकुड़कर, कुछ शरमाकर उत्तर दिया “जी, मेरा नाम तो संध्या है।”

सुग्ध होकर कैलाश मन-ही-मन कह उठा— “वाह ! तुम्हारा नाम भी कैसा सुन्दर है ! बिलकुल तुम्हारी छवि के अनुरूप ही है।” फिर कुछ भोलापन दिखलाकर बोला “मैं लाहौर जा रहा हूँ। मेरा यह सफर लाहौर के लिये पहला है। मैंने लाहौर का बड़ा नाम सुना है। कहीं ठहरूँगा, कुछ तै नहीं। नावाकफ होने के कारण, यहीं जरा दिक्कत है।... धर्मशाले तो वहाँ होंगे ही ?”

संध्या बोली “जी, धर्मशाले तो खैर हैं ही; पर अगर मेरे यहाँ ठहरने में कोई ऋजु न समझे, तो मैं ही आपकी खिदमत के लिए तैयार हूँ।”

कैलाश का रोम-रोम पुलकित हो उठा। वह नाना भौंति की मधुर कल्पनाओं के हिडोलों में भूलने लगा।

[२]

“यह अमर-वृत्ति भी भगवान की अद्भुत सृष्टि का एक सजीव उदाहरण है। परिचय चाहे कुछ ही क्षणों का-क्यों न हो, पर जनाब-

किसी की तबियत को क्या कीजियेगा ? जब वह मञ्चल ही पड़ा, तो फिर किया क्या जाय ! खूब समझ-सोचकर कदम रखनेवाले लोगों को मैं अच्छी तरह जानता हूँ । अजी, ऐसे लोगों को मैं आदमी नहीं मानता । आदमी तो वह है, जो हमेशा तरोताजा रहे । जो उसके मन में आये सो कर उठाये । अकल के बोदे और तबियत के मुर्दा लोग ही ज्यादातर भली-बुरा सोचकर चलते हैं ।” कैलाश के मन में चारन्वार आ रहा था ।

रात हो गई है । लोग इतमीनान के साथ सो रहे हैं । पर कैलाश की आँखों में नींद कहाँ ! चार-चार करवटें बदल रहा है, नींद आती ही नहीं । एक बार संध्या की ओर देखा, तो पता चला कि वह भी आँखें बन्द किये हुए खोटी हुई है । वह एक भीनी रेशमी चादर से अपने को यद्यपि आपाठ-मस्तक ढके हुए हैं, तथापि उसके अलसाए हुए यौवन के प्रशान्त अवयव भी यदा-कदा अपनी उन्मद जागरूकता प्रदर्शित कर ही देते हैं ।

अकस्मात् करवट बदलते हुए संध्या कैलाश की ओर देखकर बोल उठी “अरे ! आप तो जग रहे हैं ! मैं तो समझती थी, आप सोये हुए हैं ।”

कैलाश ने जरा सारमाते हुए कहा “जी, सोने की कोशिश तो करता हूँ, पर नींद भी गजब का ग़रूर रखती है । आप सच मानियेगा, कभी-कभी घंटों इसी तरह कलपते बीत जाते हैं, लेकिन फिर भी जब वह आने को नहीं होती, तो नहीं ही आती है ।”

संध्या बोली “वात यह है कि उसका ताल्लुक दिल से होता है ।”

“वाह ! क्या बात कह दी आपने ! लाख रुपये की बात है । बल्कि लाख रुपये भी आपकी इस बात के सामने कोई चीज़ नहीं हैं । वाकई, दिल की बात दिल ही जान सकता है । जिसके दिल नहीं, वह इन बातों की कीमत भला क्या समझ सकेगा ! लेकिन गुस्ताखी माफ कीजियेगा, आपने इस वक्त मेरे दिल की यह बात कैसे ताड़ ली ?”

संध्या मुसकरा दी और कैलाश की मान्यता है कि प्रमदाओं की एक मुसकान भी भूकम्प से कम विनाशकारी नहीं होती।

संध्या उठ बैठी। वह गम्भीरतापूर्वक कहने लगी “प्रेम कोई मामूली चीज नहीं। इसीलिये हर एक आदमी प्रेम कर भी नहीं सकता। यह वह नशा है कि सर पर चढ के बोलता है। जिन्दगी और मौत, असृत और विष इसके लिये एक-साँ हैं। मुझे उन आदमियों से सख्त नफरत है, जिनके दिल का राज़ कभी खुलता ही नहीं। ऐसे आदमी बड़े खतरनाक होते हैं।”

कैलाश भी अब उठ बैठा था। वह अब बगलें झोंकने लगा। उसकी समझ ही में न आता था कि वह अब क्या कहे। जब उसे और कुछ न सूझ पड़ा, तो वह कहने लगा “जान पड़ता है, आपने मनोविज्ञान का अच्छा अध्ययन किया है। वास्तव में प्रेम के मूल तत्व को स्त्रियाँ ही अपने जीवन में अच्छी तरह से दिखा सकने की अधिकारिणी हैं। ..अच्छा, एक बात मैं आपसे और जानना चाहता हूँ।”

“वह क्या?” संध्या ने पूछा।

“आपकी शादी कहाँ हुई है?”

“जी, मैंने अभी तक शादी नहीं की। शादी करने का मेरा विचार भी नहीं है।” संध्या ने कह तो दिया; पर साथ ही वह यह भी सोचने लगी कि मुझे यह बात इस समय प्रकट नहीं करनी थी।

कैलाश को ऐसा प्रतीत हुआ, जैसे वह इस बात को किसी नीति-विशेष के आधार पर न कहकर अपने व्यक्तिगत जीवन के अनुभव से कह रही है। उसके यह सोचने का एक विशेष कारण यह भी था कि इस कथन के साथ संध्या के मुख पर पीड़ा की स्पष्ट मुद्रा अंकित हो आई थी।

कैलाश बोला “आप तो, जान पड़ता है, पहेली बुझा रही हैं। ज्यों-ज्यों मैं आपके विषय में जानकारी बढ़ाने की ओर बढ़ता जाता हूँ, त्यों-त्यों आप मुझे आश्चर्य-सागर में डुबोने लगती हैं।”

“जनाब, इसमें आश्चर्य की कौन-सी बात है ?” संध्या बोली
 “हज़ारों वर्षों से पुरुष स्त्रियों पर हुकूमत करते आये हैं। स्त्रियों ने पुरुषों की हुकूमत के नीचे पिसकर अपने को मिटा दिया है। स्त्रियों की हज़ारों वर्षों की गुलामी का इतिहास इतना दर्दनाक है कि आजकल के पढ़े-लिखे और सम्य कहलानेवाले लोग उस पर विश्वास तक करने को तैयार नहीं। लेकिन आज जो ज़माना आ रहा है, उसमें स्त्रियाँ पुरुषों की हुकूमत में रह नहीं सकतीं। आज हर एक पढ़ी-लिखी स्त्री के सामने यह सवाल है कि वह शादी क्यों करे।”

अब कैलाश भी विचार में पड़ गया। किंतु उसने कहा “आपके विचार त्रिकुल पश्चिमी सभ्यता के रंग में रंगे हुए हैं। सच पूछिये तो इन विचारों में कुछ भी सार नहीं। जिस प्रकार मनुष्य के लिये स्वास्थ्य की अनिवार्य आवश्यकता है, उसी प्रकार जीवन की पूर्णता के लिये उसे एक स्त्री की भी आवश्यकता अनिवार्य है। स्त्री को पाकर पुरुष मनुष्यत्व के असली मर्म को समझता है। यदि पुरुष को स्त्री के संसर्ग का कतई अवसर न मिले, तो मेरा तो यह पक्का विश्वास है कि वह दीर्घजीवन प्राप्त कर ही नहीं सकता। दाम्पत्य जीवन मनुष्य में अमरत्व की सृष्टि करता है। इसी प्रकार स्त्री के लिये पुरुष भी उतना ही ज़रूरी है, जितना पुरुष के लिये स्त्री। पुरुष को अपना हृदय दिये बिना स्त्री मानव जीवन के अमृत को पा ही नहीं सकती।”

संध्या बोली “परन्तु दुनिया में ऐसे कितने पुरुष हैं, जो स्त्री की इज़्जत करना जानते हैं ?”

कैलाश ने उत्तर दिया “ज़रूर बहुत कम हैं परन्तु इस विषय में मेरा विचार कुछ दूसरा है। मैं तो समझता हूँ कि स्त्री अपने-आप ही अपनी मान-भर्यादा बढ़ाने और घटाने का कारण होती है।”

“किस तरह ?”

“यही समझाना जरा मुश्किल है, क्योंकि यह व्यावहारिक बात है। अगर आप मुझे माफ़ करें, तो मैं कहूँ।”

“जी, शौक से कहिये । ”

“अगर आप मुझसे प्रेम करने लगें, और मुझे इस बात का इतमीनान हो जाय, तो आप मुझे अपना गुलाम बना सकती हैं । मगर शर्त यह है कि प्रेम सचा होना चाहिये । ”

संध्या कुछ देर तक मौन रही । एक कोलाहल सा उसके भीतर उभरने लगा, एक हूक-सी उसके कलेजे से उठने लगी । क्षण भर में उसने कुछ स्थिर करके कहा “क्या आप मुझे अपना पूरा परिचय देंगे ? ”

कैलाश पहले सशंकित हो उठा, पर फिर सँभलकर गंभीरता-पूर्वक बोला “कानपुर में मेरे यहाँ फ़रनीज़र-सप्लाई का काम होता है । मेरे एक बड़े भाई हैं, वही सब काम देखते हैं । उनके दो बच्चे हैं । भाभी हैं, और मैं हूँ । मैं अभी तरफ़ कालेज में पढ़ता था । पर जब ३० ए० में फेल हो गया, तो पढ़ना छोड़ बैठा । ”

संध्या कुछ सोचते हुए मुसकराने लगी ।

कैलाश ने कहा “सच बतलाइयेगा, इस वक्त आप क्या सोच रही हैं ? ”

“पूछकर क्या कीजियेगा ! ? ”

“यों ही । ? ”

“तब मैं उसे न बतलाऊँगी । ”

“और मैं बिना जाने आपको सोने न दूँगा । ”

“इतनी ज़बरदस्ती ! ? ”

“फिर कल क्या, लाचार जो हो गया हूँ । ”

“ऐसी क्या बात है ? ”

“है ”

“आखिर, मैं भी सुनूँ । ”

“अपने दिल से पूछिये । ”

धंटे-भर बाद ।

“अभी आपने जिस बात के साथ एक शर्त पेश की थी, क्या आपको उसकी याद है ?”

“हाँ ।”

“तो क्या आप उसको उसी तरह मुझे समझाने को तैयार हैं ?”

“दिलोजान से ।”

“तो फिर यह भी तयशुदा समझ लिया जाय कि आप लाहोर में मेरे ही यहाँ चल रहे हैं ।” कैलाश ने सिर हिलाकर संध्या की बात का समर्थन कर दिया । एकाएक उसे ऐसा जान पड़ा, जैसे वह सोते-सोते एक मधुर स्वप्न-सा देखकर अभी-अभी सजग हुआ है । बड़ी देर तक वह अपने भावी जीवन के सम्बन्ध में नाना प्रकार की कल्पनायें करता रहा । उस समय वह इतना प्रसन्न था कि न तो चुपचाप लेट सकता था, न स्थिर होकर बैठा रहना ही उसके लिए सम्भव था । वह कभी अपना अटैची खोलकर आइना देखता, कभी कोई उपन्यास उठा लेता । एक बार तो डब्बे की छत से लटकने वाले काँटे ही वह गिन गया । एक बार उसने अपने और संध्या के असबाब की भी संख्या निर्धारित कर ली ।

[३]

रात अधिक बीत जाने के कारण कैलाश का सिर दर्द करने लगा था, पर थोड़ी देर में उसकी आँखों में नींद का भ्रोक आ ही गया । ट्रेन लुधियाने के स्टेशन पर खड़ा हो रही थी । संध्या ने कैलाश के बदन को जरा-सा झकझोरकर कहा “वावू, वावू, होशियारी के साथ रहना, मैं अभी आती हूँ । बड़ी प्यास लगी है, जरा शरबत पी आऊँ ।”

कैलाश उठने का उपक्रम कर बोला “शरबत मैं ले आऊँगा, आप बैठिये न ।”

परन्तु तब तक संध्या डब्बे से उतरकर प्लेटफार्म पर आ गई थी । वह बोली “नहीं, आपको तकलीफ न दूँगी । मैं अभी हाल लौट आती हूँ ।”

संध्या का उसे छूना, उसे हिलाना और फिर बिहँसते हुए परी की भाँति चट से उठकर, एक चमक-दमक के साथ तितली की तरह फुदककर चलना, कैलाश के मानस में हिलोर-सी उठाने लगा। वह सोचने लगा “यह नारी है कि उर्वशी यह जगत है कि स्वप्न-लोक !”

कैलाश प्लेटफार्म की खिड़की की ओर, दृष्टि स्थिर किये बैठा रहा। धीरे-धीरे दस बारह मिनट हो गये, पर संध्या नहीं लौटी। ट्रेन चलने को हुई, तो वह डब्बे से उतरकर इधर-उधर देखने लगा। लेकिन तब तक ट्रेन चल दी। विवश होकर और यह सोचकर कि स्वाधीन रखी ठहरी। रिफ्रेशमेंट रूम में इतमोनान से बैठ गई होगी, वह फिर अपने डब्बे में आ गया। कंभी वह बैठ जाता, कंभी लोट रहता। किसी तरह उसे चैन नहीं मिल रही थी।

ज्यों-ज्यों करके अगला स्टेशन आ गया। ट्रेन खड़ी हुई ही थी कि एक टी० टी० आई० चट आ पहुँचे। सफेदपोश लोगों पर सबसे पहले दृष्टि जाना यों भी स्वभाविक है; फिर वह तो टी० टी० आई० ठहरे। पहला वार कैलाश पर ही हुआ। बोला “टिकट दिखलाइये।”

कैलाश ने टिकट दिखला दिया।

तब टी० टी० आई० ने नीचे रखे हुए ट्रंक की ओर इशारा करते हुए पूछा “यह सामान बुकड है कि नहीं? रसीद दिखलाइये।”

दोनों बेंचों के बीच में वह बड़ा सा ट्रंक रखा हुआ था। वह उसे उठाने और उसका वजन जॉचने का उपक्रम करने लगा। ट्रंक वजनी था, बड़ी मुश्किल से उसका एक कोना उचका सका। तब हैरत में आकर वह बोला “इसमें सोना है या लोहा! बडा वज़नी है। और हाँ, आपने बतलाया नहीं, इसे बुक कराया है या नहीं?”

कैलाश इसका क्या जवाब दे, यही तो वह सोच रहा था; पर फिर उसे यह तै करने में देर न लगी कि यह स्थान जवाब देने में देर करने का नहीं है। उसने कहा “देवी जी यह सब जानती हैं। वे पिछले

स्टेशन पर शरवत पीने को उतरी थीं। तब तक ट्रेन चल दी। रायद किसी दूसरे कंपार्टमेंट में रह गई हैं। आती ही होंगी।’

“अच्छी बात है। उन्हें आ जाने दीजिये।” कहकर वह अन्य लोगों का टिकट देखने लगा।

काफी देर हो गयी थी, परन्तु फिर भी संध्या नहीं आई थी।

टी० टी० आई० ने फिर पूछा ‘क्यों साहब, आपकी देवी जी आई नहीं?’

कैलाश शर्मिन्दा हो उठा। फिर वह बोला “हाँ साहब, नहीं आई।”

“तो फिर इस सामान को यहीं उतरवाकर तुलवाना पड़ेगा। लेकिन आप यह तो बतलाइये, इसमें है क्या?”

रांकाओं में हूना हुआ कैलाश बोला, “यह मैं कैसे कह सकता हूँ! अन्दाज़ से कहिये कह दूँ, कपड़े होंगे या जेवरात।”

“वे देवीजी आपके साथ ही हैं न?”

“जी।”

“आप लोग एक ही जगह जा भोरहे हैं।”

“जी।”

“यह सामान इस वक्त किसके चार्ज में है?”

“भेरे चार्ज में।”

टी० टी० आई० उसी समय दो कुली बुलाकर उस द्रुक को उतरवाने लगा। कैलाश तब तक चित्रलिखित-सा खड़ा रहा। अन्त में विवश होकर वह टी० टी० आई० के साथ चल दिया।

तुलने पर उस द्रुक का वज़न दो मन के ऊपर निकला। कैलाश ने दस दस रुपये के दो नोट निकाल कर उसे दिये। उधर दौ-चार व्यक्ति इकट्ठे देखकर सी० आई० डी० के गेटेशन-इंचार्ज भी तशरीफ ले आये। आपाद-मस्तकैलाश वाघू को देखकर बोले “इसमें है क्या जनाव ?”

कैलाश ने उत्तर दिया "मुझे नहीं मालूम।"

तब तो वह और भी सशंकित हो उठे। टी० टी० आई० ने कहा "यह सब इनकी देवीजी को मालूम है।" वह शरबत पीने की बात कहकर पिछले स्टेशन से इनके डब्बे से चली गई हैं और तब से इनको उनका कुछ भी पता नहीं है।"

सी० आई० डी० इंचार्ज बोले "मामला मशकूक मालूम होता है। लिहाज़ा ताला तोड़कर ट्रक देखना पड़ेगा।"

ट्रेन अभी खड़ी थी। कैलाश अब घटना के इस रूप को सावधानी से समझ रहा था। सामान तुल जाने पर कुछ रुपये ही तो लग रहे हैं, अभी तक यही बात उसके सामने थी। सोचता था, इस भ्रमट से मुक्त होकर फिर वह संध्या को खोजने की चेष्टा करेगा। सम्भव है, वह अपने डब्बे के इधर-उधर मुझे खोज रही हो।

परन्तु ताला तोड़कर जब वह ट्रक खोला गया, तो उससे इतनी बदबू फूट पड़ी कि सभी उपस्थित व्यक्तियों के जेबों में पडे हुए रुमाल उनके नाक और मुँह पर जा पहुँचे। तबक से-सी० आई० डी० इंचार्ज ने कहा "अरे ! यह तो किसी शरबत की लाश है !"

कुछ लोग दो दो कदम पीछे हट गये, परन्तु सी० आई० डी० इंचार्ज ने लपककर बगल से जाकर उसका हाथ पकड़ लिया और कहा "अब आप अपने को हिरासत में समझो।"

[४]

अपने डब्बे से उतरकर तुरन्त संध्या ने शरबत न पिया हो, यह बात नहीं है। उसने शरबत पिया, और खूब संतोष के साथ पिया। परन्तु उस ट्रेन में नहीं, स्टेशन से लगे हुए प्रीमियर होटल में भी नहीं, वरन् सहारनपुर जानेवाली एक दूसरी ट्रेन के सेकंड क्लास के डब्बे में। यह तो निश्चित ही था कि किसी-न-किसी प्रकार उस सारे सामान को छोड़ पाते ही उसे नौ-दो-ग्यारह हो जाना है। परन्तु एक व्यक्ति को प्रेमी

घनाकर फिर उसे फॉस देने का मंशा उसका कतई न था। कुछ व्रत-चित ही ऐसे ढंग से चल पड़ी कि धनिष्ठता बढ़ती ही गई, और एक नया व्यक्ति, जिसने अभी दुनियाँ अच्छी तरह से देख भी न पाई थी, निकटतम पहुँचकर उसके हृदय में स्थान पाता ही चला गया। इसके लिये वह क्या करे ! यह ठीक है कि उसको एक घटना-की चिन्ता से इस समय मुक्ति मिल गई थी। परन्तु इस मुक्ति के साथ-ही-साथ वह-जो एक प्रेमी की जान को संकट में डाल आई है, इसका दुःख और पछतावा भी उसके हृदय में कम न था।

सहारनपुर में संध्या की बड़ी बहिन थी। वह रेलवे के एक इंजीनियर की पत्नी के रूप में वहाँ रहती थी। संध्या ने सोच लिया था कि पहले वह वहीं अपने कुछ दिन व्यतीत करेगी। क्या करेगी, क्या न करेगी, इसका निश्चय करने की अभी ऐसी जल्दी ही क्या है ? झुंझला-झुंझलाकर वह अपने आप से ही उलझ पड़ती थी। इस झुंझलाहट का एक विशेष कारण यह भी था कि धीरे-धीरे सहारनपुर निकट आ रहा था।

पिछले दो दिनों में जो घटना घट चुकी थी, उसके कारण उसका मन अशांत था। उस अस्थिर और चिंताशील मन-को बलात् स्थिर और जागरूक रखने के लिए भीतर-बाहर से अपने को कैसा कसकर रखना है; यह सोचकर वह कभी-कभी एकाएक चकित-स्तंभित हो उठती थी। उसके जीवन में ऐसा संयोग ही काहे को कभी आया था ! इन दो दिनों में अपने को वह बहुत दुर्बल पारही थी और इसलिये जब उसकी बेचैनी कुछ बढ़ने लगती, तभी वह थोड़ी-सी मदिरा पी लेती थी। कैलाश से लगातार वार्तालाप होते रहने में उसे बीच-में एक बार भी मदिरा पीने का अवसर नहीं मिला था। कुछ तो इस कारण और कुछ दो दिनों की चिंता और खाने-पीने तथा सोने के असंयम के कारण यों भी उसके समस्त शरीर में पीड़ा हो रही थी, और सिर तो बहुत ही अधिक दर्द कर रहा था। तिस पर पिछली घटनाओं के नाना प्रकार के चित्र-बारम्बार उसकी कल्पना-दृष्टि के सामने धूमने-लगते थे !

इस समय उसके साथ केवल एक रेशमी चादर थी। उसी को अपने ऊपर डाल कर वह बर्थ पर लेट रही। बड़ी देर तक वह कुछ-न-कुछ सोचती रही। परन्तु अन्त में उसे नींद आ ही गई।

संध्या वेश्या है। परन्तु वैसी पेशेवर वेश्या नहीं, जिसके दर्जनों चाहनेवाले हों। वह स्थिर रूप से कुँवर नृपेन्द्रसिंह की रखैल थी। आगरे में उन्होंने उसकी कोठी बनवा दी थी। जीवन-निर्वाह के लिये उन्होंने अपनी जायदाद का एक चौथाई भाग उसके नाम बय कर दिया था। उसी की आय से संध्या का जीवन शान के साथ व्यतीत हो रहा था।

कुँवर नृपेन्द्रसिंह के एक पुत्र था। जिस समय उन्होंने वह बचनाना लिखा था, उस समय वह नाबालिग था। इधर दो वर्षों से मुकदमा चल रहा था। उनके पुत्र का दावा था कि मेरी जायदाद को बय करने का मेरे पिताजी को कोई अधिकार नहीं है। उन्होंने बिना सोचे-समझे मेरी वह जायदाद संध्या के ज़ाणिक प्रभाव में आकर उसके नाम बय कर दी है। उन्हीं दिनों यह अफवाह भी बहुत सरगरमी के साथ फैल रही थी कि कुँवर साहब अदालत में यह स्वीकार करने-वाले हैं कि उस बचनाने पर उन्होंने नशे की हालत में दस्ताखत किये हैं।

इसके बाद अभी परसों कुँवर साहब संध्या के यहाँ आये थे। रात्रि-भर वे उसके यहाँ ठहरे भी थे, पर सबेरा होने पर वे मृत पाये गये। वे आखिर मर कैसे गये, इसका कुछ पता नहीं चला। संध्या इस घटना से इतनी घबरा गई कि उसको जान पड़ा, मानो कुँवर साहब की मृत्यु की यह घटना उसके जीवन को भी साथ में ले जाने के लिये ही उसकी कोठी में हुई है। निदान, उसके शव को अपने यहाँ से गायब करना ही उसे एकमात्र अवलम्ब देख पड़ा। आज संध्या उसी शव को उस द्रुङ्ग में छोड़ आई है।

सोते-सोते एकाएक संध्या उठ बैठी। प्लेटफार्म की ओर जो उसने देखा, तो सहारनपुर स्टेशन था और ट्रेन खड़ी थी। भट से वह ट्रेन

D

से उतरकर एक ताँगा करके अपनी बहन के यहाँ चल पड़ी। इस समय उसका मुख बहुत उतरा हुआ था, आँखें रक्तवर्ण थीं।

यह सब कुछ था, किन्तु अपने भीतर वह एक साहस का अनुभव कर रही थी। वह सोच रही थी कि मैंने कोई गुनाह नहीं किया। मैं अपनी रक्षा करना जानती हूँ। मेरा रास्ता गलत नहीं हो सकता। मुझमें इतनी अकल है कि मैं अपना भला-बुरा समझ सकूँ। संसार की कोई ताकत मुझे गुनहगार नहीं साबित कर सकती। मैंने सिर्फ अपने को एक जाल से बचाने की कोशिश की है। और मैं इसमें कोई बुराई नहीं देखती। मैं अखीर-अखीर तक कामयाब होकर रहूँगी। कोई मेरा पता पा नहीं सकता, कोई मुझे छू नहीं सकता। कोई यह नहीं कह सकता कि मैं गुनहगार हूँ।”

उसका हृदय धक-धक कर रहा था, लेकिन उसके कदम त्रिलकुला ठीक उठ रहे थे। वह अपने सामने बहुत सावधानी से देख रही थी, किन्तु इधर-उधर देखकर चलने में उसे अपने भीतर एक दुर्बलता का सन्देह होने लगता था। वह मन-ही-मन सोचती थी कि मैं भीरु नहीं हूँ, मैं कठोर-सै-कठोर स्थिति का सामना कर सकती हूँ।

[५]

कुँवर नृपेन्द्रसिंह के शव की शिनाख्त बड़ी मुश्किल से हो सकी। कारण, कैलाश पकड़ा गया लुधियाना में और कुँवर साहब के सम्बन्धियों को इस बात का क्या पता था कि वे अब इस संसार में नहीं हैं ! और शव भी उनका कहाँ-सै-कहाँ जा पहुँचा है !!

ऐसी अवस्था में उनकी ओर से इतनी जल्दी कोई कार्रवाई कैसे हो सकती थी ! कैलाश ने जब बतलाया कि वह रमणी आगरे में अपना निवास-स्थान बतलाती थी, तब आगरे की पुलिस द्वारा यह जाना जा सका कि वह शव कुँवर साहब का है। कैलाश ने अपने बयान में यह भी कहा कि उस रमणी के साथ उस रात से पहले उसकी कतई जान-पहचान

नहीं थी। अपने व्यवसाय के काम से ही वह लाहौर जा रहा था। रास्ते में उसके साथ उसका प्रेम हो गया। उसे यह भी नहीं मालूम हो सका कि वह वेश्या है। बातचीत में जब यह तै हो गया कि वह लाहौर में उसे अपने घर ठहरायेगी, तब उसने यह भी सोच लिया था कि सम्भव है, भविष्य में वह उसे पति के रूप में ही वरण करना स्वीकार कर ले। उसे इस बात का पूरा विश्वास था कि वह उसे धोखा नहीं दे रही है, और अगले स्टेशन पर वह अवश्य आ मिलेगी।

आगरा सेशन-जज की अदालत में इस सनसनीदार मामले की पैरवी देखने के लिए दर्शकों की बड़ी भीड़ रहती थी। संध्या के नाम वारंट था। उसकी कोठी खाली पड़ी थी और उस पर पुलिस का पहरा था। कुँवर साहब के पुत्र राजेन्द्रसिंह के यहाँ उनके सम्बन्धियों के आने-जाने का ताँता बँधा हुआ था। उनकी ओर से पुलिस को हर प्रकार की मदद देने का पूरा प्रबन्ध था। क्या युक्तप्रान्त और क्या पंजाब, दोनो प्रान्तों में संध्या के फोटोग्राफ छुपवाकर भेजे गये थे। कैलाश की ओर से अलग कानपुर के नामी वकील पैरवी कर रहे थे। पोस्ट-मार्टम से यह सिद्ध हो चुका था कि कुँवर साहब को विष दिया गया था। अब सवाल यह था कि विष खिलाया किसके द्वारा गया? पुलिस की ओर से कहा गया था कि मुजरिम का ताल्लुक तवायफ से था, यह वह खुद तसलीम करता है। फर्क महज इतना है कि उसका कहना है कि ताल्लुक उसी रात को हुआ, उसके पहले कभी नहीं हुआ। मगर अदालत के सामने इस बात का कोई सबूत नहीं कि उसका उसके साथ कोई ताल्लुक पहले से नहीं था। ज़ाहिर है कि तवायफ से सुहवत होने की वजह से कुँवर साहब के साथ मुजरिम की दुश्मनी चल रही थी, और इसीलिए उसने तवायफ के साथ मिलकर उन्हें जहर दिलवाया है। उधर कैलाश की ओर से, उसके गवाहों द्वारा यह साबित हो चुका था कि वह पिछले कई वर्षों से कहीं बाहर नहीं गया। चरान्वर वह कानपुर में ही रहा है। ऐसी हालत में आगरा की एक

तवायफ के साथ उसका ताल्लुक होना कभी मुमकिन नहीं।.. ठाकुर राजेन्द्रसिंह का निजी विश्वास भी यही था कि जब इस तवायफ के साथ कैलारा का ताल्लुक होना साबित है, तब मुमकिन है, उसीने उन्हें धोखा देकर शरवत के साथ जहर दिलवा दिया हो। उधर ठाकुर साहब के परिवार पर इस दुर्घटना के कारण, हाकिम की दिली हमदर्दी होना स्वामाविक था। ऐसी दशा में क़रीब-क़रीब यह निश्चय था कि कैलाश बाबू को आजीवन कारागार-वास की सज़ा ज़रूर हो जायगी।

[६]

फैसले का दिन था। अन्य तारीखों की अपेक्षा आज अदालत में भीड़ अधिक थी। सेशनजज महोदय ने तजवीज़ में फ़ोलियो फ़ुल्सकेप-साइज़ के आठ पेजों की बहस के बाद फैसला दिया था। फैसला सुनाने के लिए अमी मिसिल को उन्होंने उठाया ही था कि एकाएक बाहर से हलचल के साथ, एक रमणी का आगमन हुआ। उपस्थित जन-समुदाय ने उसे रास्ता दे दिया। वह एकदम हाकिम के सामने आकर कहने लगी “पेश्तर इसके कि कार्रवाई आगे बढ़े, पहले मेरा बयान ले लिया जाय। मेरा नाम संध्या है।”

बात-क़ी-बात में अदालत में सन्नाटा छा गया। लोग एक दूसरे की ओर देखने लगे। कैलाश का उदासीन मुख प्रफुल्लित हो उठा।

अब पुलिस कास्टेबिल्स उसके पीछे हो गये थे। न्यायाधीश ने इतमीनान के साथ कहा “बहुत देर के बाद आप तशरीफ़ लाईं !”

संध्या के मुँह से निकल गया “किस्मत की बदनसिन्नी !”

वास्तव में इस समय संध्या बहुत गंभीर थी। अपनी वेश-भूषा से वह इस समय एक वेश्या नहीं, ख़त्राख़ी-सी जान पड़ती थी। उसने कहा “मैं अगर ऐसा जानती कि अदालत में एक दिन मुझे जाना ही पड़ेगा, तो इस मामले का न तो यह नतीजा होता, न पुलिस और अदालत को इसे समझने में इस क़दर तवालत और ग़लतफहमी ही होती। लेकिन

दुनियाँ में ऐसी कोई ताकत नहीं, जो होनहार को रोक सके। मैं किसी क्रिस्म का लेखकर देने की गरज से यहाँ नहीं आई हूँ। मेरा मंशा सिर्फ यही है कि अदालत इस मामले की तह तक आप पहुँच जाय और सच्ची बात उससे छिपी न रहे।

“हाँ, मैं होनहार की बात कह रही थी। कौन जानता था कि जो कुँवर साहब अपनी मामूली बातचीत में कह दिया करते थे कि मैं तुम पर जान देने को तैयार हूँ, एक दिन ऐसा भी आयेगा कि वे सचमुच मुझ पर जान ही न्योछावर कर देंगे। मैं यह नहीं कहती कि मैं उनसे प्रेम करती थी। एक तवायफ़, या वह औरत जो आज तक कर्म-से-कर्म तवायफ़ के नाम से मशहूर है प्रेम कर ही क्या सकती है! पर हाँ, उनकी मृत्यु ने अलबत्ता मुझे प्रेम करना सिखला दिया।

“शनिवार? हाँ, शनिवार का ही दिन था। रात को करीब ग्यारह बजे कुँवर साहब मेरी कोठी में आये। इधर तक़रीबन छः महीने से, जब से मेरी जायदाद के सुतर्हिक मुक़दमा चल रहा था, वे मेरे यहाँ नहीं आये थे। पर उस दिन जब वह अपनी इच्छा से मेरे यहाँ आये, तो मुझे बड़ा अचरज हुआ। मैंने बल्कि कहा भी था कि मुझे आपसे ऐसी उम्मीद नहीं थी। इस पर वह बहुत शर्मिन्दा हुए। इसका जवाब उन्होंने सिर्फ़ एक ठंडी साँस लेकर दिया; कुछ कहा नहीं। उससे पहले मैं एक गाना गा रही थी। उन्होंने कहा “हाँ, अपना काम जारी रखो, बंद मत करो। मैं भी सुनूँगा।”

“कुँवर साहब बड़ी देर तक गाना सुनते रहे। अंत में जब ज्यादा रात बीत गई और लोग चले-चलाये गये, तो उन्होंने कहा “मैं आज यहीं सोऊँगा।” मैंने उनके सोने का इन्तज़ाम कर दिया। वे कुछ देर तक तो जागते रहे, मैं भी उनके पास बैठी बातें करती रही। अंत में उन्होंने कहा- “अब तुम भी सोओ।” मैं अलग एक दूसरे कमरे में सोने चली गई। सवेरा हुआ, तो यह जानकर मैं हैरत में आ गई कि

कुँवर साहब अभी सो ही रहे हैं। वे चाहे जत्र, चाहे जितनी देर से सोये हों; पर उठते सूरज निकलने के पहले ही थे। मैं उनके निकट गई, तो उनको देखकर दंग रह गई। उनका मुँह खुला हुआ था; और उस पर मन्त्रियाँ भिनक रही थी। साँस का कहीं पता न था व बदन ठण्डा पड़ गया था और नब्ज भी एकदम बंद थी। सभी कुछ समाप्त हो चुका था। देखना दूर रहा, अपनी ज़िन्दगी में ऐसी हैरत-अंग्रेज़ मौत मैंने सुनी तक न थी। मेरा दिल दहल गया। उन दिनों मेरी जायदाद के बारे में उनके लड़के राजेंद्रसिंह से सुक़दमा चल रहा था। अपनी जायदाद का चौथाई हिस्सा कुँवर साहब मेरे नाम से बच कर चुके थे। उसी पर राजेंद्रबाबू की उज़रदारी थी। उसी अर्थ्याम में यह भी अफवाह उड़ी थी कि कुँवर साहब अदालत के ख़तरा कहेंगे कि वयनामे पर दस्ताख़त उन्होंने नशे की हालत में किये हैं। मैंने सोचा “मेरे खिलाफ़ उनको ज़हर देकर मार डालने का केस पूरी तरह से तैयार हो गया। अब मेरा इससे बचना मुश्किल है। इसीलिये उनकी लाश को गायब कर देने में ही मैंने अपनी कुशल समझी। कैलाश बाबू इस मामले में त्रिलकुल बेकसूर हैं। अगर वह इसमें तुरी तरह से फँसे न होते, तो मैं अदालत में हाजिर होती, यह मैं नहीं कह सकती। लेकिन प्रेम की दुनियाँ ही दूसरी होती है। प्रेम की ही वजह से कुँवर साहब ने अपनी जान दे दी, और मुझ पर प्रेम दिखलाने की वजह से कैलाश बाबू इस मामले में फँस गये उन्होंने मेरा पूरा विश्वास किया। यहाँ तक कि कुछ ही घंटे की बातचीत में मुझे एक सम्भ्य रमणी समझकर उन्होंने मेरा प्रेमी बनना स्वीकार किया। लेकिन अब तक मेरी दुनियाँ दूसरे किस्म की रही है। मैंने कितने लोगों को धोखा देकर रकम उड़ाई, कितने लोगों के साथ विश्वासघात किया। उफ़! मैं उनकी वात क्या कहूँ!! मैंने जिस वक्त ट्रेन पर कैलाश बाबू को छोड़ा था, उस वक्त मैं यह नहीं जानती थी कि अपने इस काम से अपनी नज़रों में मैं खुद ही गिर जाऊँगी। ज्यों-ज्यों मैं इस मामले पर

गौर करती, त्यों-त्यों मुझे अपनी जिन्दगी से नफ़रत होती जाती थी। बार-बार यही सवाल मेरे सामने पेश हो जाता था कि क्या मेरा जन्म इसीलिए हुआ है कि मैं अपने प्रेमियों की जानें लूँ? आखिरकार मेरी समझ में आ गया कि इस मामले की सच्चाई अदालत से ज़ाहिर किये बिना मैं चैन से बैठ नहीं सकती और तब मुझे आज यहाँ हाज़िर होकर अदालत के ख़बर अपनी दुःखकथा सुनाने के लिये मजबूर होना पड़ा।”

अदालत में एक बार फिर हलचल मच गयी। लोग कभी संध्या की ओर देखते, कभी हाकिम की ओर। कैलाश का विचित्र हाल था। संध्या की धोखेवाज़ी पर उसने उसके सम्बन्ध में जो नाना प्रकार की बातें सोच डाली थीं, इस समय उन पर उसे बड़ा पश्चात्ताप हो रहा था। वह यह कभी सोच ही न सकता था कि संध्या इतनी ऊँचे उठ सकती है।

अंत में संध्या ने कहा “अब सवाल यह है कि आखिर कुँवरसाहब की मौत हुई कैसे? पहले मैंने इस मामले पर गौर नहीं किया था। मैं सोचती थी कि मुमकिन है, दिल की हरकत बंद हो जाने से ही इनकी मौत हुई हो। पर जब कि पोस्ट-मार्टम से ज़हर का ख़ाया जाना साबित हो ही चुका है, मुझे इस बात पर पक्का विश्वास हो गया है कि ज़रूर उन्होंने शर्म के मारे खुद ही ज़हर खा लिया था। मैं यह जानती हूँ कि अदालत एक तवायफ़ की हर एक बात का यकीन नहीं किया करती, लेकिन क्या उसके सामने मुझे यह कहना ही पड़ेगा कि जिस तरह से सभी आदमी ईश्वर के खिलौने हैं, उसकी नज़रों में जैसे पापी और पुजारी, इंसान के मामले में एक-साँ हैसियत रखते हैं, उसी तरह एक तवायफ़ की बातों पर गौर करना भी अदालत का फर्ज़ है।”

सेशनजज महोदय ने कहा “बस, इस वक्त आपका इतना बयान अदालत के लिये काफी है। अब मैं चाहता हूँ कि आप इस वक्त अपनी दस हजार की निजी ज़मानत दे दें, और इस केस की बात

अपने वयान की सचाई साबित करने तथा अन्य ज़रूरी बातें खोज निकालने में पुलिस की मदद करे। अब अगली पेशी सात दिन के बाद होगी। अगर कैलाश चाहें, तो अब वे भी दो हजार की जमानत पर छोड़े जा सकते हैं।”

दोनों ओर से जमानते दी गईं और कचहरी उठ गई।

[७]

अगली पेशी का दिन था। आज अदालत में और दिनों से भी ज्यादा भीड़ थी। कैलाश आज अपने असली रूप में थे क्लॉनशेल्ड, रेशमी कुरता, मुँह से पान भरे हुए, बंगाली-कट के कुरते में छपहलू सोने के बदन, केश सुन्दर ढग से सँवारे हुए।

संध्या एक कामदार रेशमी साड़ी पहनकर आई थी। पैरों में ऊँची एड़ी के जूतों की जगह चप्पल थे। ललाट पर श्याम रोरी थी। साड़ी से सिर इतना ढका हुआ था कि मस्तक के कुछ ऊपर से ही किनारी प्रारम्भ हो जाती थी। हाँ, उसकी आँखें रक्तवर्ण थीं। मुँह बहुत उतरा हुआ था। ऐसा जान पड़ता था, जैसे वह कुछ बीमार है।

सेशनजज महोदय ने ज्योंही कुर्सी ग्रहण की, त्योंही प्रारम्भिक कार्रवाई के बाद कोर्ट-इंस्पेक्टर ने कुँवर साहब का एक कोट अदालत के सामने पेश किया। उन्होंने बतलाया “यह कोट मुझे संध्या के यहाँ मिला है। मैंने जो इसकी जेबें देखीं, तो इसमें कुँवर साहब की एक चिट्ठी पायी गयी। इस चिट्ठी की तारीख मुजरिम की गिरफ्तारी से एक दिन पेशवर की है। यह ज़रूरी हिन्दी में लिखी हुई है।” यह कहकर उन्होंने वह चिट्ठी जज महोदय के सामने रख दी।

जज महोदय ने दो मिनट तक उसे देखा, फिर पेशकार को पढ़ने का आदेश किया। पेशकार ने उसे इस तरह पढ़कर सुनाया “अपनी जायदाद का चौथाई भाग मैंने अपनी तबीयत से संध्या के नाम वय कर दिया था। मैंने ऐसा क्यों किया, इसका मेरे पास कोई उत्तर नहीं

है। कोई किसी को प्यार करता है, क्या इसका भी वह कोई कारण बतायेगा ? यह तो तन्वीयत की बात है। मैं संध्या को कितना चाहता था, कह नहीं सकता। लेकिन चूंकि वह एक वेश्या है, इसलिये दुनियाँ यह सुनना नहीं चाहती। जो चीज़ मैं उसे दे चुका, चाहे जिस प्रकार मैंने उसे दिया हो, दुनियाँ चाहती है, मैं उससे मुकर जाऊँ। मैं यह कह दूँ कि मैंने उसे नहीं दिया। मुझे दुनियाँ की यह बात पसंद नहीं है। जान पड़ता है, मैं इस दुनियाँ में रहने लायक नहीं हूँ। मैं तो ऐसे समाज का स्वप्न देखता हूँ, जिसमें वेश्या रहने के कारण ही कोई स्त्री समाज के तिरस्कार की पात्र न होगी। मैं तो प्रत्येक दशा में मनुष्य के आमूल सुधार का पक्षपाती हूँ। मैं जानता हूँ, ऐसी भी ललनाएँ हमारे समाज में हैं जिन्हें जीवन-भर समाज का कोप और अपमान सहना पड़ता है; परन्तु वास्तव में जो सहस्रों सती-साध्वी नारियों की अपेक्षा अधिक पवित्र और वीर हैं। अतएव मैं ऐसे समाज को नहीं मानता। मैं ऐसी दुनियाँ से धृष्टा करता हूँ और इसीलिये आज मैं उससे कूच कर रहा हूँ। मनुष्य की जिन्दगी का कुछ ठीक नहीं है। यों भी मुझे एक दिन मरना ही है। मेरी वह जिन्दगी मेरे लिए मौत से बदतर होगी। जब चार दिन के बाद दिल का टूटना ही निश्चित है, तो यही अच्छा है कि एक उसूल के लिये वह आज ही टूट जाय।”

चिन्ही अभी इतनी ही पटी जा सकी थी कि एकाएक अद्रालत-भरमें झोर से हलचल मच गई। संध्या, जो अभी खड़ी खड़ी इस चिन्ही को सुन रही थी, एकाएक फर्श पर जा गिरी। कैलाश तथा उसके साथियों ने उसे संभालने की पूरी चेष्टा की, परन्तु सब व्यर्थ ! जब तक डाक्टर आये-आये जब तक उसका शरीर निष्प्रभ-निश्चेष्ट हो गया। उसके ललाट के नीचो-नीच लगी हुई श्याम रोरी हँसने लगी।

जब महोदय अपने भीतर का उद्वेग संभाल न सके। वह प्राइवेट रूम में चले गये। चलने से पहले उन्होंने कह दिया “कैलाशचन्द्र बरी किये गये। उन्हें छोड़ दिया जाये।”

शैतान

यह आदमी, जिसके साथ मैं पिछले आठ दिन से हूँ, है तो मेरा मित्र, लेकिन इतना विचित्र है कि मैं इससे हमेशा बचकर चलता हूँ। जब कभी दूर से इसकी आवाज़ सुनता हूँ, तो बदन-भरमे जैसे त्रिजली दौड़ जाती है। सोचने लगता हूँ कि यह अवश्य एक-न-एक टण्डा लेकर चला होगा अवश्य इसने किसी-न-किसी दुर्घटना को जन्म दिया होगा। असम्भव है कि दो-चार घण्टे यह मेरे बरवाद न करे। कमवक्त कई वर्ष बाद तो इस नगर में आया है। यद्यपि मनाता मैं यही रहता हूँ कि यह अपनी इस काया को मेरी ओर लाने का कष्ट न दे, लेकिन खैर, जब यह आ ही गया, तो इससे मिलना भी आवश्यक हो गया। तभी तो ज्योंही यह मेरे घर आया, त्योंही इसकी इच्छानुसार मैं साथ हो लिया।

अपने-अपने नाते हर आदमी के अलग-अलग होते हैं। हमारा इसका नाता इतना निकटवर्ती है कि मैं इसे खाने के लिये कभी पूछता नहीं। हाँ, पानी के लिये अलवता पूछ लेता हूँ; क्योंकि झट से उठकर, प्रेम के साथ, शीशे के गिलास में बहते नल का पानी पिला देने में अपना क्या जातों है! लेकिन क्या बतलाऊँ, इसके आगे मेरी एक नहीं चलने

पाती। आते-ही-आते यह मेरे नौकर के आगे चार पैसे फेंक देता है। कहता है “ज़रा, चार पैसे की ताजी कचौड़ी तो ले लेना। और देखो; साग ज़रा ढेर-सा रखा लेना। बात यह है कि मैं ज़रा तन्वित से खाना पसन्द करता हूँ।”

देखा आपने? आये हैं हजरत मुक्तसे मिलने और जल-पान के लिये पैसे खुद देने चले हैं! तबलाइये, किसे ताव न आ जायगा? ज्यादा पैसे आजकल मेरे पास अगर नहीं रहते, तो इसका यह मतलब तो है नहीं कि मैं आये-गये का स्वागत-सत्कार भी नहीं कर सकता हूँ। और ज़रा आप इसकी बात पर तो ध्यान दीजिये; साग आपको ज्यादा इसलिये चाहिये कि आप ज़रा तन्वित से खाना पसन्द करते हैं! यानी जो लोग पाव-भर कचौड़ी के साथ ढाई पाव साग नहीं खाते, वे अपनी तन्वित रास्ते में किसी के यहाँ गिरवी रख आया करते हैं!

खैर साहब, इसकी हरामजुदगी से आपको कोई मतलब नहीं। यह जैसा कुछ है है। और ज़ाहिर है कि मित्र भी चारों ओर से देखें तो यह मेरा हो ही जाता है। इसलिये इसके साथ का नफ़ा-नुक़सान भी मैं ही भुगत लूंगा। आपको इस फेर में क्यों डालूँ! नहीं साहब, ऐसा हरगिज-हरगिज हो नहीं सकता। आप इतमीनान रखिये; मैं कहानी की ही बात उठा रहा हूँ।

हाँ, तो उस दिन आदल अलबत्ता आसमान पर छाये रहे, लेकिन पानी इतना ही बरसा कि एक अच्छा खासा छिड़काव जलती ज़मीन पर हो गया और अन्दर से भाप-सी निकलने लगी। यानी हवा बन्द रहने से एक तो यों ही ऊमस कम थी, दूसरे अब उसपर नुक़ता लग गया। मतलब यह कि मज़ा आकर रह गया। और जनाव ऐसे वक्त, आप जानते हैं इस शैतान के साथ मैं कहाँ था? चौक के एक होटल में! जी हाँ, घर-बार रहते हुये भी आपने मुक्तसे फ़रमाया कि चलो, आज की रात मेरे साथ काटो। मैंने भी सोचा कि इसको अपने घर ठहराने का मतलब होता है... खैर। इससे तो यही अच्छा है कि अपनी इस रात का ख़ून

अब इसके साथ ही कर डालो। किसी तरह जान तो छूटे। इसलिए लाचार होकर मुझे इसकी बात माननी ही पड़ी। और मेरा खयाल है कि मेरी जगह आप होते, तो आप भी ऐसा ही करना अधिक पसन्द करते। कम-से-कम मेरी तत्परबुद्धि की प्रशंसा तो अवश्य करते। जो हो, मैं इसके साथ होटल में जा पहुँचा।

कमरा नम्बर १३। ऊपर दूसरी मञ्जिल पर। दरवाजों पर हरी बार्निश, आगे छोटा सा सहन। चौखट के ऊपर टीन का शेड। अन्दर चारपाई, ड्रेसिंग टेबिल और दो कुर्सियाँ। फर्श पर मैटिंग और ऊपर त्रिजली का हरा बल्ब।

शाम हो रही थी। ज्योंही मैं अन्दर जाकर कोट उतारने लगा, मेरी दृष्टि बाहर सहन की ओर जा पड़ी। देखा, जहाँ तक रूप और यौवन का सम्बन्ध है, चीज़ तुरी नहीं है। कम-से-कम इस विचार से कि, वह ठहरी नम्बर १२ या १४ के कमरे में हो। इसके सिवा जब मैं इस शैतान के साथ आया हूँ, तब सम्भव-असम्भव का विचार त्यागकर ही मुझे प्रत्येक सम्भावना पर दृष्टि डालनी पड़ेगी।

चारपाई उस कमरे में एक ही थी, इसलिए तुरन्त दूसरी मँगाने के लिए मैंने उससे कह दिया। वह बोला “अभी तो आये हो, बैठो ज़रा इतमीनान से। शरबत अभी मँगवाता हूँ और सिगरेट का पैकेट यह रहा। मैच-बॉक्स तो तुम्हारे पास होगा ही। न भी हो, तो वह ताक में है।” और यह कहते-कहते लाइट उसने आन कर दी। साथ ही मैच-बाक्स भी मेरे पास फेंक दिया।

मैं अब इस आदमी से थोड़ा-सा डरने भी लगा हूँ। इसलिए नहीं कि यह मुझे खा जायगा। इसलिए भी नहीं कि मुझे जान-बूझकर कहीं असम्मानित कर बैठेगा। वरन् इसलिए कि उसका साथ-भात्र भी खतरों से कम खाली नहीं है। अपना स्वभाव ठहरा शान्ति, शील और सौजन्य का प्रेमी, और यह जैसा कुछ तूफानी है, आप देख ही रहे हैं। इसीलिए मैं इससे अपनी ओर से बातें बहुत कम करता हूँ, क्योंकि इस

प्रकार एक तो मैं सावधान रहने का अवसर अपेक्षाकृत अधिक पा जाता हूँ, दूसरे हर एक बात को वह स्वतः ही इतने विस्तार से बतलाता है कि मुझे उसका यथार्थ मर्म सहज ही ज्ञात हो जाता है। निदान, मैंने कुछ पूछना या कहना उचित नहीं समझा। खाने-पीने और अपने इष्ट-मित्रों की नाना बातें करते-कराते जब रात के दस बजे, तो उसने कहा “अच्छा, अब हम सोयेंगे। तुम्हारी इच्छा हो तो कुछ पढो। कहो तो कोई जासूसी उपन्यास दे दूँ।”

मैंने सोचा—“रात इतनी बीत गयी है। सबेरे ही घर जाकर मुझे अपना कार्य संभालना है। कार्य से पहले बीबी को कॉफ़ियत देनी है और समझाना है कि खर्च के नाम-पर जी हॉ एक पाई भी अपनी नहीं गई है और जमा के नाम पर वो-वो आला खर्चालात ले आया हूँ कि दुनिया-भर में अब मेरे ही नाम का सिक्का चलेगा और सबसे पहले जिस हुस्न की परी का जीवन-चरित्र पत्रों में सचित्र छापा जायगा, वह एकमात्र तुम होगी—सिर्फ तुम, यानी ‘नीलूफर’।

अतएव मैंने कह दिया “मैं भी अब सोऊँगा। जब तबियत हो, चत्ती गुल कर देना।”

जान पड़ता है, उसे मेरी अपेक्षा नींद अधिक थी। तभी उसने तुरन्त लाइट आक कर दी।

मैंने सो जाने की बात तो कह दी, किन्तु स्वयं मुझे देर तक नींद नहीं आई। तरह-तरह की बातें मेरे मस्तिष्क में चकर काटती रही। अन्त में एक बार उसने पूछा “प्यास तो नहीं लगी है?”

उस समय मैं कुछ ऊँधने लगा था। एकाएक कुछ ऐसे ढङ्ग से चौक कर मैंने जवाब दिया “एँ !” कि उसने कहा “जान पड़ता है नींद आ गयी तुमको। पर मुझे तो अभी तक नहीं आयी। मैं यह पूछ रहा था कि पानी तो नहीं पियोगे?”

मुझे ऐसा जान पड़ा कि वह गिलास में सुराही से पानी उँडेल रहा है।

मैंने कहा “ नहीं, मुझे प्यास नहीं है।”

और वस, इतना कहकर मैं सो गया। मैं नहीं जानता कि इसके बाद वह कब सोया। मुझे यह भी पता नहीं कि मैं कितनी देर सो पाया होंगा कि एकाएक कुछ शोर-गुल सुनकर मेरी नींद उचट गयी और मैं हड़बड़ाकर उठ बैठा। उस समय मेरे कानों में जो शब्द आये, उनसे मुझे पता चला कि पास ही कहीं दो-तीन व्यक्ति इकट्ठे हैं। खीचातानी-सी कुछ हो रही है। जैसे कोई किसी को धक्का दे रहा हो। क्योंकि कई तरह के कदम पडते और त्रिसलते थे। मैंने लाइट जो आन की और धडी देखी, तो पता चला कि तीन बजे हैं और मेरी दृष्टि उसकी चारपाई पर जो गयी, तो देखता क्या हूँ कि वह खाली पड़ी है। द्वार की ओर देखा, तो वह भी खुला पड़ा था। हाँ, चिक अलवत्ता पडी हुई थी। मुझे सावधान होते और कमीज पहनते-पहनते डेढ़-दो मिनट लग गये। इस बीच मैंने शब्दों के द्वारा वस्तुस्थिति का इतना परिचय और प्राप्त कर लिया कि पड़ोस के रूम के किवाड़ बन्द किये गये हैं और उनमें भीतर की सिटखनी भी जोर देकर बन्द की गयी है। जूता पहनने में देर लगती, अतएव उसके चप्पल ही पैरों में डालकर मैं जो सहन में आया, तो देखता हूँ कहीं कोई नहीं है।

अब मैं कहाँ जाऊँ और क्या करूँ ! उसे खोजूँ भी तो कहाँ खोजूँ !

इसी समय मुझे यह भी खयाल आया कि सम्भव है, वह लैवे टरी की ओर गया हो।

हृदय मेरा उस समय धड़क रहा था और नींद पूरी न होने के कारण आँखों में ऊड़आहट भरी हुई थी। धीरे-धीरे समय बीत रहा था और मैं शिथिल-सा पडता जा रहा था। उधर मन-ही-मन मैंने तय कर रहा था कि मैं अब इसकी ज़रा भी चिन्ता न करूँगा। चूल्हे-भाड़ में जाय। जैसा करेगा, वैसा भोगेगा। व्यर्थ का दर्द-

सिर मैं क्यों पालूँ। मुझपर उसकी कतई जिम्मेदारी नहीं है। अब मैं अपने कमरे में जाकर लेट रहा। उसी क्षण उसकी चारपाई के सिरहाने जो मेरी दृष्टि गयी, तो मैंने देखा, एक जासूसी उपन्यास खुला रखा हुआ है। मैंने झट उसे उठा लिया और पढ़ना शुरू कर दिया। इसके बाद मैं कब सो गया, मुझे कुछ पता नहीं चला। अन्त में उठा तब, जब एक आदमी ने मुझे आकर जगाया। वह बोला - "पड़ोस के एक आदमी के साथ आपके साथी की मारपीट हो गयी और उनके मत्थे पर गहरी चोट आयी है। चलिये, वे पास ही दूसरे कमरे में हैं।"

और इसी समय होटल का मैनेजर आ धमका। वह बोला - "बड़ी बड़ी बात है! आप लोग शरीफ आदमी होकर ऐसी बेजा हरकत करते हैं!! मैंने तो एक जैण्टलमैन समझकर ठहराया था।"

मैं उत्तेजित हो उठा। मैंने कहा "आप क्या ऊटपटांग बक रहे हैं! आपको इतनी तमीज़ होनी चाहिये कि आप किसके सामने हैं।"

अब मैनेजर ने मुझे जो एक बार सिरसे पैर तक जो देखा, तो थोड़ा मुलायम पड़ते हुए वह बोला "मेरा मतलब यह है कि यह होटल शरीफ लोगों के लिए है। यहाँ कोई इस तरह की बात नहीं होनी चाहिये, जिससे पब्लिक में इसके इन्तज़ाम के मुतल्लिक किसी तरह की बदगुमानी फैलाने का मौका आये।"

मैंने पूछा 'आखिर भाजरा क्या है? हुआ क्या? आप किस शख्स की बात इस तरह की बातें कर रहे हैं?'

इसी समय एक सेठजी मेरे पास आकर बोले "मैं आपके हाथ जोड़ता हूँ, मुझे बचा लीजिये। मुझसे समझने में ग़लती हो गयी और आपके साथी को सीढ़ी से गिरने में चोट आ गयी। चोट गहरी है, खून अब तक बह रहा है और उन्हें होश नहीं आ रहा है। चलिये, देर न कीजिये।"

इसी क्षण जाते हुए मैंने जर बोला "अब आप लोग आपस में निपट लीजिये । मुझसे कोई मतलब नहीं ।"

मैं ज़रा भी विचलित नहीं हुआ । न मुझे किसी तरह का दुःख हुआ । मैं यही सोचने लगा "चलो अच्छा हुआ । क्या समाप्त हो जाय, तो और भी अच्छा हो !" मैं तो जानता था कि कुछ-न कुछ किये बिना उसको चैन मिलेगा नहीं ।

यह सब कुछ था । लेकिन मेरा हृदय फिर भी घड़क रहा था । एक वार मेरे भीतर तत्काल यह भी आराङ्क हो उठी कि क्या सबमुच इसी घटना से इसका अन्त हो जायगा ? यद्यपि मुझे इसपर विश्वास नहीं हो रहा था ।

मैं सेठजी के साथ उनके कमरे में जा पहुँचा ।

यह कमरा कुछ बड़ा है । बीच में प्लाई-वुड के द्वारा ऐसा पार्टिशन कर लिया गया है कि चाहे तो यात्री पर्दानशीन बीवी को भी साथ रखकर, अपने दो-एक मित्रों को चाय आदि के लिये आमन्त्रित कर सकता है । शेष सजावट सब लगभग उसी प्रकार है, जैसी अपने कमरे की । यह सब मैंने पलक मारते देख लिया ।

सामने एक बड़ा पर्लिंग । गद्दा, उसपर सफ़ेद चदर । चदर पर खून-के दाग । मत्थे पर दारियाँ ओर धाव । इतमीनान से दारियाँ करवट लोटे हुए हैं । आँखे बन्द हैं और दूर से ऐसा जान पड़ता है कि सास नहीं आ रही है । मेरे मन में आया कि चाल तो इसने ऐसी चली है कि एकदम अचूक बैठ गयी । पर मुझे आया जान यह जो ज़रा हिल-डुल ही जाय, तो सारा खेल चौपट हो जाय ! "कुछ हो, आदमी जीवट का है ।

इसी समय सेठजी बोले 'अब मैं क्या करूँ ! जो कुछ खर्च पड़ेगा, मैं दूँगा । पर आप मुझे बचा लीजिये । इनको फौरन् हास्पिटल ले जाइये ।'

मैंने आँखों की पलकें उलटाकर देखीं, फिर नाड़ी देखी । एक दृष्टि इसी बीच सेठानी जी पर भी जा पहुँची । उस समय वे कोयलों पर रुई गरम

करके उसका माथा सेक रही थीं। बोलीं “बाबूजी, मैं क्या बदलाऊँ आपको। मैंने इनको कितना समझाया कि कोई बात नहीं है। लेकिन किसी तरह इनका शक ही न गया। मैं तो आप जानो कि ज़रा-सी देर को छत पर क्या कहते हैं उसे आपकी अंगरेजी में? पानी बनाने चली गयी थी कि बस, इतने में ही इन्होंने चाहा कि बाबूजी को दौड़कर पकड़ ले कि इतने में वे सीढ़ी पर से गिर पड़े। बाबूजी, ये मेरे स्वामी हैं; फिर भी इनका मुझ पर विश्वास नहीं। इनका दिमाग इतना फिर गया और इन्होंने कुछ-का-कुछ समझ लिया। बस, इतनी-सी बात है बाबूजी। हम लोगों का तो कोई कसूर है नहीं।”

और इतना कहती हुई वह अपने आँसू पोंछने लगी। यद्यपि उसकी आँसुओं में आँसुओं का नाम तक न था। कण्ठ अवश्य कुछ बदलता हुआ था। तात्पर्य यह कि अभिनय को उदारतापूर्वक पचास प्रतिशत अंक दिये जा सकते थे। क्षण-भर के लिये मित्र की दशा से मेरा ध्यान ज़रा हट गया और मैं सोचने लगा, विवाह के द्वारा पत्नी का सर्टिफिकेट पा जाने के बाद संस्कृति-रक्षा के नाम पर सतीत्व का यह रंगीन प्रदर्शन एक सामाजिक कुण्ड से किस प्रकार कम है? साथ ही वासनात्मक तृप्ति देने में सर्वथा असमर्थ पति के अभाव में भूखी नारी की यह स्थिति कितनी स्वाभाविक किन्तु कितनी दयनीय है!

इसी क्षण सेठजी ने धड़झाहट के साथ कहा “अब आप देरी न कीजिये। इनको हास्पिटल पहुँचाइये।”

अब तक मैं शान्त था। क्या हुआ और कैसे हुआ, यह समझने में मुझे इतना समय लगना स्वाभाविक भी था। लेकिन अब मैं पहले की अपेक्षा अधिक सजग था। मैंने कहा “कहा नहीं जा सकता कि क्या होगा। हालत तो खराब है ही। हास्पिटल में भी क्या आप समझते हैं कि दस-पाँच रुपये से काम चल जायगा! अच्छे भी होने को हुए, तो तीन महीने तो हास्पिटल में ही रहना पड़ेगा। और न हुए तो पुलिस अलग आप पर केस चलायेगी। आप और सेठानी जी दोनों-के-दोनों लटके-

लटके फिरेंगे; और बेइज्जत होंगे, सो अलग। कम-से-कम दो हजार रुपये इसी वक्त चाहिये। लेकिन अगर आपने देर कर दी, तो फिर मेरे बनाये कुछ न बनेगा।”

* * *

और हफ्ते-भर वाद जब वह कुछ अच्छा हो चला, तो बहुत जिरह करने के बाद उस शैतान ने मुसकराते हुए कहा “हाँ थार, मर तो मैं चोट खाने से पहले ही चुका था !”



नर्तकी

यह स्त्री जो इस समय मेरी दायीं ओर बैठी हम लोगों के लिये चाय ढाल रही है, मैं इससे धृष्टा करता हूँ। मेरी तन्नीयत नहीं गवारा करती कि मैं इसकी ओर देखूँ भी। और सच तो यह है कि मैं अभी, इस समय यहाँ से उठकर चल देना चाहता हूँ। यद्यपि मुझे भूख लग रही है और मैं यहाँ इन लोगों के साथ आया भी था, कुछ खाने ही के लिये, लेकिन अब मैं यहाँ बैठना भी नहीं चाहता। मैं चला जाऊँगा, अभी तुरन्त उठता हूँ। वस उठता ही हूँ। लो, मैं उठा।

“क्यों? कैसे उठ खड़े हुए?” ब्रजमोहन ने पूछा। वे प्रोफेसर साहब हैं। लिखते भी हैं कुछ। अच्छा लिख लेते हैं। मुझसे अवस्था में कुछ छोटे हैं। स्वभाव के भी कम गम्भीर नहीं हैं। इनकी बात मैं टालता भी बहुधा कम हूँ। लेकिन इस समय मैं इनसे क्या कहूँ। अजीब हालत में हूँ। क्या मैं इनसे साफ-साफ कह दूँ कि हज़रत, मैं इस स्त्री के साथ बैठकर चाय नहीं पी सकता? मैं चाहूँ तो कह सकता हूँ, लेकिन सोचता हूँ, मुझे ऐसा कहना न चाहिये। अच्छा, मैं नहीं कहूँगा।

लेकिन मैंने कहा और कहा यह कि मेरी तन्नीयत बहुत खराब हो रही है। जी मितला रहा है। मैं यहाँ बैठ नहीं सकता। मुझे माफ़ कीजिये। मैं घर जा रहा हूँ।

इसी समय ब्रजमोहन ने पूछा "आप तो अभी दो-एक दिन ठहरेगी न, विमला देवी?"

"जी" साड़ी को खामखाँ जरा सँभालते हुए देवीजी ने एक बार अपनी दृष्टि भेरी और घुमाकर कहा "मैं कन चली जाऊँगी। परसों मुझे अपना काम जो लेना है।" फिर कुर्सी से उठी। और लोग भी उठे। विमला देवी ने इस बार अपनी साड़ी को पैर के पास फिर जरा सँभाला और इस सिलसिले में उन्हें मुकना भी पड़ा। अनावृत खुली गोरी मासल बाहें देख पड़ीं और हरी जमीन पर नीले छींटों का प्लाउज और...।

खैर! मैंने सब लोगों को लक्ष्य कर कह दिया "अच्छा नमस्ते।"

उन्होंने भी प्रति नमस्कार किया। दो कदम मेरे पीछे-पीछे आने को भी हुईं। और लोग भी थे। मैंने कहा "अब आप लोग बैठिये। तबीयत ठीक होती, तो मैं। आह!" और मैंने पेट पकड़कर ऐसा भाव प्रदर्शित किया, जैसे जोर की ऐंठन हो रही हो।

ब्रजमोहन बोला "घर तक भेज आऊँ न? रास्ते में कौन जाने, कहीं तबीयत ज्यादा खराब न हो जाय।"

और लोग भी आ गये, कुछ और निकट। विमला देवी बोली "कालिक-पेन तो नहीं है?"

मैंने उनकी ओर बिना देखे कह दिया "नहीं। मैं अकेले ही चला जाऊँगा। दस कदम पर डाक्टर मिश्रा मेरे मित्र हैं। आप लोग बैठिये। चाय ठण्डी हो जायगी।"

"अच्छा...तो...फिर नमस्ते।" कहते हुए विमला देवी ने एक बार फिर नमस्कार किया। और लोगों ने भी उनका साथ दिया। कृष्णकुमार ने हाथ मिलाया। क्रमशः एक मिनट के अन्दर सब लोग लौट गये, केवल ब्रजमोहन रह गया। बोला "मैं तो भाई तुम्हारे साथ चलूँगा। मुझे इस चाय से दिलचस्पी नहीं। मैं तो केवल तुम्हारे साथ के विचार से चला आया था।"

इस तरह अन्न मैं इतमीनान के साथ घर लौट रहा हूँ। प्रसन्नता है कि ऐसी स्त्री के साथ बैठकर उसके हाथ की ढाली, बनायी जी हॉं धोली जाय मैंने स्वीकार नहीं की।

बैलिरियों के बाहर सड़क पर आ गया हूँ। कुट्याथ पर अनेक स्त्री-पुरुष आ-जा रहे हैं। अन्य नगरों को आजकल ब्लैक-आउट के कारण त्रिजली की पूरी रोशनी लभ्य नहीं है, लेकिन इस नगर में अभी तक इस तरह का कोई प्रतिबन्ध नहीं है। इसलिये जब लोग सामने, दायें और बायें से आते हैं, तब उन पर एक दृष्टि साधारण रूप से पड़ ही जाती है। लेकिन मैं अपनी ओर से किसी को देख नहीं रहा हूँ। इस कारण नहीं कि कहीं अप्रत्याशित रूप से, अनायास, किसी-न-किसी प्रकार, विमला देवी न आ टपकें। इस कारण भी नहीं कि इन आने-जाने वालों के समुदाय या किसी व्यक्ति-विशेष से मुझे किसी प्रकार की चिन्ता है। वरन्, इस कारण कि मुझे इन लोगों से आखिर कोई मतलब भी तो नहीं है। तब फिर मैं क्यों इनकी ओर दृष्टि डालूँ? व्यर्थ ही होगा न उनकी ओर देखना? हाँ, यह ठीक है। मैं किसी की ओर देख नहीं रहा हूँ। मैं चल रहा हूँ। मैं तो चल रहा हूँ। केवल धर पहुँचने की ओर मेरा ध्यान केन्द्रित है।

ब्रजमोहन ने पूछा “अन्न कैसी तबीयत है?”

“तबीयत ठीक ही है।” मैंने टहलते हुए कह दिया “उसको कुछ होना-जाना थोड़े ही है। उस वक्त मालूम नहीं क्या बात हुई, कैसे हुई कि तबीयत इस बुरी तरह घबरा उठी कि एकदम से ऐसा जान पड़ा, जैसे मैं मूर्छित होकर गिर पड़ूँगा।”

“तो अन्न तो ठीक है न?” ब्रजमोहन ने पूछा।

मैंने उत्तर दिया “ठीक तो जान पड़ती है, अगर रास्ते में फिर जी-न घबरा उठे।”

ब्रजमोहन बोला “तो फिर ताँगा किये लेते हैं! यों पैदल चलाने में तकलीफ़ बढ़ सकती है।”

मैंने कहा “नहीं भाई। मैं इसी तरह धर तक चला जाऊँगा। मुझे सवारी की कतई जरूरत नहीं है। देखो न पवन कितना शीतल और सुखद है। आकाश भी निर्मल है। और चन्द्र-ज्योत्स्ना का क्या कहना ! ऐसे समय पैदल चलते हुए अच्छा कितना लग रहा है !”

ब्रजमोहन बोला “लेकिन बैलरिओ मे आपको इस समय इससे भी अधिक अच्छा लगता। आपको मालूम नहीं है, विमला देवी बहुत उच्च कोटि की नर्तकी हैं। मुद्राओं के द्वारा वे मानव भावनाओं के उद्घाटन में अपने-आपको इतना लीन कर डालती हैं इतना समर्पित कि दर्शक आनन्द-विह्वल हो उठते हैं।”

“आश्चर्य से मैंने कह दिया अच्छा !”

वह बोला “फिर आप ठहरे मनोविज्ञान के आचार्य। आपको तो और भी अधिक आनन्द आता। कृष्णकुमार ने जब बहुत अनुरोध किया तब कहीं उन्होंने आज अपना नृत्य प्रदर्शित करना स्वीकार किया था। मैंने भी कम जोर नहीं डाला बल्कि आपके नाम का भी उपयोग किया था।”

“क्या कहा ?” ऐसा जान पड़ा, जैसे मेरे सारे शरीर में त्रिजली दौड़ गई हो। तभी मैंने कुछ अधिक गम्भीर होकर, बल्कि थोड़ी-सी खलाई का भी अवलम्बन लेकर, कहा “आपने मेरे...मेरे...नाम का भी उपयोग किया।”

“हाँ भाई, आखिर फिर करता क्या ?” वह बोला “यों वे किसी तरह न आतीं।”

“यह तुमने कैसे जाना ? और तुम यह कह क्या रहे हो !” मैंने पूछा।

“क्यों, इसमें जानने की क्या बात है ?” वह कहने लगा, “मेरे दस मिनट के उस अत्यधिक आग्रह और अनुरोध पर भी जब वे राजी नहीं हुईं, बराबर यही उत्तर देती रहीं, “मुझे अवकाश नहीं है। मैं असमर्थ हूँ। आप लोग मुझे क्षमा करें।” तब मैंने कहा “जनार्दनजी भी

आयेंगे;” तो उनकी मुद्रा उनकी आकृति ही एकदम से बदल गयी। बोलीं “आप उन्हें ले आयेंगे !” जैसे उनको विश्वास ही नहीं हो रहा था कि आप भी उनका नृत्य देखने को आ सकते हैं !”

“लेकिन इसके लिये तुमको मुझसे पूछ तो लेना चाहिये था।” मैंने कहा “मैं यदि ऐसा जानता, तो.....खैर।.....आह !” और मैंने फिर अपना पेट इस तरह पकड़ लिया कि जैसे एकदम मुट्टी में भर लिया। और मैं वहीं फुटपाथ पर एक कोठी के द्वार की सीढ़ी के आगे बैठ गया।

ब्रजमोहन कहने लगा “मैंने तो पहले ही कहा था कि तौंगा कर लेने दीजिये। आपने ही ज़िद की। अब मुझको वहीं, फिर उतनी ही दूर, तौंगा लाने जाना पड़ेगा। यहाँ तो कहीं देख नहीं पड़ता। खैर मैं जाता हूँ। आप तब तक यहीं ठहरिये। मैं हाल आया।”

और इतना कहकर वह उधर ही लौट पड़ा, जिधर से हम लोग आ रहे थे। वह दौड़ा जा रहा था, यद्यपि मैंने उसे इसके लिये बहुत मना किया। मैंने कितनी ही बार कहा कि अभी फिर ठीक हुआ जाता जाता है, परन्तु वह नहीं माना और भागता ही चला गया। अब मैं क्या करूँ ? अजीब हालत है ! यद्यपि पेट में दर्द वास्तव में जरा भी नहीं है, लेकिन कहीं-न-कहीं दर्द है ही। यह मैं कैसे कह दूँ कि दर्द नहीं है। ऐसी रमणी से जो.....जो.....। खैर, सब व्यर्थ है। मैं कुछ नहीं कहना चाहता। क्या मैं कुछ कहूँगा ? अरे राम कहो। मैं उसका नाम तक नहीं लूँगा। परन्तु इस उल्लू को यह सूझा क्या कि इसने बिना मुझसे पूछे गेरी अनुमति लिये -कह दिया कि वे भी आयेंगे, उन्हें भी मैं साथ ले आऊँगा। ये लोग वास्तव में बड़े गँवार हैं, उत्तरदायित्व किस चिड़िया का नाम है, इतना भी नहीं जानते।

किन्तु यह क्या है ! यह साहब जीने पर से उतरकर मुझसे पूछ रहे हैं “आप यहाँ कैसे बैठे हैं ?” अब मैं इन्हें क्या जवाब दूँ ? क्या मैं यहाँ से भाग खड़ा होऊँ ! लेकिन उसका अर्थ यह लगाया जायगा

कि मैं चोर उठाईगीर अथवा कोई बदमाश हूँ और किसी घात में यहाँ बैठा हूँ। संभव है, मेरे भागते ही यह जोर से चिछा उठे। “पकड़ो, पकड़ो इसको। यह चोर है, बदमाश है। कोई चीज चुराकर भाग रहा है।” लोग चारों ओर से मुझे घेर लेंगे। तब तक ब्रजमोहन भी आ धमकेगा। कहेगा “आपको यह सूझा क्या, जनार्दन दादा ?”

तो लो, ब्रजमोहन भी आखिर तोंगा ले ही आया। बोला “चलिये। यहीं आगे मिल गया। दूर नहीं जाना पड़ा।...तवीयत तो ठीक है न ?”

“अच्छा, तो प्रोफेसर साहब आप हैं। माफ कीजिएगा, मैं अभी आपको यहाँ बैठने के लिये आया हूँ। लेकिन यह तो आपका ही घर है। आप ऊपर मेरी बैठक में क्यों नहीं इन्हें ले आये। खैर, जब आपके इन साथी महोदय की तवीयत इस कदर खराब है, तो अब इस वक्त इन्हें कहीं ले जाने की जरूरत नहीं है। चलिये, ऊपर चलिये। आप उधर से एक कंधा थाम लीजिये, इधर से मैं सहारा दे रहा हूँ।”

ब्रजमोहन बोला “नहीं राय साहब, तवीयत इतनी अधिक खराब नहीं है कि यहीं ठहरना जरूरी हो। यों ही ज़रा-सी पेट में ऐंठन होती है। क्यों दादा ?”

मैं कह रहा हूँ “आप क्यों इतने चिंतित हो रहे हैं। मैं त्रिलकुल अच्छा हूँ। मैं घर चला जाऊंगा। तोंगा तो आ ही गया है। इसके सिवा घर भी मेरा अधिक दूर नहीं है।”

और ये अजीब राय साहब हैं कि अपनी ही जोत रहे हैं “लेकिन यह भी तो आपका ही घर है। डाक्टर भी अपने ही घर के हैं। मैं अभी फोन करके उनको आपके सामने हाज़िर कर दूंगा। आप इतमीनान से रहिये। जब तवीयत त्रिलकुल ठीक हो जाय तो, भले ही चले जाइयेगा। इसके सिवा अभी मुझसे यह अपराध भी तो हो गया है। आप इस तरह चले जायेंगे, तो मुझे कैसे संतुष्ट होगा कि आपने मुझे ज़मा कर दिया। यों मैं इस तरह का बेहूदा सवाल कभी किसी और से भी नहीं करता। लेकिन

आप जानते हैं, ज़माना कितना खराब लग रहा है। मेरे मन में आया कि कह दूँ हों साहब ज़माना इतना खराब आ गया है कि हर एक नया आदमी चौर-त्रदमाश जान पड़ता है। किन्तु उसी क्षण ब्रजमोहन बोल उठा। “बात यह हुई कि जब मैंने देखा, इनकी तन्वीयत इस क़दर खराब हो रही है कि घर तक पहुँचना कठिन है, तो मैं इनको यहीं छोड़कर तौंगा लेने चला गया। मगर मुझे मुश्किल से दो मिनट लगे होंगे।”

राय साहब बोले “जी, वह तो मैं उसी समय समझ गया, जब आप इन्हें लेने के लिये आये और बोले कि……। खैर, अब ऊपर चलिये……लौटा ले जाओ, जी तौंगा। जरूरत नहीं है।”

मैं हरचन्द्र समझा रहा हूँ कि आप तकलीफ न कीजिये। मैंने कुछ भी बुरा नहीं माना। मेरी तन्वीयत भी बिलकुल ठीक है। लेकिन ये राय साहब किसी तरह मान ही नहीं रहे हैं। अजीब हालत है। अब मैं क्या करूँ? और राय साहब अपनी ही जोते जा रहे हैं “आप धरटे-आध-धरटे तो ज़रा आराम से बैठ लीजिये। ऊपर, जल पीजिये, पान खाइये। आखिर, हम इतने से भी गये। यों तो आप कभी मेरी इस कुटीर पर आने से रहे।”

तो इस प्रकार विवश होकर मैं इस सीढ़ी पर चढ़ रहा हूँ। मैं कहाँ जा रहा हूँ, कुछ नहीं जानता। इतना ही संतोष है कि उस पापात्मा के पास नहीं बैठे हूँ, उस कुलटा के साथ बैठकर उसके हाथ की ढाली चाय नहीं पी रहा हूँ, जिसने……, जिसने……।

कमरा वास्तव में बहुत सजा हुआ है। बोध हो रहा है, राय साहब एक सुचि-सम्पन्न व्यक्ति हैं। इस खालिश शीशे के टेबिल को तो देखते ही बनता है। और यह कुर्सी भी अजीब है, चारों ओर से कितनी गुदगुदी उत्पन्न करती है यह! और ये कला-पूर्ण चित्र, आयल-पेंटिङ्ग और दीवाल की चित्रकला। एक ओर भगवान् बुद्ध, दूसरी ओर लेनिन और मार्क्स। और महात्मा गांधी की यह खिलखिलाहट भी इन रेखाओं में खूब बोलती है।

“लेकिन मैं लाऊँगा कुछ नहीं। जी नहीं, जरा भी नहीं। अरे भाई साहब, आखिर मुझे धर भी जाना है। माँ मेरी प्रतीक्षा में बैठी होंगी। फिर अभी मेरे पेट में दर्द रहा है। आखिर आन चाहते क्या हैं ?”

“लेकिन थोड़ी-सी विन्टो तो ले ही सकते हैं।” और इतना कहकर मेरा मौन देखकर राय साहब अन्दर चले गये। अब इस कमरे में केवल ब्रजमोहन है और मैं। क्या इस अवसर पर मैं इससे कहूँ कि कभी विमला देवी का नाम मेरे सामने न लो। मुझे बहुत तकलीफ होती है। मैं अपने को संभाल नहीं पाता। मैं चाहता हूँ कि कोई मुझसे आकर कहे “वह पीड़ित है, उसका माँस सड़ गया है। उसके बदन से सड़ो-इंध फूट रही है और उसके धारों-में कीड़े बुलबुला रहे हैं। वह एक-एक बूँद पानी के लिये तरस-तरसकर मर रही है। उसकी लाश फूड़े के गर्त में पड़ी है और कुत्ते और गिद्ध उसका मांस नोच-नोचकर खा रहे हैं ! उसकी आँखों पर कौवे ने अभी-अभी चोंच मारी है।”

अगर कोई मुझे उसके विषय में इस प्रकार का संवाद दे, तो मुझे कितनी प्रसन्नता होगी, कह नहीं सकता।

लेकिन मैंने तय कर लिया है, मैं इस ब्रजमोहन से भी कुछ कहूँगा नहीं। इसीलिये मैं चुप हूँ। मैंने सोचा, पर मुझे इस तरह गम्भीर देखकर ब्रजमोहन चुप नहीं रहेगा। अतएव मैंने उसकी ओर ध्यान से देखा। मैंने देखा कि वह भी कुछ उलझन में है। एक उद्विग्नता उसके मुख पर खेल रही है। कुछ प्रश्न उसके भीतर उभर रहे हैं। वह कुछ कहना चाहता है, लेकिन कह नहीं पाता। किन्तु उसने अपनी यह स्थिति अपने-आप बनायी है। कितनी नादानी, कैसा लड़कपन है उसमें ! मेरे व्यक्तित्व को उसने कुछ भी महत्व नहीं दिया। ऐसी घातक, ऐसी अविश्वसनीय, मित्रता को मैं ताक पर रख देता हूँ। ऐसे मामलों में मैं किसी को क्षमा नहीं कर सकता। मैं अजेय हूँ, अपने विश्वासों के प्रति एक निष्ठा मैं रखता हूँ, उनसे तिज्ञ-मात्र विचलित नहीं हो सकता।

ब्रजमोहन इसी समय बोल उठा "क्या मेरा आप पर इतना भी अधिकार नहीं है कि ऐसे अवसर पर किसी सम्भ्रान्ति रमणी से आपके सम्बन्ध में इतनी सी बात कह सकूँ कि मैं उन्हें ले आऊँगा!"

मैने कहा "हाँ, सचमुच ऐसे गम्भीर विषयों के सम्बन्ध में मैं किसी पर विश्वास नहीं करता। और विशेष रूप से इस विषय में आपका मेरे ऊपर कोई अधिकार है, यह सोचना तो क्या, इसकी कल्पना करने का भी आपको कोई अधिकार नहीं है। मैं किसी के अधिकार को नहीं मानता। अधिकार, अधिकार मिलता है, कर्तव्य-पालन और त्याग से। अधिकार एक शक्ति है, जो सोचना, संयम और तपस्या से मिलती है। अधिकार न समझ लेने की वस्तु है, न योजना की। उसे तो अपने उत्सर्ग और बलिदान से प्राप्त करना होता है।"

ब्रजमोहन रेश्म होकर उठ बैठा। बोला "तो फिर आप मुझे क्षमा करें। मैं जा रहा हूँ।"

और मेरे मुँह से निकल गया "हाँ, आप जा सकते हैं।"

किन्तु इसी क्षण मैं देखता क्या हूँ, एक कुटिल और धातक, एक विधात और मादक मुसकान के साथ विमला देवी विन्टो का गिलास लिये मेरे सामने खड़ी हैं। वह कह रही हैं "मैंने सोचा कि आप तो वहाँ उपस्थित रहेंगे नहीं, अतएव मैंने अपना डान्सिंग परफारमेंस (नृत्य-प्रदर्शन) भी स्थगित कर दिया। अब तो तवीयत अच्छी है न?"

विमला के साथ उसके पीछे इस धर की कुछ अन्य युवतियाँ भी हैं अन्त में पानों से मुँह भरे हुए राय साहेब।

तत्काल ब्रजमोहन वी और देखकर मैने कह दिया "ठहरो, ज़रा विमला देवी का नृत्य देखते जाओ।"

ब्रजमोहन फिर यथास्थान बैठ गया।

और मेरे मुँह से निकल गया "हाँ, विमला देवी, अब तुम अपने नृत्य में ज़रा दिखलाओ तो सही कि अपने प्रेमी को प्राप्त करने

के लिए उसकी प्राण प्यारी नवभार्या की हत्या विष देकर कैसे क
जाती है, कैसे कला के सत्य, शिव और सुन्दर स्वरूप की प्रतिष्ठा के नाम
पर यौवन, सौंदर्य और प्रेम का नित्य नव-नव प्रकारों से नीलाम किया
जाता है ! और अन्त में प्रतिहिंसा की यथेष्ट पूर्ति न होने पर कैसे विन्टो
के गिलास में . . . ।

वाक्य पूरा भी न हो पाया था कि पहले गिलास विमला देवी के
हाथ से छूटकर सङ्गमरमर के फर्श पर गिर कर चूर-चूर हो गया;
तदन्तर विमला देवी ! यह रक्त और विन्टो और..... !!



छोटे बाबू

“भैया मेरी दशा देखकर बहुत दुखी रहते थे। मेरे लिये उन्होंने अपनी जीवन-भर की कमाई तक लुटा देने का भयंकर संकल्प कर लिया था। डाक्टर आचार्य को मेरी चिकित्सा के लिये उन्होंने पाँच सौ रुपए महीना देना स्वीकार किया था। डाक्टर साहब दिन-भर में तीन-चार बार मुझे देखने आते थे। मेरी देख-भाल में वह अपना अधिक-से-अधिक समय देते थे। उनकी तल्लीनता का मेरे स्वास्थ्य पर प्रभाव भी पड़ रहा था। अब मैं उनके साथ दो-चार फरलांग तक टहल लेने लगा था। प्रातःकाल तो वह पहले से ही टहलाने ले जाते थे, पर इधर जब से वसंत-ऋतु अपने यौवन पर आ रही थी, तब से तो वे मुझे सायंकाल को भी टहलाने ले जाने लगे थे। ऐसा जान पड़ने लगा था कि धीरे-धीरे मेरा स्वास्थ्य सुधर रहा है। परन्तु फिर भी मेरी दशा में जो प्रतिकूल परिवर्तन ही होते गए, वे अकारण नहीं हैं।” इन्द्र जब इतना कह चुका, तो मैंने कहा, “आप अब लेट जाइये। बैठे-बैठे आपको कष्ट हो रहा होगा।”

“कष्ट ! यह आप क्या कह रहे हैं तिवारीजी ! जिस दिन मैं बीमार पड़ा था, उसी दिन मैंने यह तय कर लिया था कि अब मुझे अपनी इहलीला समाप्त कर देनी है। इतने दिनों तक बीच में जो झूलता

रहा हिडोले में ही सही सो तो मैया के स्नेहातिरेक का फल समझो, और कुछ नहीं। मैं खुद भी तो दुविधा में पड़ गया था। मैं स्वयं भी तो यही सोचने लगा था कि क्या बुरा है, यदि दो-चार वर्ष और बना रहूँ, मुझू को पढ़ा-लिखा लूँ। मैंने जीवन में बड़े-बड़े कष्ट भेले हैं। आप तो उनकी कल्पना-मात्र से कॉप उठेंगे। वह कष्ट तो उनके सामने कोई चीज़ नहीं है। आज आपको इसीलिये पुलाया भी है। चलाचली का समय ठहरा। पता नहीं, किस दिन प्रस्थान कर बैठूँ। इसीलिये भीतर जो कुछ भी संचित कर रक्खा है, जिसे अब तक कहीं भी, किसी के भी सामने उपस्थित नहीं किया, आज उसे आपको समर्पित कर देना चाहता हूँ।”

इतना कहकर इन्द्र ने शीशे के एक छोटे गिलास में थोड़ी-सी मदिरा ढालकर कंठ से उतार ली। उसके जर्जर शरीर-भर में उसका एक मुख ही ऐसा था, जिसमें थोड़ी-सी काति शेष रह गई थी। अब वह और भी प्रदीप्त हो उठी। तश्तरी में रखे चाँदी के बर्तन में पानों को मेरी ओर बढ़ाते हुए इन्द्र के मुख पर ज़रा-सी मुस्कराहट दौड़ गई, जैसे वह मेरी मुद्रा देखकर मेरे भीतर के भाव को ताड़ गया हो। मैंने जब पान ले लिये, तो उसने कहा “मैं जानता हूँ, मुझे मदिरा-पान करते हुए देखकर आपके हृदय में मेरे प्रति एक प्रकार की अप्रीति-सी मुखरित हो उठी है। परन्तु तिवारीजी दो दिन बाद जब आपके साथ मेरी ये बातें ही रह जायँगी, तब आप यह अनुभव करेंगे कि मैं इसके लिये कितना विवश था! आप सोचेंगे कि इन्द्र ऐसी स्थिति में सचमुच तिरस्कार और धृष्टा का नहीं, एकमात्र दया का ही पात्र था।

“अभी डेढ़ वर्ष पूर्व की बात है। मैया बम्बई चले गये थे। यहाँ घर पर अम्मा थीं, और ‘करुणा’ नाम की मेरी छोटी बहन। यद्यपि करुणा का विवाह हो चुका था, पर वह भी उन दिनों यहीं थी। मेरा यह मकान ही केवल मेरी संपत्ति में शेष रह गया था। सो इस

पर भी महाजन के गरल-दंत जा लगे थे। तीन वर्ष के कठोर कारागार-वास के पश्चात् जब मैं लौटा, तो मेरी आँखों के समस्त अंधकार था। तीन हजार रुपया तो मूल ऋण था, परन्तु व्याज लगाने के कारण एक पाँच हजार के लगभग हो जाती थी। और, उस समय मेरे पास ऋण चुकाने के नाम पर फूटी कौड़ी भी न थी। जिस दिन से लौट कर आया था, उसी दिन से चिन्ता के मारे सोना हराम हो गया था। अगर मैं जेल न गया होता, तो मेरी यह दुर्गति न हुई होती, बारम्बार मैं यही सोचता था। देश-भक्ति जैसे पवित्र धर्म-पालन का यह पुरस्कार मेरे लिये संतोषकर होता, जब कि अम्मा जब देखो तब मुझसे यही कहा करती थीं “चलो, अब पुरखे तो तर जायेंगे। एक पूत बंत्रई में काला मुँह कराने गया है, दूसरा यहाँ ज़मीन-जायदाद बिकवा रहा है। सेवा करने के लिये कोई मना थोड़े ही करता है; पर भैया, सेवा भी तो अपनी शक्ति-भर ही की जाती है। जब घर में खाने को नहीं है, तो सेवा का कार्य कैसे हो सकता है।” इन्हीं प्रश्नों पर अन्य लोगों को तर्क में हराया करता था पर अम्मा की इन बातों के आगे मेरी कुछ भी न चलती थी। मैं यहाँ तक तैयार था कि कोई इस मकान को रहन रख ले, और पाँच हजार रुपये मुझे दे दे, ताकि उस महाजन के ऋण से तो एक बार मुक्ति पा जाऊँ। पर जिससे कहता, वही जवाब देता था “समय बढ़ा नाशुक लगा है। इसलिये मैंने यह काम कुछ दिनों के लिये स्थगित कर रक्खा है।” पर असल बात यह थी कि लोग सोचते थे “संभव है, नीलाम होने पर और भी सस्ता हाथ आ जाय। इसीलिए अपना सीधा हिस्सा ही अच्छा है। झंझट का काम ठीक नहीं।”

इस प्रकार जब मैं सब तरह से निराश हो गया, तो अन्त में एक भयानक संकल्प कर बैठा। सोचा कष्टों अपने घर की ठहरी, उसकी ज़िम्मेदारी से मुक्त ही हूँ। रह गईं अम्मा, सो उनके पास कुछ आभूषण हैं ही। उन्हीं से अपने शेष जीवन का निर्वाह कर

लेंगी। अस्तु, अगर इस जीवन को उत्सर्ग ही कर बैठूँ, तो भी कुछ बुरा न होगा। अपमान और ज़िज़व की ज़िन्दगी से मौत तो हज़ार दरजे अच्छी चीज़ है। निदान मैंने विष लाकर रख लिया, और यह तय कर लिया कि कल जब मकान अपने हाथ से निकल जायगा, तब विष-पान कर सदा के लिये सो रहूँगा। यह ग्लानि मुझसे सही न जायगी।

#

#

#

“उसी रात को एक बार जीवन-भर की प्यारी-प्यारी स्मृतियों के पृष्ठ उलटने लगा। सन् १९२६ की पर्वी मई का दिन है। उन दिनों भैया यहीं पर थे। वेलां बजाने में नाम कमा रहे थे। ताल्लुकदारों तथा राजों के यहाँ से उनके पास निमंत्रण आया करते। भेंट और पुरस्कार ही का एकमात्र अवलंब रह गया था। अपने हिस्से की सारी संपत्ति वे मिस विमलाबाई पर न्यौछावर कर चुके थे। “भैया के लड़का हुआ था”, कहने में कितना अच्छा लगता है। परन्तु उन दिनों कुछ ऐसी ही बात थी कि अम्मा उनके हाथ का छुआ पानी तक नहीं पीती थीं, और मुझे भी उनका रख देखकर रहना पड़ता था। परन्तु माता का हृदय बड़ा विशाल होता है। जब सुना कि नाती हुआ है, तो जी न माना। कुछ खाया-पिया तो नहीं, पर दिन-रात के चौबीस घंटों में यों समझ लीजिये कि बीस-त्राइस घंटे वहीं बिताये। यही हाल कई दिनों तक रहा। लगभग ढाई सौ रुपये अपने पास क्रे खर्च भी कर आयी थीं।

“हाँ साहब, जाने दीजिये इन बातों को। खास बात यह हुई कि विमलाबाई मय अपनी छोटी बहन के उनके यहाँ खुशियाँ मनाने आई थीं। उसकी उस छोटी बहन का नाम था मायावती। विमला खिल्ला हुआ गुलाब का फूल थी। उसके विलासभरे नयन-कटोरों में यौवन की मस्ती धूप-छाँह की झिलमिली-सी उत्पन्न करती थी। और मायावती ! उसके भोले यौवन में अभी मंदिर अनंग-बल्लरियों ने वासना के वातायन से, प्रवेश तक न कर पाया था। वह मृग-छौनी जिस ओर दृष्टि डालती,

ऐसा जान पड़ता, जैसे उसका कौतूहल उछल-उछलकर चौकड़ी भर रहा है। दुर्व्यसन की दुनियाँ न थी, वहाँ तो दिली अरमानों और हौसलों को पूरा करने का सवाल था। भतीजा हुआ था, मैया की खुशी में और साथ ही अपनी खुशी में आनंद मनाने की बात थी। हालांकि उन दिनों भी मैं कांग्रेस का कार्य धूम के साथ कर रहा था। परन्तु उत्सव के इस अवसर को छोड़ न सकता था। बहुत दिनों से विमला का नाम सुन रक्खा था, परन्तु उसे देखने का संयोग नहीं प्राप्त हुआ था। उस दिन उसे भी देखा और 'और भी कुछ'। उस 'और कुछ' में जो देखा, उसे फिर कभी देख न सका। वे दृश्य सोचने को ही रह गये !

“रात के दस बजने का समय था। भकान की बाहरी चौक में महफिल जमी हुई थी। चुपके से आकर मैं मैया के निकट बैठ गया। उपस्थिति में एक लहर-सी-दौड़ गई। सब लोगों का ध्यान मेरी ओर आकृष्ट हो गया। नगर-कांग्रेस के सैनिक-मंडल का वीर सरदार इन्द्रशंकर यहाँ कैसे ? बैठते ही चश्मा उतार कर, क्लीनर से उसके राइट लेंस को साफ करके, अभी मैंने उसे नाक और कानों पर फिट किया ही था कि विमला ने संकेत से माया का ध्यान मेरी ओर आकृष्ट करके चुपके से उसके कान में कह दिया “छोटे बाबू हैं।”

इतना कहने के बाद विमला ने मुझे देखा, और मैंने माया को। भोली माया ऊपर से थोड़ा शरमाई, भीतर से बहुत। खुलबुलाहट-भरे वे मृग-शावक-लोचन अधोमुखी हो पड़े। मैंने मन-ही-मन कहा “यह अञ्छा नहीं हुआ इन्द्र।” और मैं गम्भीर हो उठा।

“अब मैंने जो विमला की ओर देखा, तो उसके रोम-रोम बिहँस रहे थे। उसके मद-भरे आनन पर उस समय उसके भीतर की भीम भावना मुखरित हो उठी थी।

“वातावरण शांत हो गया था। उपस्थित लोगों में से एक ने कहा “हाँ वार्डजी, शुरू कीजिये।”

“विमला बोली “अब तक मैंने आप लोगों की इच्छा से गाया था, अब मैं अपनी इच्छा से गाऊँगी।”

“लोगों ने कहा वाह ! इससे अच्छा और क्या होगा।”

“लेकिन एक शर्त है।” विमला ने कहा “सरकार मेरी इस चीज़ पर खुद बेला वजा दें।”

“भैया ने बहुत नाहीं-भूँही की, लेकिन लोग किसी तरह न माने। आखिरकार उनको मजबूर हो जाना पड़ा। तब विमला ने जैसे दिल की धुन्डी खोलकर गाया

“सजनवाँ, जिया न मानत मोर।”

“उल्लास की उद्दाम भावना से ओत-प्रोत उसके लहरीले कंठ का मृदुल गायन आज भी इन कानों में गूँज रहा है। और, भैया ने भी उस दिन अपनी जो कलामयी तन्मयता बेला वजाने में दिखलाई, वह मेरे स्मृति-पटल पर चिर-स्थिर होकर रह गई।

“मैं वहाँ सिर्फ़ आध घंटे ठहरा था। ऐसे आनन्द का संयोग फिर जीवन में कभी नहीं आया ! मैं जब उठने लगा, तो माया ने एक बार फिर मुझे देखा। देखा क्या, मेरी-नस-नस के भीतर विद्युत् संचार कर दिया। विमला बोली “बैठिये छोटे बाबू, ज़रा देर और बैठिये।”

“क्या करूँ, अपनी आदत से मजबूर हूँ। इस समय सो जाता हूँ बल्कि आज तो कुछ देर भी हो गई।” मैंने कहा।

“भैया बोले “हाँ, ज्यादा जगने पर इसकी तबियत खराब हो जाती है।”

* * *

“पन्ने उलट रहा हूँ।

“सन् १९३० की २६वीं जुलाई का दिन है। भारतीय दंड-विधान की १२४ ए का आमंत्रण प्राप्त कर पुनः.....के कारागार में जा पड़ा हूँ। जिस दिन से आया हूँ, उसी दिन से प्रातःकाल राष्ट्रीय गायन का

कम चल पड़ा है। इसमें मेरे जेल के अन्य सहयोगी भी सहायक हैं। सुपरिंटेंडेंट तक शिकायत पहुँच चुकी है। उनका आदेश आ गया है कि अगर कैदी हुकम की तामील न करे, तो उसे बीस वेत की सज़ा दी जाय। मैंने जब सज़ा की बात सुन ली, तो उस समय मुझे कितना सुख मिला, कह नहीं सकता। मित्रों ने समझाया- “बात मान लेने में कोई हर्ज नहीं। महात्माजी का कथन है कि जेल के नियमों का उल्लंघन करना कैदी का धर्म नहीं।”

“मैंने तपाक से उत्तर दिया “वको मत। निजी मामलों में मैं किसी भी व्यक्ति के सिद्धांत को वेद-वाक्य मानकर अपनी अंतरात्मा को कुचलना पसंद नहीं करता। जो व्यक्ति स्वतः अपनी दृष्टि में पतित होकर जीवित रहता है, मैं उसे मनुष्य नहीं, उसकी सड़ी लाश समझता हूँ।”

“तब अन्य साथियों में से एक बोले उठा “तुम सचमुच वीरात्मा हो। तुम्हारा विचार तुम्हारे अनुरूप ही है। तुम्हारी यह दृढ़ता हमारे लिये नाज़ की चीज़ होगी।”

“चेतनावस्था में नौ वेत तक मैंने सहन किये। प्रत्येक वेत के बाद मैं ‘वंदेमातरम्’ कह उठता था। इसके बाद अचेतना ने मुझे अपनी गोद में ले लिया। आँखें खुलीं, तो अपने को हास्पिटल में पाया। पीड़ा की विकलता को दबाकर मैंने पूछा “कोई गड़बड़ी तो नहीं हुई डाक्टरसाहब ?”

“मेरा मतलब सिर्फ यह जानने का था कि कहीं पेशाब-पाखाना तो नहीं हो गया था !

“परन्तु वे बोले “तुम सच्चे बहादुर आदमी हो। किसी ज़िंदा मुल्क में होते, तो आज तुम्हारे नाम पर सल्तनत में एक ज़लज़ला बरपा हो जाता। तुम्हारे पाक दामन पर कहीं दाग़ आना सुमकिन था ! मैं तुम्हें ‘काप्रचुलेट’ करता हूँ !”

“सुख इस जीवन में क्या वस्तु है, तिवारीजी, इसको लोग जानते नहीं। जिसको लोग घोर कष्ट कहते हैं, अंतरात्मा की प्रतिध्वनियाँ यदि

उसमें संतोष और शांति अनुभव करें, तो वह धीरे कष्ट ही जीवन का चरम सुख है।

“आज मोचता हूँ, वे घड़ियाँ मेरे लिये चरम सुख की थीं।”

*

*

*

“पन्ने उलट रहा हूँ।”

“कई वर्ष हुए, यमद्वितीया के दिन की बात है। भैया की एक छोटी साली थी। नाम था ‘शशि’। संयोग की बात, एक बार ससुराल में भैया, भाभी, मैं और शशि सभी एकत्रित थे। शशि का विवाह नहीं हुआ था उसके लिये ददुआ (ससुरजी) वर खोज रहे थे। यमुना-स्नान की ठहरी। दो तॉगे लाये गये। ददुआ भी साथ थे। एक पर बैठे ददुआ और मैं, दूसरे पर भैया, भाभी और मुन्नु। भैया बोले— “शशि, तू भी इसी में आ।”

“जान पड़ा, शशि के मन में कुछ और है। तब तक ददुआ ने कह दिया “उसमें जगह नहीं है शशि, इसमें आ जा।”

“शशि अपने तॉगे में आ गई। कुछ शरमायी हुई-सी थी। उसे देखने और मिलकर एक साथ बैठकर उससे बात-चीत करने का मेरा यह पहला संयोग था। मैंने सोचा, अगर आज भी इससे वार्तालाप न किया, तो फिर मजा क्या आयेगा दिप का।

“वह बैठ गई थी, और तॉगा भी चल पड़ा था।

“ददुआ शुरू से ही बड़े बातूनी रहे हैं। अब बुढ़ापा आ गया है, इससे क्या! शुरूआत उन्हीं से हुई। बोले “इन्द्र, सुनते हैं तुम्हारा भाषण बड़ा जोशीला होता है! मैं एक दिन तुम्हारी स्पीच सुनना चाहता हूँ। बड़ी लालसा है।”

मैंने उत्तर दिया “जब कहो, तब सुना दूँ। सुने तो बकने का मर्ज ही है। घंटे-आध-घंटे का नुसखा है।”

वे बोले “यों नहीं सुनना चाहता। तुम्हारा भाषण सुनने में तभी मजा आयेगा, जब कम-से-कम पाँच हजार की भीड़ हो।”

मैंने कहा “अच्छी बात है। यदि कभी ऐसा सयोग आने को होगा, तो आपको सूचित कर दूंगा।”

वे बोले “हाँ, यही ठीक है।”

मैंने देखा, जान पड़ता है, यात्रा का सारा समय ददुआ ने ही हड़प लेने का निश्चय किया है। शशि ताँगे में मूर्तिवत् स्थिर होकर बैठी है। ज्योही ददुआ के उपर्युक्त वाक्य से बात का यह क्रम समाप्त हुआ, त्योही मैंने पूछा “शशि, तुम किस क्लास में पढ़ती हो आजकल?”

“इस वर्ष फर्स्ट ईयर की परीक्षा में बैठूँगी।” उसने कहा।

“तुम्हारा यह स्कूल तो अभी हाल ही में कालेज हुआ है। पहले तो हाई था।”

“जी हाँ।”

“प्रिंसिपल कौन हैं, मिस बनर्जी?”

“हाँ।”

“कैसे मिज़ाज हैं उनके? सुनते हैं, अजीब ख़लत है उनमें। विवाहित अध्यापिका रखना वे पसन्द नहीं करती।”

शशि सुसकराने लगी। बोली “आश्चर्य है, आप इतनी दूर की और इतनी भीतर की जानकारी रखते हैं!”

“खैर, जानकारी रखने की कोशिश मैं नहीं करता; परन्तु शिक्षा-विभाग की बातें कभी-कभी सुनने को मिल जाती हैं। बात यह है कि हमारे एक साथी हैं मिस्टर तसद्दुक हुसेन। अपने साथियों में एक ही साहसी आदमी हैं। उन्हीं के बड़े भाई मिस्टर नियाजुल-हुसेन साहब आगरा-खिवाँजन के असिस्टेंट इंस्पेक्टर हैं। इसीलिये तसद्दुक भाई के ज़रिए से मुझे भी अक्सर उड़ती हुई ख़बरें मिल जाती हैं।”

“तो क्या उन तक यह ख़बर पहुँच चुकी है?”

“खुद ही नहीं, मैंने खुद भी उनको इस मामले पर इतनी खरी-खोटी सुनाई कि उन्हें कभी भूलेंगी नहीं। मौका आते ही मिस बनर्जी पर ऐसी डाँट पड़ेगी कि वह भी याद करेगा।”

“अभी मेरी बात-चीत का क्रम भङ्ग न होता, यदि इसके बाद ही ददुआ यह कह न बैठते “काफ़ी भीड़ आज भी जान पड़ती है। आने में ज़रा देर हो गई आर पहले आना चाहिये था। ठहरो, हाँ सँभलकर झट से उतरो तो ! जल्दी से नहा लेना होगा।”

“भाभी मुन्नू को साथ लिये हुए मेरी ओर आ पहुँचीं। भाभी, शशि और मुन्नू एक साथ होकर उस ओर चल दिये, जिधर महिलाओं के स्नान करने का प्रवन्ध था। इसी समय स्थानीय कांग्रेस-कमेटी के मंत्री पं० श्यामाश्याम मिश्र मेरे निकट आकर ‘वन्दे’ करने लगे। सन् १९१६ के आंदोलन में वे मेरे साथ छ महीने कारागार-वास कर चुके थे। तभी से उनसे परिचय हो गया था। खड़े-खड़े देर तक उनसे बात-चीत करता रहा। आजकल आंदोलन का क्या रूख है, भविष्य कैसा प्रतीत होता है, आदि बातों पर बराबर विचार-विनिमय होता रहा। उसी समय एकाएक चारों ओर एक प्रकार की हलचल-सी देख पड़ी। एक स्वयंसेवक ने बतलाया, कोई लड़की डूब रही है। मैंने आव गिना, न ताव। कोई भी हो, किसी की भी लड़की हो, वह डूब रही है, यही कौन कम संकट की बात थी। मैं झट से कपड़े उतार, एकमात्र हाफपैन्ट बदन पर रख यमुना में कूद पड़ा। आगे प्रवाह बहुत तीव्र था। और भी दो युवक पहले कूद चुके थे, परन्तु वे बहुत शिथिल गति से अग्रसर हो रहे थे। मैं आगे बढ़ गया था। अनेक बार तैराकी-रेस में पुरस्कार पा चुका था। लड़की वहीं जा रही थी। कभी-कभी उसे एक-आध डूबकी लग जाती और फिर वह ऊपर आ जाती थी। लड़की यदि तैरना न जानती होती, तब तो डूब ही गई होती। परन्तु वह तो ऊपर आने पर हाथ पैर मारने लगती थी।

“निकट पहुँचना था कि मैंने तट की ओर को एक ज़ोर का धक्का जो दिया, तो ऐसा प्रतीत हुआ कि उसको एक बहुत बड़ी सहायता मिल गई हो। उस समय मेरा कोई सहायक भी साथ में न था। साथ के तैराक पीछे पड़ गये थे। लड़की तट की ओर थोड़ा धूम गई थी। अब मैंने धक्कों के द्वारा ही उसे तट की ओर बढाना प्रारम्भ कर दिया था, परन्तु प्रवाह इतना तीव्र था कि जितना ही मैं उसे धक्का देकर तट की ओर बढा पाता था, लड़की प्रवाह में उतना ही आगे बढ जाती थी। संयोग से उसी समय सहायता के लिये नाव पहुँच गई। फिर क्या था, मैंने एक हाथ से नाव पकड़ ली, दूसरे से लड़की की कुँतल-राशि। नाव पर से एक स्वयंसेवक भी उसी समय कूद पड़ा। उसने कहा ‘आप नाव पर चले जाइये। तब तक मैं इसको रोकता हूँ।’ मैं नाव पर आ गया। स्वयंसेवक ने सहारा देकर लड़की का हाथ मेरी ओर बढा दिया। नाव लंगर डालकर कुछ स्थिर कर दी गई थी। सावधानी के साथ उस लड़की को मैंने नाव पर ले लिया। एक बार उसे ध्यान से देखा, तो अपनी आँखों के ज्ञान पर विश्वास न हुआ। और गौर से देखा, तो उसे शशि पाया। तुरन्त मैंने उसके अर्धनग्न अंगों को उसकी साड़ी से ढक दिया। अब मैंने तट पर उसका नाडी की गति देखते हुए ददुआ और भाभी की ओर दृष्टि डाली। नाड़ी में अभी गति थी। उधर ददुआ और भाभी दोनों रो रहे थे। भैया उन्हें समझा रहे थे। वह कह रहे थे “घबरावने की बात नहीं। इन्द्र उसे पा गया है। वह देखो, वह नाव पर उसे कलिये आ रहा है।”

“लंगर खींच लिया गया था, और मछाह लोग नाव को तट की ओर लिये जा रहे थे। मैं सोचने लगा, जरा संयोग तो देखो! जो शशि मुझसे बात करती हुई भिक्कती और शरमाती थी, आज मेरी ही द्वारा उसका इस प्रकार उद्धार हो रहा है! किन्तु उसी क्षण मैंने नाव पर ही शशि को पेट के बल लिटाकर, उसके दोनों कन्धों को स्वयंसेवक के बाहुओं पर अवस्थित कर उसके दोनों पैरों को ऊपर की ओर उठा दिया।

पेट जूरा ऊपर की ओर हुआ ही था कि उसके भीतर का पानी 'अन-ल-ल-ल' करता हुआ, मुँह से, धारा के रूप में, गिरने लगा। यहाँ तक कि नाव जब तक तट पर आवे-आवे, तब तक पेट का सारा पानी गिर गया।”

“तट पर पहुँचने पर पेट की पीड़ा के कारण शशि कराहने लगी। अब उसमें चेतना आ रही थी। हम लोग तुरन्त तौंगे पर बिठाकर उसे धर ले आये। धर आते-आते पीड़ा के साथ-साथ चेतना भी बढ़ती गई। ददुआ डाक्टर को लेने चले गये। थोड़ी देर में डाक्टर महोदय आ गये। आते ही उन्होंने शशि की परीक्षा की। बोले “घबराने की बात नहीं। पानी भर जाने से पेट की नसे, अंतर्द्वियाँ और फेफड़ों में ईजा-खींची उपस्थित हो गई थी, इसी कारण दर्द हो रहा है। सँक से उसे शीघ्र-से-शीघ्र ठीक दवा में कर दिया जायगा। जो थोड़ा ज्वर हो आया है, वह भी स्वामाविक है। दो दिन बाद आप इसको बिलकुल चंगे रूप में पायेंगे।”

“डाक्टर साहब ने चिकित्सा का समस्त प्रबन्ध ठीक करा दिया। ददुआ और मैया के सामने उन्होंने यह भी कहा “अगर इन्द्र ने तुरन्त इसके पेट का पानी न निकाल दिया होता, तो पाँच मिनट के बाद फिर इसके जीवन की कोई आशा न रहती। उन्होंने इस प्रवाह से निकालकर बहादुरी का कार्य तो किया ही है; परन्तु सच पूछिये तो उसके बाद भी जिस ढङ्ग से उन्होंने इसके पेट का पानी निकालने में तत्परता दिखलाई है, वह भी एक अनुभवो और कतव्य-परायण डाक्टर से कम कौराल को काम नहीं है।”

“डाक्टर साहब जिस समय ये बातें कह रहे थे, उस समय शशि की आँखों में आँसू भर आये थे। यह एक बात उस समय और भी विचित्र हो गई। मैंने जो उसको इस दशा में देखा, तो उर स्पंदित हो उठा। मैं सोचने लगा यह घटना-क्रम तो देखो। मैंने कभी सोचा तक न था कि इन चार घटकों के भीतर ही मैं अपने को एक नवीन जगत् में पाऊँगा।

सकती हूँ ? ये काम स्त्रियों के वश के तो हैं नहीं। कई दिन से इसी विषय में सोचती रही। जब और कोई उपाय न सूझा, तो आज तुम्हारे आगे अपनी इस व्यथा को रखना उचित समझा। स्पष्ट बात यह है कि तुम चाहो तो मेरा उद्धार कर सकते हो।”

“मैंने पहले ही बहुत कुछ समझ लिया था। कई दिन से इसी प्रकार का वातावरण मैं स्वयं भी देख रहा था। परन्तु इस विषय में इतनी शीघ्रता की जायगी, मैं यह नहीं सोच सका था। अब मेरे सामने इस समय मुख्य प्रश्न अपने आत्म-संतोष का था, इसीलिये मैंने उत्तर दिया “परन्तु मेरा जीवन किस प्रकार का है, इसका तुमको ज़रा भी पता नहीं है अम्मा ! मेरे इस युवक हृदय में एक प्रकार की आग सुलगा करती है। मुझे रात-दिन नींद नहीं आती मैं सोते-सोते चौक पडता हूँ। देश के काम को छोड़कर और किसी काम में मेरा मन नहीं लगता। मुझे कभी देहात में, कभी शहर में, कभी ट्रेन पर, तो कभी जहाज़ पर; कभी कड़ी धूप में, तो कभी झमाझम वर्षा और शीत में, अर्धरात्रि ही मुंह अँधेरे, अपनी कर्तव्य-भावना से प्रेरित होकर चल देना पड़ता है। मेरे जीवन का कुछ भी ठीक नहीं। मालूम नहीं, मैं किस दिन जेल में ठूस दिया जाऊँ। इसका भी कुछ निश्चय नहीं कि मेरी मृत्यु कहाँ हो। संभव है, मुझे जीवन-भर कारागार में ही रहना पड़े। अब तक इसी जीवन में तीन बार जेल हो आया हूँ। जो आदमी वर्षों अपना जीवन जेल में बिताने का अभ्यासी हो गया हो, संसार में वह कितने दिनों तक हँसता-खेलता रह सकेगा ! घर में अम्मा जब मुझे अधिक तड़क करती है, और मुझसे सहा नहीं जाता तब उनसे भी मैं स्पष्ट रूप से कह देता हूँ “तुम यही समझ लो कि मेरा एक बच्चा मर गया।” अस्तु, मेरे साथ शशि के जीवन की ग्रंथि बाँधने की इच्छा करके तुमने दूरदर्शिता का काम नहीं किया। मैं तुम्हीं से पूछता हूँ अम्मा, शशि मुझे पाकर जीवन की कौन सी सफलता अर्जित कर सकेगी ?”

“मेरे इस कथन का अग्ना ने फिर कोई उत्तर नहीं दिया। एक ठंडी साँस लेकर उन्होंने केवल इतना कहा “जैसी तुम्हारी इच्छा!”

“उस समय मैंने अपने आप पर कैसी विजय पायी, तिवारीजी सच जानो उससे मैं कितना सुखी हुआ, कह नहीं सकता।

“दिन बीतते गये। मैं फिर जेल चला गया। अबकी बार मैं ‘वी’ क्लास में रक्खा गया था। किसी प्रकार का कष्ट मुझे न था। उसी जेल-जीवन में मैया, भाभी और शशि को लेकर एक बार मुझे देखने भी-आये थे। मैया और भाभी के चरणों की रज अपने मस्तक पर जब मैं लगा चुका, तो मैया की आँखों में आँसू भर आये। भरे हुए कंठ से वे बोले “कैसे हो इन्द्र?”

“मैंने कहा “अच्छा हूँ। किसी प्रकार का कष्ट नहीं है।”

“अपने को कुछ स्थिर करके वह बोले “शशि तुमसे कुछ बातें करना चाहती है। इस बार इसीलिये उसे साथ ले आया हूँ। हम लोग उस ओर बैठ जाते हैं।”

“मैंने जवाब दिया मैया, I am very sorry to say that.....(मुझे बहुत दुःख के साथ कहना पड़ता है कि ...) मैंने अभी इतना ही कह पाया कि उन्होंने कहा But I wish that you must have a talk with her. (लेकिन मैं चाहता हूँ कि तुम उससे अवश्य बात कर लो।)

“मैं अब विवश हो गया।

“मैं तब एक ओर अलग आ गया। शशि मेरे निकट आ गई। एक मार्मिक पीड़ा से उसका शरीर भर जैसे पीत वर्ण का हो गया था। आते ही उसने कहा “मैंने बहुत दूर तक सोच लिया है। मैं आपके-गले का फंदा नहीं बनना चाहती। मैं तो आपके प्रेम की भिक्षा-मात्र चाहती हूँ। मेरी यह आन्तरिक कामना है कि आपके जीवन-पथ के कंटको को भस्मसात् करती हुई उसे प्रशस्त बनाने में ही अपने को उत्सर्ग कर दूँ।”

“मैं सोचने लगा “नारी माया का प्रत्यक्ष रूप है। विवश होकर जो बातें की जा रही हैं, जब उन्हीं में इतनी शक्ति है कि मेरे अन्तराल में कोलाहल मचा दें, तब सजीव स्नेह का उद्रेक होने पर मेरी स्थिति क्या होगी ! मैंने कहा “तो इसके लिये विवाह करने की क्या आवश्यकता है ? मैं जिस ओर जा रहा हूँ, उसी ओर चल दो न ? भिक्षा मेरे प्रेम की नहीं, राष्ट्रीय जागरण के उन आदरों की लो, जिन पर इस देश के स्वर्ण-युग का निर्माण हो सके। दैहिक मिलन के कीटाणु तुम्हारे रंगिर में कुलजुला रहे हों, तो पहले ऐसा एक हलाहल पी लो, जिससे उनका अस्तित्व तक न रह जाय। तब तुमको मेरे निकट, मुझसे भेंट करने के लिए, आने की आवश्यकता न होगी, जेल की एकातः कोठरी में बैठी हुई अपने आप ही तुम मुझे अपने निकट पाओगी।”

“आपकी इस इच्छा का मैं अक्षरशः पालन करूँगी।” कहकर प्रणाम करती हुई वह उसी क्षण मुझसे पृथक् हो गयी।

“उसका मुख एक तेजोमयी आभा से दमक उठा था। अतरात्मा के अदम्य उल्लास का आलोक उसकी आँखों में ज्योतिर्मय हो उठा था।

“वस ये ही, दो-चार क्षण मेरे जीवन में सुख के थे।

और दुःख के ?

✽

✽

✽

“पन्ने उलट रहा हूँ।

“शशि मुझसे मिलकर कितनी उत्साहित होकर गई थी ! मैंने सोचा था, जब मैं इस तार जेल से छूटूँगा, तो सुनूँगा “शशि पर राजद्रोह का अभियोग चल रहा है, अथवा यह कि वह अमुक जेल में है।” परन्तु जब मैं घर पहुँचा, तो सुना यह कि शशि का विवाह हो गया है। कलेजे में जैसे पत्थर अड़ गया हो। अपने को बहुत समझाया परन्तु किसी भी प्रकार आत्मा को शांति न मिलती थी। ऐसा जान पड़ता था, जैसे अपना सब कुछ खो गया है। दिल बैठ गया था। कभी-कभी जी में आता

था, अपने को क्या कर डालूँ ! इस शशि का मैंने कितना विश्वास किया था । मैं नहीं जानता था कि उसकी यह रूपरेखा कृत्रिम है ।

“भाभी उन दिनों अपने पिता के यहाँ थीं । शशि का गौना होने जा रहा था । भैया ने बम्बई से लिखा “इन्द्र मेरा आना तो हो न सकेगा, तुम्हीं चले जाना । वापसी में सब को लिये आना ।”

“एक प्रबल इच्छा लेकर मैं आगरे गया था । जी में आता था, एक बार शशि से बातें तो करूँगा ही । अधिक-से-अधिक यही न होगा, वह मुझसे सैद्धांतिक मतभेद का सहारा लेकर लड़ पड़ेगी ! उँह, देखा जायगा ।

“परन्तु हुआ इसका उल्टा । शशि से दूर ही-दूर बना रहा । विदा होते समय भी मौका टाल गया, उससे मिल न सका ।

“शशि के पति पुलिस सुपरिंटेंडेंट होने जा रहे थे । जब मुझे यह मालूम हुआ, तो मेरे बदन में सहस्र बिच्छुओं के दंश की-सी जलन हो उठी । कोई मेरे कानों में कहने लगा “यह सब मुझे अपमानित करने के लिये किया जा रहा है ।

“घर लौटे हुए अभी तीन ही दिन हुए थे कि एकाएक भैया के पास ददुआ का एक तार पहुँचा । उसमें लिखा था Shashi committed suicide with a revolver. (शशि ने रिवाल्वर से आत्मघात कर लिया ।)

“और उसी दिन मुझे शशि का एक पत्र मिला । वह इस प्रकार था मेरे प्रभु,

मैं तुम्हें पा न सकी । तुम इतने आगे बढ़ गये कि तुम्हारी धूलि भी मुझे नहीं मिल सकी । चर्ममात्र पहनकर मैं सिहनी कैसे बनती, आत्मा में वैसा तेज और बल भी तो होना आवश्यक था । हाँ, तुम मुझे वैसा बनाते, तो मैं बन अवश्य जाती । इसके लिये तुम्हें कुछ त्याग करना पड़ता, परन्तु तुम उसके लिये तैयार न थे । एक समय ऐसा आयेगा, जब तुम अपनी यह ग़लती महसूस करोगे ।

तुमने सुना ही नहीं, अपनी आँखों से देख भी लिया कि मैं दूसरे की हो गई। परन्तु मैं उनके साथ छल न कर सकी, क्योंकि वास्तव में मैं तुम्हारी हो चुकी थी। एक बार तुमने मृत्यु की अगाध निद्रा से उठाकर मुझे जीवन दिया था, परन्तु दूसरी बार मेरे उसी जीवन को जो, तुम हृदय रखते तो जानते कि एकमात्र तुम्हारे ही प्रेम पर अवलम्बित था तुमने ठुकरा दिया। ऐसा करना था, तो उस दिन मुझे बचाया ही क्यों था प्यारे !

संभव है, मुझी से भूल हो गई हो, और मैंने ही अपनी परिवर्तनशीलता से तुम्हारे हृदय में प्रेम की अपेक्षा धृष्टा के भाव जाग्रत कर दिये हों। जो हो, अपने इस पतन की पीड़ा मैं सह न सकी। इसीलिये जिससे तुम मुझे समझ सको, मुझे न अपनाने का पश्चात्ताप एक क्षण-भर के लिये भी हृदय में ला सको, मैं अपने इस जीवन की इति किये डालती हूँ।

‘तुम्हारी ही शशि
‘तब, तब से मैं बराबर यही सोचता हूँ कि मैंने ही उसे खो दिया है।

‘और साथ ही तब से मुझे ऐसा जान पड़ता है कि मैंने अपने को भी खो दिया है।

*

*

*

‘रात-भर यही सत्र सोचता रह गया।

‘सबेरा हुआ चिड़ियाँ चहकने लगीं। मैंने सोचा, कल भी सबेरा होगा, और कल भी चिड़ियाँ इसी प्रकार चहकेंगीं। परन्तु तब उनका यह चहकना मैं सुन न सकूँगा। मैंने अपने दिल पर पत्थर रख लिया। यह तय कर लिया कि जो कुछ भी होगा, उसे इन्हीं आँखों से देखूँगा,

देखूँगा कि कैसे मकान पर बोली बोली जाती है, कैसे वह अपने हाथ से चला जाता है। आखिर दुनिया में और भी तो ऐसे बहुतेरे आदमी हैं, जिन पर आये दिनों इसी तरह की बल्कि इससे भी अधिक मुसीबतें आया करती हैं। मुठी-भर अन्न के लिए माता अपनी जवान

लडकी बेच डालती है ! भूख की ज्वाला से मुलस-मुलस कर जवान लडकियाँ छटाक-भर चावल के लिए अपन कौमार्य लुटा देती हैं। बाप अपने बच्चे के मुँह से रोटी का डुकडा छीनने के लिए उसका गला घोट देता है। हमारे ही देश में उत्पन्न अन्न हमारे काम नहीं आता और दुर्मिन्न पीड़ित होकर लल-लल जन दाने-दाने के लिए तरस-तरसकर मृत्यु के मुँह में समा जाते हैं। हमारे इस पराधीन देश में सम्भव क्या नहीं है ? फिर मेरे लिए इतना अघीर होने की क्या आवश्यकता है !

“इस प्रकार मैं अपने जी को समझाने की भरपूर चेष्टा करता था, परन्तु फिर भी एक अदमनीय ग्लानि का भाव मेरे जी से जाता न था।

“ग्यारह बजने का समय था। मैं इस मकान के इसी कमरे में बैठा हुआ नीचे का दृश्य देख रहा था। पुलिस के दो तीन कास्टेबिलों को लेकर ‘वेलिफ’ महाशय आ गये थे। तॉगे का स्वर मेरे कानों से होकर हृदय की तह तक पहुँच रहा था। शहर के और भी दस-बारह खरीदार दिखाई पडने लगे थे। मेरे दिल की धड़कन बढ़ रही थी। मैंने देखा, लोग इधर-उधर गुड़ बनाकर कुछ परामर्श करने लगे हैं। जान पड़ा, बस, अब कार्रवाई प्रारम्भ ही होनेवाली है। एक बार अपने सकल्प की भीषणता की कल्पना करके मैं कॉप उठा। सोचने लगा “अरे एक बात तो रह ही गई। मैं क्यों आत्मघात कर रहा हूँ, इसका कारण तो एक पत्र में लिखकर यहाँ रख दूँ। कहीं ऐसा न हो कि मेरी इस भूल के कारण और लोग परेशानी में पड़ें।

‘मैं वह पत्र लिखने लगा।

“दा ही पंक्तियाँ मैं अभी लिख पाया था कि एक स्वप्न-सा देखने लगा। ऐसा मालूम हुआ कि किसी कारण-वश दरवाज़े पर सन्नाटा छा गया है। सोचा, ऊँह कोई बडा आदमी आ गया होगा। पत्र लिखकर मैंने जो खिडकी से नाचे की ओर देखा, तो आँखों पर एक पर्दा-सा पड़ गया। ऐं ! यह हो क्या गया ! क्या सारी कार्रवाई समाप्त हो गई ! और इतनी जल्दी !! पर नीलाम की बोली तो सुनाई ही नहीं पड़ी !

“मैं जो नीचे उतरा, तो देखा, एक बुड्ढा आदमी उधर से जा रहा है। मुँह पोपला हो गया है, ताल सन् की तरह। पान की लाली ओठों की परिधि लॉघ कर सफेद मूछों तक जा पहुँची है। प्रसन्नता से जैसे दीवाना होकर मुझसे कहने लगा “छोटे बाघू, तक्दीर का खेल इसी को कहते हैं। मकान आखिर बच गया न ! हँ-हँ ! माया ने पाँच हजार का एक चेक देकर उस महाजन के मुँह पर कालिख पोत दी। हँ-हँ ! छोटे बाघू, आज जी में आता है, सत्यनारायण की कथा कहा डालूँ। दोन्चार रुपये खर्च ही हो जायेंगे न ! मालिक, मैंने तुम्हारा बहुत नमक खाया है। इस शरीर की हड्डियों में वही अब तक उटा हुआ है।

“और तिवारी जी, माया मुझसे मिली सक नहीं ! उस दिन के बाद फिर आज तक नहीं !

इसी समय इन्द्र को खॉसी आ गई। साथ ही खून के कुछ गाढ़े-गाढ़े कतरे कोच के नीचे फ़र्श पर आ पड़े !



रजनी

[१]

कभी-कभी रजनी अपने स्वामी प्रकाश से भूठ भी बोल जाती थी ; पर प्रकाश नहीं जान पाता था कि वह मुझसे भूठ बोल रही है । रजनी दिन-पर-दिन क्षीणकाय हो रही थी । प्रकाश जब तब कह देता “आज कल तुम बहुत दुर्बल होती जा रही हो । जान पड़ता है, अब तुम घोखा देने वाली हो ।”

रजनी उत्तर में कहती “ऐसी भाग्यशालिनी मैं नहीं हूँ ।”

प्रकाश ने अपने हृदय को इतना दृढ़ बना लिया था कि वह उपर्युक्त बात चट से कह जाता था । न उसकी आँखें सजल होतीं, न कण्ठ ही भर आता । लेकिन इतने पर भी वह अपने हृदय के हाहोकार को भला कैसे छिपाता ? उसके इस कथन के भीतर आन्तरिक पीड़ा का जो स्वर फूट पड़ता, रजनी उससे अपरिचित न रहती । इसलिये वह अपनी गति पर अस्थिर हो उठती । दस-पाँच दिनों तक फिर वह अपने आपको प्रकाश के भीतर डुबा कर रखती । प्रकाश उत्साह की नवीन हिलोरों में फिर प्रवाहित हो उठता । पुरानी बातें फिर अतीत के अगाध में समा जातीं । वह कभी कुछ सोचता भी, तो बस इतना कि उन बातों का

स्मरण ही क्यों किया जाय, जिनके कारण भरे हुए धाव हरे हो आते हैं।

पर रजनी की स्थिति दूसरी थी। उसकी सुख-निद्रा क्षणिक होती थी। गृहस्थी की देख-रेख में ही हँसती-फुदकती तथा गुनगुनाती हुई वह सारा दिन बिता देती। प्रकाश समझ लेता “चलो यह अच्छा हुआ। अत्र रजनी प्रसन्न तो रहती है।

किंतु रजना जत्र कभी एकान्त पाती, तो छिपकर चुपके से जी भर रो लेती थी।

रजनी ने प्रकाश को अन्धकार में रख छोड़ा था।

[२]

रजनी के एक ही पुत्र हुआ था। वह फूल-सा सुन्दर था। जैसे चिड़िया हो। मिट्टी के खिलौने, काँच और चीनी के वर्तन तोड़ते उसे देर न लगती। चञ्चल इतना कि जन्मतक सो न जाता, तन्तक रजनी उसको संभालने ही में लगी रहती।

प्रकाश अपनी दिनचर्या में लीन रहता। अपने लाल को खिलाने का उसे कम ही अवसर मिलता था। किंतु क्या उसको वह कम प्यारा था? नहीं भाई, काम-काज में लगे रहने पर भी उसके प्राण अपने लाल की स्मृति में लीन रहते थे। छुट्टी पाकर वह तुरन्त उसे गोद में लेकर दुलाराता, खिलाता और बाहर सड़क पर अथवा मित्रों के यहाँ धुमालाता।

रजनी प्रायः कहती “यह सब बनावटी प्रेम है। क्या तुम्हें इतनी भी छुट्टी नहीं मिलती कि थड़ी-दो-थड़ी को बीत में आ सको?”

जो लोग एक श्रमजीवी का जीवन व्यतीत करते हैं, उनकी स्थिति सदा ऐसी ही दयनीय रहती है। अन्य लोगों के लिये जीवन एक क्रीड़ा-क्षेत्र होता है। सवेरे उठते-उड़ते वे प्रभातकालीन क्षितिज की लाली देखकर एक सौंदर्य-भावना में डूब जाते हैं। शीतल पवन के झकोरे, क्षितिज का मनोमोहक रूप और दिनमणि का भौला प्रकाश उनके नवीन उत्साह का कारण हो जाता है। असामयिक श्यामधन-माला

देखकर वे मित्रों के साथ नये-नये ढंगों और प्रकारों से बैठते-उठते, धूमते और नाना केलि-क्रीड़ाओं में निमग्न होकर आनन्द लूटते हैं। जब शीत अधिक पड़ता है और रात में चन्द्रिका छिटकती है, तब वे घर से बाहर, फिर बाहर से घर, सजे-बजे आते-जाते जीवन और जगत का कौन-सा खेल नहीं खेलते। नये-नये प्रेमियों और नयी-नयी प्रमदाओं से मिलते, उनके साथ अठिलाते और आमोद-प्रमोद में दिन-रात प्रकृति-छटा और जीवन-रस के ही खेल-खेलते हुए जड़ से लेकर चेतन ही नहीं, आत्मा-परमात्मा तक के रहस्यों पर विवाद करके मन-ही-मन कृतार्थ हो जाते हैं। उन्हें पता तक नहीं चल पाता कि इसी जगत, इसी देश और नगर में एक ऐसा भी समाज रहता है, जिसको उदर-पोषण के लिए नित्य इतना समय और श्रम देना पड़ता है कि वह अनुभव ही नहीं कर पाता, प्यार कैसे किया जाता है। मनुष्य जीवन में अवकाश को घड़ियाँ भी अपना कुछ मूल्य रखती हैं! इष्ट-मित्रों के बीच घूम-फिर कर भी मोहों, आकर्षणों और सौंदर्य-पिपासाओं की शान्ति होती है।

प्रकाश रजनी को कैसे समझाता कि आजकल का जीवन कितना महंगा हो रहा है और कैसे वह निर्वाह-भर के लिए पैसा जुटा पाता है! रजनी को ससार की इस अवस्था का परिचय न था। होता भी, तो उतने से क्या हो सकता था। जीवन-संग्राम से अलग रहनेवाला व्यक्ति उसकी वस्तुस्थिति का अनुभव कैसे कर सकता है! अतएव विवश होकर प्रकाश प्रतिज्ञा कर बैठता कि अब मैं समय निकालकर अवश्य आ जाया करूँगा, पर जीवन के संघर्ष और उसके विस्तृत कार्य-क्षेत्र में पहुँचकर उसमें लीन होते-होते अपनी इस प्रतिज्ञा का उसे स्मरण ही न रहता था!

इसी प्रकार दिन चल रहे थे।

एक दिन काले-काले बादल बिर आये। समीर की प्यार-भरी झड़कियों ने उन्हें इतना सुलाया, इतना हँसाया-गुदगुदाया कि वे बरस पड़े। आश्विन मास के धूप-भरे दिन गीला हेमन्त बन गये।

और उन्हीं दिनों रजनी का वह फूलन्तां शिशु टायफायड फीवर से चलता बना ! इस घटना का रजनी के मन पर इतना अधिक प्रभाव पड़ा कि उसका जीवन निर्जीवन्ता हो गया ।

[३]

संसार अपनी गति से चला जा रहा था और मानवप्रकृति अपने खेल खेल रही थी । कुछ ही महीनों बाद रजनी फिर सन्तान की आशा से उत्फुल्ल हो उठी । निश्चित अवधि के अनन्तर उसके पुनः पुत्र उत्पन्न हुआ । प्रकाश मारे प्रसन्नता के फूला न समाया ।

रजनी का यह पुत्र भी कम सुन्दर न था । जत्र वह किलकारियाँ मार कर हँसता, तो रजनी का रौम-रौम पुलकित हो जाता । दिन बीतते गये और व्यथा की अतीत स्मृतियाँ हौले-हौले धुँधली होती गई ।

ऋतुराज वसन्त का शुभागमन हुआ । मलय-मारुत मद-मंद बहने लगा । लोनी-लोनी लतिकाएँ लहराने लगीं । आम्रमंजरियाँ अपना सौरभ फैलाने लगीं । उपवनों, वृक्षों और अट्टालिकाओं पर कौयल, पंचम स्वर में गाना-गाकर इतराने लगीं ।

पर प्रकाश अपने इस लाल को खिलाता न था । एक तो उसे समय ही न मिलता, दूसरे उसे सदा इस बात का भय बना रहता कि कहीं मेरी मोह-दृष्टि उसके लिये अकल्याणकर न हो जाय ।

एक दिन रजनी ने पूछा “इस बच्चे के लिए तुम्हारे हृदय में जरा भी मोह नहीं है ?”

प्रकाश बोला “तुम ठीक कहती हो, रजनी । सोचता हूँ जिसको अपने प्राण से भी अधिक प्यार करता था, वही जत्र चलता बना, तो अत्र इसको प्यार करके क्या इसको भी..... ?”

प्रकाश इसके आगे वह अशुभ बात पूरी न कर सका ।

रजनी का कलेजा दहल गया । एक संदेह उसके हृदय में हथौड़े की-सी चोट पहुँचाने लगा । दिन-चर्या में लीन रहने के क्षण भी प्रायः

उसके आशंकाशु अन्तराल में बैठकर कोई कहने लगा “कहीं ऐसा न हो कि यह भी चल बसे !”

रजनी का वह बालशिशु अपनी चंचल लीलाओं से उसे निरन्तर आनन्दविभोर बनाये रहता था । सत्र कुछ पूर्ववत् था । किन्तु कभी-कभी उसका संशयालु मानस एक अनिष्ट की कल्पना से कॉप ही उठता था ।

दिन चल रहे थे । दिनों के साथ मनुष्य का मन भी चल रहा था । राते चल रही थीं । और उन रातों के साथ इस दम्पति के जीवन में छाया अन्धकार भी गहरा होता चला जाता था । मेघनार्जन के अवसरों पर त्रिजली जैसे कड़ककर कौंधकर, गगन-भेदी भीषण नाद के साथ गिर कर पृथ्वी में समा जाती है और कालक्रम से फिर उसकी रगृति ही शेष रह जाती है; विशेष से शेष, फिर शेष से भी अशेष और शून्य । ऐसे ही इस दम्पति की स्मृति में अब केवल उस दुर्घटना की बिजली-मात्र कौंध उठती थी ।

सरदी के दिन चल रहे थे । एक दिन पानी बरस गया और दूसरे दिन रजनी का वह शिशु भी अकस्मात् ज्वराक्रान्त हो उठा । दो दिन तक उसका ज्वर न उतरा । दूध पीना तो दूर रहा, चेतना की सजग चेष्टा से उसने आँखें तक न उठाईं ।

प्रकाश उन दिनों एक समाचार-पत्र में सहकारी सम्पादक था । कभी दिन में उसे अनुवाद, टिप्पणी और प्रूफ पढ़ने का काम करना पड़ता, कभी रात में । पत्र का आकार जितना बड़ा था, उसको देखते हुए सहकारी सम्पादक कुछ कम थे । अन्य साथी बन्धु जब कारणवश अनुपस्थित हो जाते तो उसे उनका काम भी पूरा करना पड़ता । इस तरह सत्र मिलाकर उसे बारह-बारह घंटे एक साथ काम में जुटा रहना पड़ता । वेतन में उसे केवल पचास रुपये मिलते । प्रकाश, सौचता जनता की सेवा का काम है । ऐसी परिस्थिति में मुझे यह काम छोड़ना न चाहिये । यदि एक सुखी और सम्पन्न व्यक्ति कान्सा जीवन बिताना मेरा उद्देश्य होता, तो मैं इस क्षेत्र में आता ही क्यों ? इसीलिये प्रायः

पैसा उसके पास रहता न था। उसकी पौराणिक अत्यन्त साधारण थी। परन्तु इस ओर उसका ध्यान ही न जाता। उसे भोजन भी साधारण मिलता, परन्तु तो भी वह अनुभव ही न करता कि अधिक पुष्टिकारक भोजन उसे मिलना चाहिये। जब खर्च पूरा न पड़ता, तो उसे मित्रों से रुपया उधार लेना पड़ता। फिर जब कभी उसे वेतन मिलता, तब वह उन मित्रों का ऋण चुका देता। इसी तरह इस दम्पति का जीवन लुप्तकता और वसिदता हुआ चल रहा था।

पिछले पाँच वर्षों में संसार में इतना उलट-फेर हो गया, जितना कहते हैं, मानव सभ्यता के इतिहास में कभी नहीं हुआ। प्रकाश पर भी उसका प्रभाव पड़े बिना न रह सका। जिस गति से महँगाई बढ़ती गई, वेतन में उस गति से वृद्धि न हो सकी। पहले इतना ही होता था कि पैसा बच रहे तो दूध आ गया; नहीं तो रोटी-दाल तो मिलती जाती थी। दोनों वक्त साग न सही, तो एक वक्त तो मिल ही जाता था। उस समय नित्य न सही, तो सप्ताह में दो बार कपड़े बदलने का अवसर तो वह पा ही जाता था। अब दोनों स्थितियों में महान अन्तर उपस्थित हो गया था।

[४]

कई बार रजनी कह चुकी थी “मुझू के लिये गरम कोट बनना चाहिये।”

जब-जब उसने यह प्रस्ताव किया तब-तब प्रकाश ने यही उत्तर दिया “बनना अवश्य चाहिये। पर रुपया बचे तब तो बनवाऊँ। खाना चलती नहीं है, कपड़े कैसे बनवाऊँ !

उत्तर पाकर रजनी चुप रह जाती थी। पर एक दिन जब उससे नहीं रहा गया, तो उसने डबडबाई हुई आँखों और भरे हुए कण्ठ से कह दिया “अगर तुम इस बच्चे को गरम कोट नहीं बनवा सकते, तो दो-एक बंटे के लिये मुझको मर जाने की अनुमति तो दे ही सकते हो ! नरक में जाकर मैं फिर स्वर्ग में लौट आ सकती हूँ !”

कुछ दिन पहले की बात है। एक बार प्रकाश रात को दो बजे लौटा, तो उसने देखा, रजनी कुछ उदास है। बोला “बड़ी सरदी है। ज़रा आग जला देना।”

रजनी ने कोई उत्तर नहीं दिया। कोयला चुक गया था और पैसा पास न था।

कपड़े उतारते हुए प्रकाश ने दूसरा प्रश्न किया “खाना ले आओ। आज बड़ी देर हो गई। रामेश्वर छुट्टी पर चला गया, इसलिये उसका काम भी मुर्झी को निवटाना पड़ा।”

रजनी ने उत्तर तो कुछ नहीं दिया, पर वह खाना परोस लाई। थाल सामने देखकर प्रकाश ने पूछा “साग नहीं बनाया?”

रजनी बोली “साग की क्या ज़रूरत है? नमक तो रख ही दिया है। साग ही खाना होता, तो क्या तुम हिन्दी के पत्रकार बनते? जनता की सेवा का ब्रत ले रखने पर खाने-पहनने में न सुकृचि की आवश्यकता रह जाती है, न आवश्यकता-पूर्ति और जीवन-निर्वाह की!”

प्रकाश चुप रह गया। वह सोचने लगा “सचमुच पैसा तो था नहीं, यह सबेरे चलते समय मैं जान ही चुका था, फिर मैंने बेकार ऐसा प्रश्न किया।” तब चुपचाप उसने चार फुलके किसी तरह उदरस्थ कर लिये और गिलास-भर पानी गले से उतार लिया। जब उसने चारपाई पर कदम रक्खो, तो वह सोचने लगा “अब तक रजनी ने कभी मेरा मज़ाक़ नहीं उड़ाया था विशेष रूप से मेरे सिद्धान्तों को लेकर। किन्तु.....।” इसके बाद गले में जैसे कौर अटक जाय, और पानी के अभाव में दम-सा घुटने लगे, वस उसकी स्थिति इसी से मिलती-जुलती हो उठी। ‘किन्तु’ जैसा छोटा शब्द उसके गले का कौर बन गया था। वह आगे सोचना नहीं चाहता था। धीरे-धीरे उसे इसी प्रकार के और भी कुछ अवसर याद आ गये कुछ और बातें स्मरण हो आयीं!

उसके यहाँ एक बार प्रेस के स्वामी की लड़की आयी थी। हाल ही में उसका विवाह हुआ था। बहुत सुन्दर साड़ी वह पहने हुई थी। जब वह चली गई तो प्रकाश ने मुसकराते हुए पूछा “क्या राय है?”

लड़की का नाम था रेणुका और उसके पति गवर्नमेंट-प्लीडर थे।

रजनी ने उत्तर दिया था “कोई राय नहीं है। जब हवा खाकर, गंगाजल पीकर और वृक्षों की छाल और पत्तियाँ बदन पर लपेटकर निर्वाह हो सकता है, तितलियों की जाति की छान-बीन किये बिना भी काम चल सकता है।”

प्रकाश रजनी को यह उत्तर सुनकर सन्न रह गया था। फिर धंटे-भर वाद स्वतः रजनी ने बतलाया था “चलते समय मुझू को दो रुपये का नोट दे रही थी। मैंने कहकर उसे वापस कर दिया कि इसे लेते जाइये, अपने बाबूजी को दे दीजियेगा। साथ ही मेरा नाम लेकर कह दीजियेगा, रजनी कहती थी “किसी पत्रकार के वेतन की पूर्ति में काम दे जायगा।”

इस पर रेणुका अप्रतिम हो उठी थी। भृकुटियाँ चढ़ाकर और होंठ काटते हुए उसने उत्तर दिया था “अगर मैं ऐसा जानती कि आप इस कदम बढतमीज हैं, तो मैं आप से मिलने कभी न आती।”

और रजनी का उत्तर था “मैं क्या जानूँ, शिष्टता क्या वस्तु है! इतना ही जान लेना कौन कम है कि अपनी उदारता का यह उपहार देकर आप शोषकवर्ग के दोषों की गुस्ता कुछ कम कर देना चाहती हैं।”

रेणुका के साथ रजनी के इस व्यवहार का प्रकाश पर यह प्रभाव पडा कि वह उससे तीन दिन तक तन्त्रित से बोलना नहीं। वह इस तरह की असहिष्णुता को असभ्यता समझता है। वह सोचता है बेचारी रेणुका का तो कोई दोष है नहीं; फिर उसकी उदार-वृत्ति का अपमान उसने क्यों किया? और दो दिन बाद रजनी ने स्वयं स्वीकार किया था “मुझे उसकी बात जरा भी बुरी नहीं लगी। सत्य के प्रयोगों की चिनगारियाँ बेईमानी और मक्कारी से भरी पुष्प-वर्षा से कहीं अधिक सुखद होती हैं।”

अब प्रकाश को स्मरण आया कि चाहे इस घटना का ही प्रभाव हो, अथवा कोई और बात, प्रेस के सम्पूर्ण कर्मचारियों और कार्य-कर्ताओं को उसी दिन सायंकाल पिछला वकाया चुकता कर दिया गया था।

प्रकाश इन घटनाओं पर बारम्बार विचार कर रहा था। उसका कहना था कि यह तो ठीक है कि मनुष्य को अपने अधिकारों के लिए लड़ना चाहिए, पर उस लड़ाई को हिंसात्मक बनाने का अधिकार उसको नहीं है। क्योंकि यह भी तो हो सकता है कि प्रयत्न करने पर भी हमको सफलता न मिले। सब कुछ होकर भी मनुष्य है तो परमात्मा की इस सृष्टि और उसकी वैधानिक सत्ता के अनुशासन में ही। अतएव प्रयत्न करने पर भी यदि हम दरिद्र ही बने रहते हैं तो यह विधाता का विधान नहीं और क्या है? किन्तु रजनी का उत्तर था “ईश्वर होता तो अपने सपुतों का इतना अन्याय देखकर उसकी आँखें फूट जातीं।”

रजनी के इन भाव-परिवर्तनों और विचारों से टकराकर प्रकाश एकदम से अस्त-व्यस्त हो जाता था।

[५]

जैसे-तैसे रात आई। प्रकाश मुन्नू को गोद में लेकर बैठ गया। सारी रात वह उसको गोद में लिये बैठा रहा। रजनी कई रात की जगी हुई थी। दुर्बल इतनी कि अधिक देर तक बैठ भी नहीं सकती थी। उधर इतना भी पैसा प्रकाश के पास न था कि वह डॉक्टर को लाकर दिखलाता और उसकी दवा करता। मुहल्ले में एक परिचित वैद्य रहते थे। वे आकर देख गये थे। पर उनका भी कहना यही था “रक्षा वही करेगा। मैं तो एक निमित्त हूँ।”

अन्त में हुआ वही, जिसकी रजनी को आशंका थी। सूर्योदय होने से पहले मुन्नू का प्राण-पखेरू उड गया।

पर इस बार रजनी बिल्कुल नहीं रोई। प्रकाश हैरान था कि यह बात क्या है। इधर रजनी के स्वभाव में भी एक विचित्र परिवर्तन हो गया था। गृहस्थी का काम वह बराबर विधिवत् करती जाती, पर प्रकाश

से बात करना उसको स्वीकार न होता ! हाँ, प्रकाश ही कोई बात पूछता तो उत्तर वह अवश्य दे देती थी। प्रकाश ने एक-आध बार उसे शोकांत जानकर कुछ समझाना भी चाहा, पर रजनी ने सत्य-कृष्ण कुछ कहना उचित नहीं समझा।

एक दिन प्रकाश प्रेस से लौटा, तो उसे यह देखकर आश्चर्य हुआ कि रजनी को छोटा भाई दिनेशकुमार उसे लेने आ पहुँचा है। प्रकाश पहले तो उसको इस अवस्था में भेजने को सहमत न हुआ, पर जब दिनेश ने विशेष आग्रह किया, तो वह विवश हो गया। उसे यह जानकर विशेष दुःख हुआ कि रजनी ने इस बात का विचार न किया कि वह मुझसे अनुमति लिये बिना मुझे अकेला छोड़कर मैके चली जा रही है।

चलते समय वह केवल एक बात कह गयी थी “अब मेरा भरोसा न कीजियेगा। यही समझ लीजियेगा, रजनी भी मुन्नु के साथ चली गई !”

सुनकर प्रकाश अधीर हो उठा था। उसने बहुत चाहा कि वह रजनी को जाने से रोक ले, पर स्वाभिमान के भाव से वह कुछ कह न सका।

[६]

इधर प्रेस के सम्बन्ध में कुछ व्यापक परिवर्तन हो गये थे। महँगाई होने पर भी जब वेतन में विशेष वृद्धि न हुई, तो उसके कई साथी काम छोड़कर चले गये। पर प्रकाश ने फिर भी काम न छोड़ा। पन्द्रह दिनों के बीच उसे यह भी मालूम हो गया कि एके-एक करके सबको अधिक वेतन का काम मिल गया है। प्रकाश भीतर-ही-भीतर योड़ा अस्त व्यस्त अवश्य हुआ, पर प्रेस के संचालक से उसने फिर भी कुछ न कहा। यद्यपि पहले की अपेक्षा अब काम उसको लगभग दूना करना पड़ता था। किन्तु वह सोचता यही था कि कोई व्यक्ति स्वभावतः अन्याय-प्रिय नहीं होता। कभी-न-कभी तो संचालकजी मेरी सेवाओं

को मूल्यांकन करेंगे ही। साथ ही प्रायः यह भी उसके मन में आ जाता कि ईश्वर की सत्ता पर विश्वास रखनेवाले कभी धाटे में नहीं रहते।

दिन चल रहे थे। प्रकाश रात-दिन काम में लगा रहता। आफ़िस से छुट्टी पाकर घर पर भोजन वह स्वयं बनाता। कपड़े स्वयं साफ़ करता। पहले नौकरानी लगी थी, अब उसने उसे भी छुड़ा दिया था। काम करते-करते अत्यधिक श्रान्त रहने के कारण निद्रा भी उसे खूब आती थी। पर मानसिक शान्ति अब उसमें न रह गयी थी। कभी-कभी अकस्मात् रात को नींद टूट जाती और फिर वह सो न पाता। मकान की एक-एक वस्तु के साथ उसे मुन्नु की याद आ जाती, फिर रजनी की वह दुःख-जर्जर मूर्ति। कभी-कभी उसे अपने आप से धृष्टा भी हो उठती। वह सोचने लगता, क्या मेरा जीवन सदा ऐसा ही असफल बना रहेगा! पर उस समय रजनी की कदकतियाँ उसे त्रिच्छू के दंश के समान जलाने लगतीं। विशेषकर इस बात से उसकी वितृष्णा और बढ़ जाती कि वह ईश्वर की न्याय-निष्ठा पर विश्वास नहीं करती!

तीन मास बीत गये और रजनी का कोई पत्र न आया। तब उसकी चलते समय वाली बात उसे याद हो आयी। “यही समझ लीजियेगा, रजनी भी मुन्नु के साथ चली गई है!” एक शीतल निःश्वास लेकर वह सोचने लगा—“तो क्या सचमुच रजनी धोखा दे जायगी! मुन्नु चला गया, क्या रजनी भी चली जायगी?...प्रभो, तेरी क्या इच्छा?”

धूम फिरकर प्रकाश अब प्रायः रजनी के सम्बन्ध में यही सोच करता, वह अब न आयेगी। मेरे यहाँ आकर उसे दुःख भी तो बहुत मिला है। किन्तु इतनी बात सोच जाने पर वह तत्काल लौट पड़ता। उसके मन में आता “चाहे जो हो, रजनी न तो मर सकती है। न किसी अन्य का हाथ ग्रहण कर सकती है।”

पहले जब रजनी गयी थी, तब प्रकाश सोच बैठा था, उसके बिना भी वह रह सकेगा। यदि वह उसको अकेला छोड़कर चली गयी है, तो अब वह इस विषय को यहाँ समाप्त कर

देगा। वह स्त्री के त्रिना भी जीवन त्रिता सकता है। किन्तु ज्यो-ज्ये दिन चलते जाते, रजनी का समाचार पाने की उत्कण्ठा और भी प्रबल होती जाती। साथ ही यह विचार भी उसके मन में उथल-पुथल उत्पन्न किये त्रिना न रहता कि जो व्यक्ति स्त्री और बच्चों के भरण-पोषण की व्यवस्था उचित और भयादानुकूल कर पाने में समर्थ न हो, ऐसी लालसा अपने भीतर उपस्थित करने और पनपाने का उसे कोई अधिकार नहीं है। तब उसकी समस्त कल्पनाएँ छिन्न-भिन्न हो जातीं। सहस्र स्वरों और धाराओं से रजनी के ही वाक्य उसके शरीर को छेदने लगते “तुम्हें रुपये-पैसे, स्वच्छ और सुरुचिपूर्ण खाने-कपड़े और सुव्यवस्थित जीवन की आवश्यकता ही क्या है? तुम तो एक त्यागी देश-सेवक हो और सार्वजनिक सेवा का कार्य कर रहे हो।”

[७]

दिन चल रहे थे। एकान्त चिन्तन में जो विचार प्रकाश के मन को मथते रहते, कभी-कभी व्यावहारिक जीवन में भी उनका प्रतिबिम्ब झलक उठता। एक दिन रेणुका आफिस में आकर बोली “बाबू जी तो किसी आवश्यक काम से बन्धे जा रहे हैं। आपको एक काम करना होगा।”

प्रकाश सिर झुकाये सम्पादकीय टिप्पणी लिख रहा था। कलम रोक कर सिर उठाकर बोला “क्या?”

“दो बोरी गेहूँ बाजार से ले आना है। रामाधीन छुट्टी पर गया है। बाबूजी ने कहा था, पंडितजी से कहना, वे प्रबन्ध कर देंगे।”

“हूँ” यकायक प्रकाश के मुँह से निकल गया। साथ ही उसने अपना सिर भी हिला दिया। रेणुका ने इसी क्षण पूछ दिया “क्या कहते हैं?”

टिप्पणी समाप्त करने के साथ ही प्रकाश उठ खड़ा हुआ। बोला “बाबूजी से कह देना, पंडितजी ने कहा है “रामाधीन अगर छुट्टी पर

चला गया है, तो भी पंडितजी रामाधीन नहीं बन सकते। कल से दूसरा प्रवन्ध कर लें। मुझे काम नहीं करना है।”

संयोग से उसी समय संचालकजी आ गये। प्रकाश का कथन उन्होंने आते-आते सुन लिया था। बोले “क्या बात है?”

प्रकाश बोला “बात बस इतनी है कि आपको तो आदमी कम कर देने से आर्थिक लाभ के साथ-साथ मुझको रामाधीन बना देने का संयोग मिल गया है; पर मुझे इस बुजदिली के गूंगेपन से अपने कलेजे के टुकड़े खोने पड़े हैं।

संचालकजी भृकुटियाँ तरेरकर बोले क्या मतलब? मैं समझा नहीं।”

संयोग से एकाउंटेंट साहब उधर से आ निकले और संचालकजी ने तब उनसे भी यही प्रश्न कर दिया। वे चश्मा नाक की नोक पर रखे हुए उनकी ओर देखकर बोल उठे “आप क्यों समझने लगे? प्रेस में हम दो ही आदमी आपको ऐसे मिले हैं, आपने इस महंगाई में भी जिनका वेतन नहीं बढ़ाया। पंडितजी ठहरे गऊ; वे भले ही चुप रहें, पर मैं जानवर नहीं बनूँगा।”

संचालकजी मुँह बनाते हुए बोले “उहँ! बड़ी छोटी बात है। जब आप लोग कहते नहीं, तो मैं कैसे समझ सकता हूँ। काम भी तो बढ़ गया है। अच्छा, आप दोनों का वेतन मैंने बारह फी सदी बढ़ा दिया।”

इस प्रकार जब प्रकाश एक ओर से थोड़ा-सा उत्साहित हुआ, तो दूसरी ओर भी उसका ध्यान जाने लगा। अब उसके पास कुछ रुपया संग्रह हो रहा था। उसे जब-तब मुन्नु की याद आ जाती। वह सोचने लगता “काश यही रुपया उस समय होता। हाय मेरा मुन्नु एक गरम कोट के त्रिना...।”

आज प्रकाश की आँखें भर आयीं। और साथ ही रजनी का यह कथन भी जलते अंगारों-सा उसके समक्ष आ पड़ा। “आप तो सेवा के

लिये उत्पन्न हुए हैं। कष्ट सहना ही आपका धर्म है। रुपये-पैसे की आपको क्या आवश्यकता।”

इसी समय दरवाजे पर किसी ने किया कुट्ट-कुट्ट!

प्रकाश ने पूछा “कौन ?”

“एक तार है बाबू साहब !” उत्तर मिला।

प्रकाश ने दरवाजा खोलकर ज्यों ही तार का लिक्राफा फाड़कर पड़ा, त्योंही उसे चकर आ गया। प्यून तो झट से चला गया। पर प्रकाश थोड़ी देर में इतमीनान के साथ उठा और उसके मन में आया कि वह मकान खुला छोड़कर बिना कुछ लिये इस सुनसान अँधेरी रजनी में एक ओर चल दे।

वह नहीं जानता, उसे कहाँ जाना है। वह नहीं सोचता, उसे क्या करना है। किन्तु वह आज जीवन में प्रथम बार सोचता है “इन हत्याओं की जिम्मेदारी किस पर है? क्या तुम पर? नहीं, तुम्हारी रचना ऐसी हिंसक कभी नहीं हो सकती कभी नहीं!”



एक वार

आफ़िस से घर लौटते-लौटते सध्या हो गयी थी। कमरे के भीतर प्रवेश करते समय रानी सामने आ गयी। धानी रङ्ग के जारजेट की जो साड़ी मैं अभी कल ही उसके लिए ले आया था, वही उसने धारण कर रखी थी! इसका स्पष्ट अर्थ यह था कि वह कहीं जाने के लिए तैयार थी और केवल मेरी प्रतीक्षा कर रही थी। मैंने जो प्रश्न-सूचक दृष्टि से उसकी ओर देखा, तो निकट आकर मुसकराती हुई बोल उठी “आज कहाँ फँस गये?” और एक हाथ से बैग, दूसरे से हैट लेकर जैसे मेरा उत्तर सुनने के लिये उन्मुख हो गयी। उधर मेरे मन की स्थिति चिन्त्य हो रही थी, क्योंकि मेरे बॉस मिस्टर देसाई पूना जाते समय कह गये थे कि आज की रात आप मेरे मकान पर रहेंगे। वाइफ़ अकेली है और इन दिनों उसका उस मकान में अकेला रहना मुझे स्वीकार नहीं है। रानी की ओर सहसा देख कर मैंने कह दिया आज रात को मेरी ‘नाइट’ है। (तात्पर्य यह कि आज मेरे चित्र की शूटिंग रात में पड़ी है।)

मिस्टर देसाई की ये नव पत्नी हैं। ‘मन का धन’ चित्र में, साइड हिरोइन के रूप में, एक वार, दिग्दर्शन के सिलसिले में, जो साथ पड़

र्यीं, तो सदा के लिये जीवन-संगिनी बन गयीं ।

बार्ते करते-करते जत्र रात के वारह बज गये, तो मैंने कह दिया अब आप सोइये जाकर । मुझे भी सवेरे आठ बजे से ही सिनैरियो पर बैठना है ।

उन्होंने मेरी इस बात पर मुसकरा दिया और मैं जैसे उस मुसकान का अर्थ पढ़ने लगा । उन्होंने सामने की चन्द खिड़की खोल दी और विजली की बत्ती बदल दी । पहले प्रकाश तीव्र था, अब मन्द पड़ गया । वो भी हलका नीले रंग का । खिड़की खुल जाने से समुद्र की दुग्ध-घवल लहरें स्पष्ट देख पड़ने लगीं । क्योंकि चंद्रिका शुक्ल पक्ष की थी और सो भी चतुर्दशी की ।

यह सब मेरे लिये उनका मूक उत्तर बन गया । जैसे वे कह गयीं हों काम तो ऐसे जीवन में बने ही रहते हैं । पर ज़रा इस समुद्र की ओर तो देखो ज़रा उसकी इन मंदिर लहरों पर भी तो एक नज़र डालो !

जो हो, इसके बाद वे अपने शयनकक्ष की ओर चली गयीं ।

करवट-पर-करवट बदल रहा था । बत्ती भी मैंने बुझा दी थी । लेकिन द्वार खुला था और जैसे प्रत्येक करवट बदलते समय मैं अपने मन से यही पूछ रहा था “क्या मेरे मन का द्वार भी खुला पड़ा है ? माना कि रानी घर में अकेली नहीं है । माँ है वह एक नवशिशु की, जो इस समय उसके वक्ष से लगा सो रहा होगा । किन्तु नींद उचटने पर क्या उसे एक वार मेरी याद न आई होगी !

धीरे-धीरे आँखें झपक गयी थीं, कि इतने में किसी की पगध्वनि-सी सुनाई पड़ी । ऐसी दशा में नवागता निद्रा भी हरिषी बन गयी । कान उन स्वरो की ओर संलग्न हो गये, जो मेरे लिये अध्ययन के चिन्ह थे और आँखें यह देखने को आतुर हो उठीं कि कहीं यह मन का भ्रम तो नहीं है ! कि यकायक कमरा पुनः शीतल मन्द प्रकाश से जगमग

हो उठा और द्वार पर उन्हीं की यौवन-श्री झिलमिल-झिलमिल करने लगी ।

मैं तत्काल उठ कर बैठ गया ।

उन्होंने अन्दर प्रवेश करते हुए कहा "माफ़ कीजियेगा, मुझे नींद नहीं आ रही थी, इसलिये मैंने सोचा, देखूँ आप सो गये या नहीं ।"

मैं अपने को सन्हाल न सका । मुझे इस समय, न जाने क्यों यही प्रतीत होने लगा कि चाहे जैसे हो द्वार तो खुला ही रह गया मेरे मन का । और मैंने कह दिया "नींद तो आ जाती और बहुत सलोनी आ जाती, पर... इसके आगे कुछ सोचकर मैं चुप रह गया ।"

मिसेज़ देसाई अब मेरे पास आ बैठीं । "ऐसा भी क्या दुराव दिवाकर भाई ! मिस्टर देसाई ने तो मुझको अपने जीवन की ऐसी-ऐसी बातें बतला दी हैं, जिनको सुनने के बाद कोई भी नारी उनकी पत्नी रहना स्वीकार न करती ।"

मैं सोचने लगा इस नारी के साथ बातें करते जाने का अर्थ है अनर्थ करना । और इसलिये मैंने झट से कह दिया "दामा कीजियेगा, मैं मिस्टर देसाई बनना भी चाहूँ, तो इस जीवन में नहीं बन सकता !"

फलतः मिसेज़ देसाई बिना कुछ कहे उठकर चली गयीं !

दूसरे दिन मिस्टर देसाई सीधे मेरे घर आये, और आते ही उन्होंने कहा "मैं आपसे ईर्ष्या करता हूँ मिस्टर दिवाकर । लाली ने मुझसे आपकी इतनी प्रशंसा की है, जितनी अब तक मैंने किसी के लिए कभी नहीं सुनी !"

और रात को रानी ने शैया पर बैठते ही पूछा "आज आपकी 'नाइट' नहीं है ?"



ज़हर के बदले

मनोरमा सुन्दर व्यक्तित्ववाले व्यक्तियों से सम्बन्ध रखती थी। साधारण रूप और वेश-भूषावाले साथियों से मिलना तो दूर, बात करना भी उसे स्वीकार न था। इसका मुख्य कारण यह था कि वह स्वयं सुन्दर थी और उसे अपनी सुन्दरता पर अभिमान भी था। लेकिन इतने पर भी शिष्टाचार की मात्रा उसमें कम न थी और अन्त में इसी गुण ने उसका साथ दिया। इसी के द्वारा उसे उच्चतम व्यक्तित्व से परिचय प्राप्त करने का अवसर मिला।

एक दिन उसके यहाँ दीपक आ गया। वह आते ही बोला 'बहुत जरूरी काम से आया हूँ।'

मनोरमा दीपक को जानती तो थी; पर उसके सम्पर्क में बिलकुल नहीं आयी थी। अतः मुसकराती हुई बोली

'लेकिन बैठ तो जाइये। जरूरी काम से आये हैं, तो उसके होने में देर थोड़े ही हो जायगी, अगर आप बैठ ही जायेंगे।'

मनोरमा के पास ही जो कुर्सी पड़ी थी, दीपक उस पर बैठते हुए बोला—'विनय-पत्रिका मुझे चाहिए। अभी मेरे पास भी थी। पर गत वर्ष मेरे यहाँ एक कुजुर्गा आ गये और उसे अपने साथ लेते गये। आपके

पास होगी इसी से !

मनोरमा बोली 'अभी देती हूँ। लेकिन चाय तो पीते जाइये।' दीपक घबरा-सा गया। बोला 'चाय! - हाँ, चाय ..लेकिन चाय तो मैं पीता नहीं।'।

मनोरमा ने थोड़ा मुसकराते हुए कह दिया 'कोई खास परहेज?' 'परहेज!-हाँ, परहेज तो ऐसा कुछ नहीं है। फिर भी जरूरत क्या है?' दीपक ने कह तो दिया; परन्तु उत्तर देते समय उसने मनोरमा की ओर देखा नहीं। उसकी टेबिल पर जो पुस्तकें रखी थीं, उन्हीं को इधर-उधर देखने लगा। पर मनोरमा बोली 'यह मैं जानती हूँ!' और अन्दर जाते समय उसने दीपक की ओर देखकर अपने होंठ टना लिये। पर दीपक तो कुछ देख नहीं रहा था। देखता, तो उसकी भंगिमा पर लट्टू हो जाता नाच उठता उसका मन!

सबेरे तड़के ही दीपक आ गया था। और मनोरमा चार बजे से ही अध्ययन में लगी थी। इस समय अन्दर आकर उसने रनियाँ को चाय और साथ में कुछ नमकीन बनाने का आदेश दे दिया और स्वयं नित्य-क्रिया में लग गयी। नहा-धोकर जो लौटी, तो दीपक झट से उठ खड़ा हुआ और बोला 'अच्छा तो अब मैं चलता हूँ। नमस्ते!' और कमरे से बाहर जाने लगा मनोरमा सन्न रह गयी! बोली 'पर विनय-पत्रिका तो लेते जाइये।' और वह सोचने लगी कि दीपक बुरा मान गया है। मुझे सचमुच उसे इतनी देर यहां नहीं बिठा रखना चाहिये था। किन्तु दीपक तो उसकी बात सुन कर पुनः घबरा-सा गया। बोला 'अच्छा तो विनय पत्रिका आप दे रही हैं! मैं समझा था, आप उसे खोजने गयी थीं। पर जब खाली हाथ लौटीं, तब मैंने सोचा ऐसा व्यर्थ सोचा . . .!' और इस कथन के साथ ही पुनः कमरे के अन्दर आ गया।

[२]

मनोरमा उसके लिए चाय ढालती हुई कहने लगी 'आप तो

इतनी जल्दी विगड़ जाते हैं कि मैं सोच भी नहीं पाती कि अपराध किसका है। आपको इतना तो खयाल करना चाहिए था कि मैं आपके लिए चाय बनवा रही हूँ। और उसके तैयार होने में दस-पन्द्रह मिनट तो लग ही सकते हैं। फिर, आपने यह भी खयाल न किया कि जब मैंने आपको विनय-पत्रिका देने का वादा किया है, तब उसको दिये बिना यों ही लाटा देने में मुझे कैसा लगेगा !'

मनोरमा की मधुर वाणी दीपक के हृदय को छू रही थी। लेकिन उसके नयन अधोमुखी ही बने हुए थे। दीपक पहले आश्चर्य और फिर मोह में पडकर हँसने लगा। बोला 'पर आपने बेकार इतनी तकलीफ उठायी ! ऐसा मैं जानता, तो उसी समय आप से कह देता !' और वह चाय का प्याला उठा कर चाय सिप करने लगा।

मनोरमा ने त्रिस्तुट दाँत से काटते हुए पूछा 'क्या कह देते ?' और उस पर दृष्टि जमा दी !

दीपक ने कह दिया 'कह देता कि मेरे लिए इतना कष्ट आप न करें।'

मनोरमा के होंठ काँप उठे। बोली 'क्यों ?'

'क्योंकि मैं दीपक हूँ। मैं जलता इसलिये नहीं हूँ कि मुझे किसी से द्वेष है। मैं जलता इसलिये हूँ कि अधेरा मुझसे दूर रहे। मैं खाता और पहनता हूँ, इसलिये नहीं कि मैं उसमें स्वाद खोजता हूँ, शोभा देखता हूँ। वरन् इसलिये कि तन और मन के स्वास्थ्य के लिये मुझे उसकी जरूरत है।'

मनोरमा विचार में पड़ गयी। वह सोचने लगी 'अच्छा तो ये महाशय मुझ पर रोब डाल रहे हैं। जैसे मेरे लिए इनके मन में कोई भाव नहीं है। केवल 'विनय-पत्रिका' लेना ही इनका उद्देश्य है ! यही ये प्रकारान्तर से कहना चाहते हैं। पर इतने में मनोरमा के बड़े भाई सुरेन्द्र आ गये। अकस्मात् उन्हें आता देख वह पहले तो कुछ सकोच में पड़ गयी। फिर बोली 'ये-ये... हमारे क्लासफेलो मिस्टर दीपक हैं, भैया !'

दीपक ने हाथ जोड़ कर नमस्ते किया। सुरेन्द्र ने नमस्कार स्वीकार करते हुए कह दिया 'मैं आपको पहले से जानता हूँ। आप तो शानेन्द्र के छोटे भाई हैं न? एक-आध बार मैंने आपको वहाँ देखा भी है।' फिर मनोरमा को लक्ष्य करके कहने लगे 'कुछ सुना, नीचे वो जो एक शरणार्थी किरायेदार आये हैं उनके वहाँ आज एक दुर्घटना हो गयी।'

घबराहट-भरे स्वर में मनोरमा और दीपक, दोनों, एक स्वर से बोल उठे- 'क्यों, क्या हुआ?'

सुरेन्द्र बोला - 'महेश की वो जो एक बहिन थी प्रमिला, उसने ज़हर खा लिया।'

मनोरमा का गुलाब के फूल-सा खिला हुआ मुख एकदम से जैसे सफेद पड़ गया। चाय का प्याला उठानेवाला हाथ ज्यों-काम्त्यों रह गया और भराई हुई आवाज़ में उसके मुँह से निकल पड़ा 'ज़हर खा लिया! लेकिन क्यों?'

दीपक पहले अत्यधिक दुःखी-सा प्रतीत हुआ; पर फिर तुरन्त सम्हल गया। बोला 'बेचारा शरणार्थी परिवार था। रहने की जगह अथवा जीविका का सिलसिला जमाने में कोई ऐसा त्याग करना पड़ा होगा, जिससे उसकी लाज लुट रही होगी।'

दीपक ने सहज भाव से, केवल अनुमान से, यह बात कह दी; किन्तु उसे सुनकर सुरेन्द्र जैसे हतप्रभ हो गया। मनोरमा तो कुछ कह न सकी, लेकिन सुरेन्द्र उत्तेजित-सा होकर बोला 'आप क्या जाने दुनियाँ के इन मसलों को दीपक जी! आपको क्या पता कि ये लोग चरित्र और नैतिकता में किस क़दर गये-गुजरे हैं।'

दीपक का मुख सुरेन्द्र की इस बात को सुनकर तमतमा उठा। फिर बोला - 'इस वक्त मैं आपसे बहस करने के मूड में नहीं हूँ। इसलिए इस प्रसंग को कभी फिर उठाइयेगा। तभी देखूँगा, जिसे आप चरित्र और नैतिकता कहते हैं, उसका निर्वाह आप खुद कहाँ तक करते हैं।'

चलिये मेरे साथ। कहाँ हैं वे लोग? देखता हूँ, मैं उनके किसी काम आ सकता हूँ या नहीं।'

सुरेन्द्र दीपक से ऐसे उत्तर की आशा नहीं करता था। साथ न जाकर एक उपेक्षा-सी दिखलाता हुआ बोला 'एकदम नीचेवाले कमरे में हैं। काफी भीड़ तो लगी है। खोजने की ज़रूरत नहीं पड़ेगी।'

दीपक बिना कुछ उत्तर दिये चला गया। मनोरमा बोली 'मैं भी न देख आऊँ भैया?' तो सुरेन्द्र धीरे-से किन्तु यथराती हुई आवाज़ में कहने लगा 'नहीं। यों ही वो लोग अपने मन में कौन जाने क्या करते हों!'

[३]

उस दिन दिनभर मनोरमा ने खाना नहीं खाया। उसने इतना ही सुना, दीपक उस मृतप्राय अवस्था में भी प्रमिला को एक घनिष्ठ मित्र (डाक्टर) के पास ले गया है। किन्तु सुरेन्द्र जब-तब इधर-उधर यही कहता रहा; बचने की आशा कम ही है। मनोरमा की माँ कौशल्या ने सत्यनारायण की कथा कहलाने की मान्यता मान ली, अगर प्रमिला बच जाय! और उसी वक्त पुरोहित को बुलवाकर अन्न, वस्त्र और सोने की अँगूठी के रूप में ₹५०) का दान कर दिया और कह दिया 'सुरेन्द्र की अह-शांति के लिए ज्योतिषीजी ने बतलाया है।' सुरेन्द्र ने एकाध बार मनोरमा से खाना खाने का जो अनुरोध किया, तो उस अनुरोध पर वह और भी फफक-फफक कर रो पड़ी।

दिन किसी तरह बीत गया। पर उस दिन की रात और भी भयानक हो गयी। मनोरमा की इस प्रतिक्रिया पर धरमर ने उपवास किया। ग्यारह बजे रात को महेश डाक्टर के यहाँ से लौटा, तो उसने बतलाया प्रमि बच जायगी सायद!

उस दिन के बाद दीपक फिर मनोरमा के घर नहीं आया। वित्त-

पत्रिका की बात भी गयी-आयी हो गयी। पर अनेक बातों में मतभेद रखते हुए भी सुरेन्द्र इतना जान गया कि मनोरमा दीपक से प्रभावित बहुत है। इसका एक कारण यह भी था कि प्रमिला की जीवन-रक्षा में जो डेढ़ सौ रुपये व्यय हुए, वे दीपक ने स्वयं घर-घर भीख-सी माँगकर इकट्ठा करके दिये थे। और इसी बात को लेकर मनोरमा अपनी मामी से काफी लड़ चुकी थी। उसका कहना था कि यह रकम घर से ही दी जानी चाहिये।

सुरेन्द्र का सब इस विषय में तटस्थ था। उसने मनोरमा से यह भी नहीं पूछा कि वह ऐसा क्यों कहती है! और मनोरमा की माँ की अजीब हालत थी। वह चारों ओर इधर-से-उधर दौड़ी फिरती। कभी-कभी उसके मुँह से यह भी निकल जाता 'भेरी समझ में कुछ नहीं आता। मैं किसी के मन का भेद क्या जानूँ!' और सुरेन्द्र इस प्रसंग पर प्रायः चुप ही रहता था। बल्कि वह यही चाहता था कि मनोरमा का जल्दी-से जल्दी व्याह कर दिया जाय, तो वह अपने घर चली जाय। तब उसे लाचार होकर शानेन्द्र के पास जाना पड़ा।

[४]

सुरेन्द्र ने जब शानेन्द्र से अपना मन्तव्य प्रकट किया, तो शानेन्द्र बोला 'भाई, इस विषय में उस पर जोर तो मैं डाल नहीं सकता। इसलिये अच्छा हो कि तुम खुद ही बात कर लो या फिर मुझे उससे बात कर लेने का मौका दो। तुम जानते हो, इतनी जल्दी तो ये मामले तै होते नहीं।' और सुरेन्द्र इसी बात के लिये तैयार नहीं था। वह बोला 'तो इसका मतलब यह हुआ कि मित्र होकर तुम अपने भाई के आगे मुझे जलील करना चाहते हो!'

इस पर शानेन्द्र तन गया। बोला 'अगर तुम्हारे मन में कोई चोर है, तो मैं कर ही क्या सकता हूँ! लेकिन क्या इसका मतलब यह नहीं होता कि तुम चाहते हो, तुम्हारे लिए मैं अपने भाई से ही मतभेद कर

बैठूँ ।' फलतः सुरेन्द्र विचार में पड़ गया । फिर एकाएक बोले उठा 'मैं नहीं जानता था कि तुम एक जरा-सी बात पर मेरा साथ नहीं दोगे । मैं तुमसे ऐसी आशा नहीं रखता था ।'

सुरेन्द्र का यह वार्तालाप दीपक खिड़की से खड़ा सुन रहा था । वह जब उपर्युक्त बात कह चुका और शानेन्द्र बोला 'मैं भी तुमसे कभी ऐसी आशा नहीं रखता कि तुम अपने स्वार्थ के लिए मुझे अपने प्राणों से प्यारे भाई पर अनुचित दबाव डालने के लिए विवश करोगे ।'

इस दो टुक बात पर जब सुरेन्द्र चल दिया, तो दीपक दूसरे दरवाजे से निकल कर सामने आ गया और बोला 'क्या बात है मैया ?'

शानेन्द्र बोला 'सुरेन्द्र क्यों रुठ कर चला जा रहा है, तुम चाहो तो उसी से पूछ लो । चाहे यहाँ जाँहे उसके घर जाकर ।' दीपक सब सुन तो चुका था, पर वह यह नहीं जानता था कि मैया उसे ऐसा आदेश देंगे । इसलिये उसने कह दिया 'जैसी आप आशा दें, वैसा करूँ । यों यदि आप भी उसके यहाँ मेरे साथ चलते, तो और अच्छा होता ! एक विशेष उद्देश्य से मैं ऐसा चाहता भी हूँ ।'

दोनों तब साथ-ही-साथ सुरेन्द्र के घर को चल दिये ।

[५]

मनोरमा जन्मे-तत्र प्रमिला से मिलती रहती थी । उस दुर्घटना का कारण क्या है, वह इसकी छानबीन करना चाहती थी । जब ये लोग उसके मकान में नये-नये आये थे, तब तो प्रमिला प्रायः उसी के यहाँ बैठी रहती थी । पढ़ी-लिखी वह विशेष न थी, इसलिये मनोरमा उससे धनिष्ठता तो न बढ़ा सकी, लेकिन मिलना-जुलना तो उससे होता ही रहता था । भाम्नी से उसकी बहुत पटती थी और भाम्नी भी उसके स्वागत-सत्कार में कोई त्रुटि नहीं आने देती थीं । प्रायः वह उसे अपने साथ सिनेमा देखने ले जाती थीं । सुरेन्द्र तो खैर साथ रहता ही था । फिर ऐसी क्या बात हो गयी, जो उसका आना-जाना बंद हो गया । यह उसकी समझ में नहीं आता था । यदि वह दीपक से इस विषय में

वातचीत कर पाती, तो भी सम्भव था कि कुछ पता लगता। लेकिन इधर दीपक से भी भेंट नहीं हो रही थी। इन दिनों प्रमिला इतनी दुर्बल हो गई थी कि उसके वदन में आधा भी खून नहीं रह गया था। दस-पन्द्रह दिन के बाद जब वह कुछ स्वस्थ हुई, तो मनोरमा ने उस दिन उससे पूछा 'भैया 'सफर' के पास ले आये हैं। चलोगी आज ?'

इस प्रश्न पर प्रमिला की कुछ ऐसी हालत हो गई, जैसे विच्छू ने डंक मार दिया हो। बोली 'भैया की बात मत करो वहन। उनका एहसान मुझे नहीं चाहिये।' और इतने में रनियां सुरेन्द्र के बेत्री को गोद में लिये हुए क्षण भर को वही आ खड़ी हुई। मनोरमा प्रमिला का यह उत्तर सुन कर स्तब्ध रह गयी। पर जो शंकायें उसके मन में पनप रही थीं, वे उभर-उभर कर उसकी कल्पना पर उतरने लगीं। और तब वह आरचर्य के साथ बोली 'क्या मतलब ? मैं समझी नहीं। आखिर भैया ने ऐसा क्या अपराध किया है ?'

प्रमिला का ध्यान सुरेन्द्र के बेत्री की ओर था।

'अपराध ! अपराध !! अप...!'

चीत्कारमयी उसकी लड़खड़ाती हुई वाणी अधबिच ही में अटक गयी। मूर्छित होकर वह वहीं पलंग पर गिर पड़ी। धर धर में कोहराम मच गया 'क्या हुआ !.. प्रमिला ! ...हाय प्रमिला को क्या हो गया !' माँ-भाभी दौड़ पड़ीं। एक पेपर उठाकर मनोरमा उस पर हवा करने लगी और भाभी उसपर पानी के छींटे देने लगीं।

[६]

शानेन्द्र और दीपक दोनों जब सुरेन्द्र के घर पहुँचे, तो मनोरमा प्रमिला की परिचर्या में ही लगी थी। उसे यह भी नहीं मालूम हो सका कि दीपक अपने भाई के साथ उसके यहाँ आया हुआ है।

शानेन्द्र आगे था, दीपक पीछे। सब से पहले सुरेन्द्र की माँ से भेंट हुई। उसने शानेन्द्र को अन्दर बुलाकर बिठाया। थोड़ी देर में सुरेन्द्र भी आ गया। प्रारम्भिक स्वागत-सत्कार के बाद जब मूल विषय पर बात

उठी, तो दीपक उठकर खड़ा हो गया। बोला 'मेरे व्याह की बात मेरे ही सामने हो, यह मुझे शोभा नहीं देता। मैया जो आज्ञा देगे, वह मुझे स्वीकार होगी। फिर भी मैं जो यहाँ चला आया हूँ, उसका एक कारण है। उस दिन जब मैंने इस घर में पहिली बार कदम रखा था; तब सुरेन्द्रजी ने बड़े दम्भ के साथ मुझसे कहा था 'आपको क्या पता कि ये शरणागती लोग चरित्र और नैतिकता में हम लोगों की अपेक्षा कितने गये-नुजरे हैं? आज मैं सुरेन्द्र भाई से ही इस सम्बन्ध में एक प्रश्न करना चाहता हूँ।'

'लेकिन हम लोग यहाँ बहस करने के लिए तो इकट्ठे हुए नहीं।' सुरेन्द्र बोला 'बहस तो हम कभी भी कर सकते हैं। और एक मंगल-कार्य के सिलसिले में वाद-विवाद में समय नष्ट करना मैं मुनासिब भी नहीं समझता।'

इतने में रनियां जो सुरेन्द्र के बेनी को गोद में लिये हुए खिली रही थी, यकायक आ पहुँची। बोली 'माता जी, आपको नीचेवाली माजी बुला रही हैं। शायद प्रमिला को फिर कुछ हो गया।'

दीपक तपाक से पूछ बैठा 'क्या हो गया?'

सिटपिटाती हुई रनियां ने जवाब दिया 'बाबू, मैं क्या जानूँ, क्या हुआ। मैंने तो इतना ही देखा कि प्रमिला नीची कुछ बेहोश-सी हो गई हैं। इसी से . . . !'

सुरेन्द्र की माँ जब उठ कर जाने लगी, तो सुरेन्द्र बोल उठा 'बेकार है उन लोगों के मामले में पडना। उनके यहाँ ऐसा एक तमाशा-रोज ही लगा रहता है।'

लेकिन माँ रुकी नहीं, बोली 'नहीं सुरेन्द्र, मुझे जाना ही होगा। जाकर फौरन ही मैं भले लौट आऊँ।'

और माँ के पीछे-पीछे दीपक भी चला गया।

दीपक और माँ के पीठ फेरते ही सुरेन्द्र ने शानेन्द्र की ओर देखा बोला 'सारी मुसीबत तो यही है। क्या बुड्ढे और क्या नौजवान

दोनों ही अर्धर भावुक होते हैं। पूछो, इनको इस वक्त वहाँ जाने की क्या जरूरत थी ?

शानेन्द्र बोला - 'जाना तो मुझे भी पड़ेगा सुरेन्द्र ! तुम व्यावहारिक आदमी ठहरे ! दुनिया के दुख-दर्द से तुम्हें क्या मतलब ?' और वह भी उठकर नीचे प्रमिला को देखने चल दिया।

सुरेन्द्र किसी प्रकार वहाँ जाना तो नहीं चाहता था, लेकिन शानेन्द्र की बात पर उसे उसका साथ देना ही पड़ा।

[७]

प्रमिला अब भी अचेत थी। धीरे-धीरे कभी-कभी अत्यन्त मन्द स्वर में उसके कण्ठ से कुछ शब्द फूट पड़ते और कभी बीच में ही विलीन हो जाते। इतने में शानेन्द्र और सुरेन्द्र भी वहाँ जा पहुँचे।

एक दबता हुआ निश्वास आया, दीपक ने अनुभव किया। फिर प्रमिला बुदबुदाने लगी। मनोरमा और दीपक उसके निकट हो गये। शब्द फूट रहे थे

मेरा अपराध (इतना ही था कि) मैंने उनका विश्वास किया।... (उन्होंने कहा था) पगड़ी वापस कर दूँगा!... फिर अर्बोर्शन!... हाय मेरा बच्चा!... नहीं-नहीं, मैं तुम्हारे भैया का (कोई एहसान न लूँगी!) उन्होंने... हाय उन्होंने मुझे ज़हर के बदले ज़हर के बदले...!

वाणी फूटती-फूटती मन्द पड़ जाती है। वक्ष-प्रान्त उठ-उठ कर गिर जाता है!

तब मजबूरियों में पिसा हुआ महेश विस्फारित नेत्रों से सुरेन्द्र को देखता रह गया!

तभी दीपक ने सुरेन्द्र की ओर एक बार देखा और फिर वह अनुत्तम स्वर में बोल उठा 'यही है न आपकी नैतिकता ?'

और मनोरमा दाँत पीसती हुई, सुरेन्द्र को लक्ष्य कर, कह बैठी 'काश ! तुम मेरे भाई न होते !'

वह रात

आज अभी-अभी एक पत्र आया है। पढ़कर आँसू तो नहीं निकले, लेकिन ऐसा जान पड़ता है जैसे नियति ने मेरे, अज्ञात में, प्राण निकाल लिये हैं। और अब जब इस रात का मुझे शान हो रहा है, तब रात हो रहा है कि पिंजरा खाली पड़ा है, पंछी तो उड़ गया।

उससे मेरा कोई निकट संबंध नहीं था। लेकिन संबंध की बात जब उठता हूँ, तब कहना ही पड़ेगा कि वह अनिकट का सम्बन्ध था केवल साधारण दृष्टि से केवल दुनिया की देख में। हो सकता है कभी-कभी स्वतः मैंने भी यही समझ लेने का वड़प्पन अपनी अंतरात्मा में अनुभव करने की चेष्टा की हो कि वह मेरी कोई नहीं थी। यह भी हो सकता है कि इस चेष्टा में कम-से-कम दुनियाँ की देख में निर्विकार बने रहने की भावना ही प्रमुख रही हो। किन्तु आज, जब मैं अपना हृदय खोलकर सत्य और केवल सत्य के दर्शन में ही अपने जीवन की सार्थकता अनुभव करता हूँ, तब मुझे यह स्वीकार करने में कोई आपत्ति नहीं है कि स्थूल जगत के लिए भले ही वह मुझसे दूर रही हो, किन्तु मेरे इन प्राणों में स्पन्दन की भाँति संलिप्त, संलग्न और सन्निविष्ट यदि कभी कोई आत्मा थी, तो वह थी।

रात केवल पाँच वर्ष पूर्व की है। एक रिश्तेदारी में विवाह-संस्कार के अवसर पर मैं गया हुआ था। वह भी उसी में आई हुई थी। जिस कन्या का विवाह था, उसकी बड़ी बहिन की ननद होती थी वह। किन्तु उस समय मुझे उसके इस रिश्ते का कुछ भी पता नहीं था। जिस घर में, विविध रिश्तेदारियों से दम-पन्द्रह युवतियाँ और महिलायें आई हो, और इसके सिवा स्वयं जिस घर में एक दर्जन भन्ने छोटी-बड़ी, बयस्क और प्रौढ़--युवतियों और ललनाएँ पहले से ही उपस्थित हों, उस अपरचित से घर की स्त्रियों के सम्बन्ध में यह जान सकना बड़ा कठिन है कि यह कान है और वह फोन की कौन।

हाँ, तो पाणिग्रहण संस्कार के उस दूसरे दिन मैं पास के मकान की पहली मंजिल पर बैठा हुआ एक चित्र बनाने की कल्पना में लीन हो रहा था। मेरे कमरे-वाले मकान के सदर दरवाज़े पर एक तस्लत पड़ा था, जिस पर कई सम्प्रांत जन बैठे हुए वैवाहिक प्रबन्ध सम्बन्धी चर्चा कर रहे थे। संयोग की बात कि कार्यवश मुझे भी चित्र कल्पना को रयगित कर उन्हीं लोगों के बीच आ जाना पड़ा। दो मिनट भी न बीते होंगे कि मैंने देखा, सामने तीन युवतियाँ आ रही हैं। दाहिने ओर वह लड़की है, जिसके हाथ हरिद्रा से रंगे हुए हैं। कानों में किसी ने कह दिया, यह तो माधवी है, इसी के विवाह में सम्मिलित होने के लिए मैं यहाँ आया हूँ। बाईं ओर वह जो लड़की है उसको मैं जानता हूँ। शायद वह रजनी है, मेरे एक मित्र राधाकान्त की छोटी बहिन। किन्तु यह जो बीच में होता हुई भी अपने आपको छिपाती, सकुचाती हुई चल रही है, आखिर यह कौन है? पहली दृष्टि में देखा कि वह दोनों के बीच में होती हुई भी पीछे है और केवल उसकी उपस्थिति मात्र जान पड़ती है। जैसे वह तीमरी संख्या मात्र है। अस्तित्व उसका गुप्त-सा, है। फिर वह आगे बढ़ी और रजनी के भी आगे आकर एकदम से ठिठुक गई। इस वार वह अपेक्षाकृत स्पष्ट थी। मुझे ऐसा प्रतीत हुआ, मानों कोई मृगी अपने गदराये यौवन से चौंक पड़ी हो। पर यह स्थिति

ज्य भर ही रही। इसके बाद वह फिर रजनी के कंधे की आड़ में आ गई। फिर रजनी के कान के पास उसने अपने अधर-पल्लव भी कुछ हिलाये। एक कुतूहल-सा मेरे अन्दर उत्पन्न हुआ। मैं सोचने लगा, जिस बात को रूख देते हुए भी इसने इतना प्रच्छन्न रखने की चेष्टा की है, वह क्या हो सकती है? मैं अपने आप से पूछने लगा, वातावरण का रूप पाकर भी जो मादक भाव अरूप रहता है- अमूर्क रहने पर भी जिस अभिनव छवि की भलक मूक रह जाती है- अमूर्त सौन्दर्य की जो संगी अमूर्त आकर्षण व्यक्त करके अंतर्ध्यान हो, उसका मूल रूप उसकी जन्मस्थिति अपने आप में कहीं न कहीं अस्थिर किंवा विचलित तो नहीं है।

यह मेरी व्यक्तिगत त्रुटि नहीं है। यह तो उस जाति का दोष है, जो ऐसे अवसरों पर स्थूल जगत् में रहने पर भी मुझे सुदूर भाव जगत् में पहुँचा देती है। इसलिए मैं आगे की स्थिति सम्यक प्रकारसे हृदयङ्गम न कर सका। यह न देख सका कि इसके बाद क्या हुआ। परन्तु ज्य भर के बाद पीछे से आभूषणों की भलक और चूड़ियों की खनक, कुछ रत्नमुक्त आर खन-खन मेरे अन्तर्गतल में व्याप्त होकर बात की बात में त्रिलर-त्रिलर कर अगु-अगु में समाविष्ट हो गई।

कान मेरे नयन बन गये। नयन जिसे न देख पाये, कानों ने उसे देख लिया। जो अस्थिर सौन्दर्य मूर्त रहने पर अमूर्त बना हुआ था, मैं अनुभव करने लगा अब वह मूर्त है। आकारहीन वाणी अब साकार बनकर मुखरित हो गई है। रत्नाकर की हिलोर बन गई है, निर्भर की कल-ध्वनि।

हाँ भई, वह सामने से पार्श्व में आती-आती तत्काल जल्दी में भाग गई थी।

[२]

उन दिनों मैं मसूरी में था। प्रकृति की निखिल छवि को एक बार कल्पना में सदा के लिए स्थिर स्थायी बना लेना चाहता था कि जगत्

और जीवन की विषम भाव-धाराओं में प्रकृति की अभिनव छवि देखने के साथ-साथ उसकी अव्यक्त निर्ममता को भी एक बार हृदयङ्गम कर लूँ।

केमिटरा बैंक रोड पर एक शिला दीख पड़ी। वहीं बैठकर एक वृद्ध की हरी-हरी, नन्हीं-नन्हीं, पत्तियों में उठते और गिरते हुए पवन भूकोरों के क्षिप्त कम्पन और स्पन्दन देख रहा था।

इतने में घूमती-फिरती हुई, दो अनङ्ग लतिकाएँ मेरे निकट आ खड़ी हुईं। एक ने आते ही मुझसे नमस्कार किया। मैं अवाकू हो उठा। मैं कहने ही वाला था कि ज़मा कीजिये, मैंने आपको पहचाना नहीं। लेकिन मैं उसकी सखी की अभिनव और अनिन्द्य छविराशि को देखता ही रह गया। साधारण शिष्टाचार का भी निर्वाह न कर सका। इसका एक कारण यह भी था कि मैं सोचता था, इस सुमन का कली-रूप भी मैंने कहीं देखा है; किंतु इस असमंजस में मुझे ज्यादा देर नहीं रहना पड़ा। वह बोली 'मुझको आपसे परिचय प्राप्त करने का अवसर अवश्य नहीं मिला, लेकिन मेरी सखी आपको जानती है।'

मेरे मुँह से निकल गया 'मुझे यह जानकर बड़ी प्रसन्नता हुई; क्योंकि मैं स्वयं अबतक अपने आपको नहीं जान पाया।'

अब उसकी वह सखी पलक मारती हुई किंचित अस्थिर हुई। मुसकराहट अन्वहित हो गई और वह बोल उठी 'भाफ कीजियेगा, मैं आपको एक चित्रकार समझती थी। लेकिन, लेकिन आप तो...। जान पड़ता है, मुझसे भूल हो गई है।'

और इतना कहकर वह लौट पड़ी। मैंने कह दिया 'आपने कोई नई बात नहीं कही। मैंने स्वयं आपसे जो निवेदन किया, उसका भी यही अभिप्राय था। जब लोग मेरे भाव को अभाव, और मेरी कल्पना को मन्द मानकर उसपर पूर्ण मुखरित, जागरित और अति स्पष्ट न होने का दोषारोपण करते हैं, तब मुझे सोचना पड़ता है कि

सचमुच मैं जो प्रकट रूप में हूँ, क्या वही मूल किंवा अप्रकट रूप में भी हूँ ! क्या सत्य पूर्ण रूप से मूर्तित ही रहता है ? क्या उसका कोई अरूप रूप नहीं होता ? ...अभी आपकी सखी ने कहा था कि वे स्वयं तो नहीं, किन्तु आप मुझे जानती हैं । यह परिचय और ज्ञान अस्थ प्रतीति की व्यक्त अभिव्यंजना है । पर आपके इसी परिचय को प्रच्छन्न रखकर मैंने जिस प्रकार व्यक्त किया है, काश आप उसे समझ पातीं... !'

अच्छा, तुमने भोप लिया ! सचमुच वह मुझे अपने स्थान पर ले गई । और मेरी वह रात उसी के यहाँ व्यतीत हुई ।

कई बार मुझे कहना पड़ा - अब सो जाओ कल्पना । बहुत रात बीत गई । एक बार उसने उत्तर दिया सोना तो जीवन भर है । एक रात रात-भर जागरण में बिता सकूँ तो यह रात स्वयं सोने की हो जायगी !

दूसरी बार वह बोली सोचती हूँ एक बार उनसे भी आपका परिचय हो जाता, तो कितना अच्छा होता !

और तीसरी बार उसने कहा था आप इसी प्रकार कुछ-न-कुछ कहते जाइये, मैं सुनती रहूँगी । मुझे नींद आ नहीं सकती । यह रात फिर नहीं लौटेगी । ये बातें भी इस ढंग से आप फिर कभी नहीं कहेंगे, चाहे मैं सुनना भी चाहूँ ।

रूढ़े हज़रत हैं आप । अपनी विचार-धारा का जादू आपने चला ही दिया ।

[३]

मैं फिर कोनपुर आ गया हूँ । कल्पना ने अपने पति से मेरा परिचय भी करवा दिया है । महीने-दो-महीने में कभी-कभी दस-पाँच मिनट के लिए मैं उसके घर जाकर उससे मिल भी आता हूँ ।

अब मेरे चित्रों का मूल्यांकन जन-समाज में पहले की अपेक्षा बहुत अधिक बढ़ गया है । उच्च वर्ग के लोग मेरे चित्रों की खोज में रहते हैं । साप्ताहिक और मासिक पत्रों में मेरे फोटोग्राफ्स निकलते

हैं, मेरी चित्रण-कला पर गम्भीर विवेचनात्मक लेख ।

इस प्रसंग को लेकर एक बार कल्पना के प्रति बालकृष्ण से भी बातचीत हुई थी ।

वे बोले एक बात मेरी समझ में नहीं आई !

मैंने पूछा कौन सी बात ?

ज़रा संकोच के साथ, कुछ झिझकते हुए मुस्करा कर उन्होंने कहा आप यथार्थ से इतनी दूर क्यों भागते हैं ? देखता हूँ, आपके चित्रों में सौन्दर्य कुछ अतिरंजित मात्रा में रहता है । गुणों के साथ-साथ दोष जैसे आप देख ही नहीं पाते । नारी की जिस अनिन्द्य छवि का चित्रांकन आपके चित्रों में रहता है, वैसी संसार में मुझे तो कहीं देखने को मिलती नहीं ।

तत्काल मुझे कुछ कहने की ज़रूरत नहीं पड़ी । कल्पना बोल उठी इसका उत्तर आप मुझी से न ले लीजिये ?

बालकृष्ण जी बोल उठे अच्छी बात है जब शिष्य उत्तर दे सकता है, तो गुरु को कष्ट देना व्यर्थ है ।

कल्पना बोली शिष्य उन्होंने मुझे बनने ही नहीं दिया । आप सिफारिश कर दीजिये, तो चाहे मान जायँ ।

मैंने कहा विषयान्तर न करे कल्पना देवी ।

तब कल्पना गम्भीर हो बोल उठी “अच्छी बात है । तो सुनिये ! एक तो आदर्श से भिन्न यथार्थ कुछ नहीं है । आदर्श स्थिर है, दृढ़ है, निश्चित और उदात्त है । यथार्थ अस्थिर, चंचल, अपरूप और भ्रामक है । यथार्थ केवल प्रकृति का प्रकट रूप है, इसीलिये वह कहीं-कहीं अपरूप भी है । आदर्श सत्य के अप्रकट रूप की कल्पना है ! उस रूप की कल्पना, जो असत्य से दूर और सदा के लिए शिव तथा सुन्दर है । मनुष्य जो नहीं बन सका, आदर्श उसके निर्माण की कल्पना है । मनुष्य का जो रूप आज है, जब वह भविष्य के कल में रहेगा ही नहीं, तब उसकी कल्पना क्षणस्थायी हो जायगी । कला में हम उसी सत्य को रूप, आकार और

वाणी देने की चेष्टा करते हैं जो सदा अक्षय है सदा मंगलमय ।”

इसके बाद मैं अपने को न रोक सका । मैंने कह दिया इस सम्बन्ध में एक बात और बाकी रह गई है और वह केवल मुझसे सम्बन्ध रखती है । मुस्कराते हुए बालकृष्णजी बोले कहिये-कहिये उसे भी कह डालिये ।

तब मैंने कह दिया एक कलाकार अपनी कल्पना में जिस सौंदर्य की झलक पा जाता है, यह आवश्यक नहीं है कि अन्य महापुरुष भी उसे ग्रहण ही कर सकें । मुख्य वस्तु वह दृष्टि है, जो सौन्दर्य को ग्रहण करती है । और बुरा न मानें, यदि मैं कहूँ कि वह दृष्टि सबके पास नहीं होती । यह कहना बड़ा सरल है कि जो भाव किसी आलोचक ने कुछे क्षणों में लक्ष्य कर पाया है, कलाकार निखिल विचार-धर्मों में भी उसे छोड़ ही गया होगा ।

तो प्रकट रूप से दीक्षा न देकर भी आपने कल्पना को शिष्या बनाकर ही छोड़ा । वाह गुरु की फतह !!

अनेक पावन प्रसंगों के बीच एक बार कल्पना की कमल नाल-सी अंगुलियों ने मेरी पलकों को अपलक भी किया था । किन्तु नहीं, अब और नहीं ।...मैं इन स्मृतियों को अपनी कला की कल्पना के लिए सुरक्षित रखना चाहता हूँ । मेरी उन कल्पनाओं को अमर बनाने के लिए उसने अपना जीवन उत्सर्ग कर दिया है ।

मेरी कला के आलोचक मुझसे पूछते हैं “नारी की मुख-छवि के चित्राकन में आप प्रायः एक ही प्रकार की मुद्रा क्यों अधिक व्यक्त करते हैं ?”

और कल्पना के वे शब्द पुनः मेरे कर्ण-रन्ध्रों पर ध्वनित हो उठते हैं ‘वह रात फिर नहीं लौटेगी । ये बातें...इस ढंग से...!’

कम्बलित, तेरा दुःखवाद भी इतना पावन है, इतना प्रीतिकर इतना कल्याणकारी !

रात के दो बजे

मथुरा प्रसाद अपने को तौल-तौल कर चल रहा था। जिस क्षेत्र का उसे अनुभव नहीं था, उसमें वह अनायास जा पड़ा था। वह बात नहीं थी कि देश के लिये कुछ करने की भावना का उसमें अभाव था। यद्यपि ऐसा भी नहीं था कि देश की समस्या को उसने अपने जीवन की समस्या मान लिया हो। एक साधारण व्यक्ति जैसे अपनी मां के प्रति स्वाभाविक रूप से भक्ति रखता है, वैसे ही मातृभूमि के गौरव का भाव उसमें भी था। एक अहंकार जो व्यक्ति में जन्मजात होता है कि वह परमुखापेक्षी और दयनीय नहीं है; एक अभिमान कि उसकी संस्कृति, उसका समाज और देश, अपने अतीत गौरव के कारण, विश्व-वंद्य है और जीवन-युद्ध में आ पड़ने पर एक स्वाभाविक महत्वाकांक्षा, कि उसे विजेता बनना है कदाचित्त ऐसा ही कुछ मथुराप्रसाद मानता आया था। बनवारी लाल ने उसके व्यक्तित्व-पर आक्रमण कर दिया। उसने कह डाला कि फिर हजार गांधी भी ऐसी बुजदिल कौम को स्वराज्य नहीं दिला सकते !

मथुराप्रसाद की आत्मा रो पड़ी थी। बनवारीलाल ने यह कह डाला ! यह तो सरासर बापू का अपमान है। उस बापू का जिसमें

आज भारत की आत्मा त्रोलती है। उनकी सँसों में आज भारत के श्वास-प्रश्वास का आरोह-अवरोह स्पन्दन बनता है। उनके सपने आज उनके व्यक्तिगत सपने नहीं, भारत राष्ट्र के सपने हैं, उनके संकल्पों में आज भारत राष्ट्र की आत्मा का हुंकार और शंखनाद है। उनकी साधना और तपस्या मानों भारत के पुरुषार्थ का ज्वलन्त संदीपन। भारत में उनकी कोई तुलना है? क्या संसार आज दूसरा कोई त्रापू रखता है? फिर बनवारीलाल का इतना साहस कि तब हजार गांधी भी... यह हमारी राष्ट्रीयता का अपमान है।

मथुराप्रसाद को यह खुला चैलेंज दिया गया और उसने उसे स्वीकार किया।

सन १९४३ का अक्टूबर मास चल रहा है। सड़कों पर तारों के जो खम्भे गिर पड़े थे, वे अब फिर उठ कर खड़े हो गये हैं। रेलें कम जरूर कर दी गयीं हैं, किन्तु यातायात अब बन्द नहीं है। अलवृत्ता कहीं-कहीं पर बंदो लग जाते हैं, क्योंकि सिगनल देने में दिक्कत पडती है और सिगनलर को पैदल जाकर उसकी पूर्तिजन्य खानापूरी करनी पडती है। गिरफ्तारियों का सिलसिला जारी है और जेलों को वारिकें भरी जा रही हैं। जहाँ कहीं रेलवे के तार काटे गये, वहाँ मिलिटरी के सैनिक पहरा दे रहे हैं। जिन गाँवों में उपद्रव में भाग लिया उनके निवासियों से शासन और भारत-रक्षा के नाम पर, एक छोर से दूसरी छोर तक, किसी क्रम और नीति की नाप तौल के बिना जुरमाना वसूल किया जा रहा है। अफसर लोगों ने यदि किसी किसान पर पाँच सौ रुपये का जुरमाना किया है, और वसूल करने वाले और उनके दलाल सात सौ ले लेते हैं, तो क्या वेजा करते हैं? युद्ध के कारण वस्तुओं का मूल्य जो बढ़ गया है, किसान उससे मालामाल हो गये हैं। अगर उनके पास अधिक रुपया रहेगा, तो सम्भव है, वे फिर उपद्रवों में भाग लें। इसलिए शान्ति औरव्यवस्था को देखते हुए ऐसा कुछ कर डालने में भला हमारी अमर सरकार को क्या आपुष्टि है? और दमन की

चक्की में गेहूँ के साथ पिसता हुआ धुन भला इतनी हिम्मत कर सकता है कि मृत्यु की अन्तिम घड़ियों में चूँ भी कर सके ! और जब फालतू रकम किसानों के पास जमा हो गयी हैं, जान-माल के रत्नों का यह पैदायशी हक है कि वे ऐसे अवसरों पर अपने वीची-बच्चों के लिये कुछ संचय कर डालें। बहती गंगा में जो हाथ नहीं धोता, वह अहमक होता है। और डिप्टी-कलेक्टर आन स्पेराल ड्यूटी और सब कुछ बन सकता है, पर अहमक नहीं बन सकता ! और रेलों की पटरियाँ जहाँ स्थापित हैं, कौन नहीं जानता कि उनके किनारे वाले पथ पगडंडियाँ जनता के उपयोग की वस्तु नहीं हैं ? और शान्तिकाल में यदि इस ओर ध्यान नहीं दिया गया तो क्या यह आवश्यक है कि तोड़-फोड़ के इस संकटापन्नकाल में भी रेलवे कम्पनियाँ अपने इस अधिकार का उपयोग न करें ? फिर हो सकता है रेलवे से लगे हुए जो गाँव हैं, उनके निवासी अगर यह नहीं जानना चाहते कि पट्टी के निकट से गुजरना, इस समय खतरे से खाली नहीं है, तो उनमें बगावत का मादूदा आ गया है। अच्छा तो फिर मिलिटरी है किस दिन के लिए ? और यह मानी हुई बात है कि कवूतर की औलाद ये हिन्दुस्तानी गोली के बिना ठंडे हो नहीं सकते। और आदमी की शकल में जब कवूतर आता है, तब बन्दूक चलाने में बड़ा मज़ा मिलता है, क्या ऐसा अवसर बार-बार मिला करता है। संयोग भगवान की एक देन है।

*

*

*

मथुरामसाद की दृष्टि बराबर बड़ी की ओर लगी थी। साढ़े नौ बजे से नोटिस छपना शुरू हुआ था। अब डेढ़ बज रहा है। चार घंटे हो गये। मशीन घंटे भर में एक हजार इम्प्रेशन तो निकाल ही लेती है। उसने पुकारा 'अरे खतम किया कि नहीं'... रात को काम करने में ओवरटाइम तो देना पड़ता है, लेकिन ज़रा इतमीनान रहता है। और किवाड बन्द करके रात को छपाई का काम करना बैठे ठाले जान-

बूम कर एक शक उत्पन्न करना है। फिर इस तरह का काम छापने पर ! अतः किवाड़ खुले रखना ही उचित है। लेकिन एक किवाड़ तो फिर भी बन्द रखना चाहिए। नहीं, यह सोचना भी गलत है। गोपनीय प्रसंगों में सन्देह सदा छोटी वार्ता से उत्पन्न होता है। फिर सी० आई० डी० को यह सोचने का भी अवसर मिलता है कि प्रेस वाले ऐसे काम छिपे तौर पर ही करते हैं। उनमें इतनी हिम्मत कहाँ कि खुले तौर पर वे ऐसा काम छाप सकें।

तो गोप्य और स्पष्ट। अर्थात् जो गोप्य है, उसकी छाती खुली हुई हो, और मांसपेशियाँ तनी हुई, तो स्पष्ट है कि वह अपने आप में पूर्ण है, सफल और सजीव। और तब वह गोप्य होकर भी प्रकट है, सकर्मक और सार्थक है और स्पष्ट...स्पष्ट! उसकी मुद्रा पर साहस की वह आभा रहती है, जिसमें दुःख नहीं होता, वह सम्भव, प्रकृत और मुखर होता है। उसमें क्लृप्त और अविधान, आपत्तिजनक और चिन्तनीय कहीं कुछ प्रायः नहीं होता। हॉ आवरण का बल उसमें समाविष्ट नहीं हो पाता। मानों वह साहस ही साहस है और संयोग के हाथों त्रिकालाना या बलि चढ़ जाना उसके लिये सहज सम्भव और सर्वथा स्वाभाविक है। उसमें तर्क का बल कम, शक्ति का अहंकार अधिक है। वह वीर है, पर विजेता नहीं।

तो स्पष्ट और गोप्य जीवन इन दोनों का समन्वय है।

ट्रेडिल से खटाक से ब्रेक लगाने का शब्द हुआ। मैशीनमैन ने उत्तर दिया 'सौ के करीब बचा है।'

'हूँ। जल्दी खतम करो। संकटा आता होगा।' मथुराप्रसाद ने कहा और आलस्यभस्त हो फिर पूर्ववत् उसने टेबिल पर सिर रख लिया। दस-दस के पाँच नोट या पाँच-पाँच के दस नये और उजले।... नलिनी ने चाहे खाना टाककर रख भी दिया हो। लक्ष्मण सो गया होगा।...अम्मा की गाँठों में दर्द न हो कहीं। अरे! आज दवा लाना तो भूल ही गया!...बहुत दिनों से सिनेमा नहीं देख पाया है।...बड़ी

कठिनाई से प्रेस फिर चालू हो पाया। बॉटने तो हैं ही, एक-एक रुपये वाले क्यों न लिये जायं। लेकिन मैं भी कैसी बेवकूफी कर रहा हूँ। बनवारीलाल करंसी-हैं कि बैंक !

खट् खट् खट्। 'अच्छा आप, मौजूद हैं! क्या छापरहे हैं आज?' और लपक कर एक पालतू आदमी ने छपते हुए नोटिसो के ढेर से एक शीट उठा लिया। यकायक सीटी बजी और दस कास्टेबिल और सत्र-इन्स्पेक्टर और दीवान धड़धड़ते हुए आ पहुँचे।



आज मथुराप्रसाद सोच रहा है कि किसी ने कुछ नहीं किया। सत्र मैंने किया है, मैंने; मैं जिम्मेदार हूँ। मैंने कांग्रेस बुलेटिन छापे हैं और मैंने केवल पैसे का खयाल किया है। देश-भक्ति का भाव मुझमें कृतई नहीं था। मैं क्या जानूँ देशभक्ति किस चिड़िया का नाम है! फिर मैंने माफी भी तो माँगी थी!

अंधेरी कोठरी। फर्श पर टाट। टाट पर तहई चदर। सामने सीखचे और उस पार अंधकार फिर अंधकार, फिर चाँदनी। आज हवा बन्द है। शरीर पसीने से तर हो रहा है। किंतु मथुराप्रसाद के लिए यह कुछ नहीं है। जो लोग तीस-तीस वर्षों से जेलों में पड़े हैं, वे? वे मनुष्य हैं और मैं? मैं कुछ नहीं हूँ! मैं कीड़ा हूँ। बाहर निकलने पर कौन मुझे लेने के लिए आयेगा। मेरा मुँह देखकर कोई भला मेरे गले में भी फूलों की माला डालेगा? घर पहुँचने पर मुहल्ले के लोग मेरे सम्मान में भी पार्टियाँ देंगे? और क्यों? कोई क्यों करे? मैंने राष्ट्र के गौरव को धूल में जो मिलाया है। मेरा दड्डेदुवर्ष का कागवास होना चाहिए था? मुझे तो गोली से उड़ा दिया जाता। मैंने अपने बच्चों का मुँह देखा, माता और भार्या के कष्टों का अनुभव किया और मैं फिसल गया...! कुत्ता हूँ मैं! और वे लोग, जो केवल जीविका, परिवार, पेट और प्रेम के चोचलों के नाम पर किसानों और मजदूरों की गाड़ी कमाई

का रपया उनकी आँखों में धूल भोंककर और अपने आपको घोखा देकर, झूठ बोलकर भस्तिक का व्यायाममात्र दिखलाकर नित्य डकारते रहते हैं, वे ? वे वन्दनीय हैं, क्योंकि नेताओं और महान् व्यक्तित्व के लोगों को अपनी कोठियों में ठहराते और उन्हें दावतें जो देते हैं ! वे अपनी उस आय का दो-तीन प्रतिशत सार्वजनिक संस्थाओं को दान जो कर देते हैं ! छींक भी हो जाने पर उनका समाचार संवाद-पत्रों में छप जाता है । अपनी भाषा के सम्पादक उनके यहाँ दौड़ते जो हैं; साहित्य, संगीत और कला के प्रदर्शन की गोष्ठियों जो उनके यहाँ होती हैं ?

तो मूर्ख भी विद्रोह करता है !..जो जीवन को समझ नहीं पाया, उसकी कला का विद्यार्थी जो नहीं रहा, उसके प्रयोगों का यह परिणाम स्वाभाविक भी तो है ! मुझको किसी ने वैसा करने से मना किया था ? बुद्धि को खोकर चलना कोई मानवी वृत्ति है !..फिर हर एक आदमी क्यों नहीं हो जाता !..बुद्धिजीवियों को खरीद भी तो लिया जाता है ! पैसा उन्हें भी तो खोखला बना डालता है ! इतिहास-विषय के लेख पर नियुक्त होने से पूर्व जिन...का उद्देश्य था विश्वविद्यालय के छात्रों में राष्ट्र के जागरण की ज्वलन्त भावना उत्पन्न करके उन्हें स्वतन्त्र विचारक और समुन्नत देशभक्त बनाना, आज वे सरकार की चादुकारिता करने और प्रतिक्रियावादी वर्ग और समूह के नेता बनने में अपने जीवन की सार्थकता मान रहे हैं !

*

*

ॐ

मच्छर लग रहे हैं ।...

यहाँ मच्छर न लगेंगे तो क्या मलय पवन के झकोरे लगेंगे !... चाँदनी कौठरी के निकट आ रही है । थोड़ासा अँधेरा, उसके बाद चाँदनी ।

नींद भी नखरे कर रही है । यह एक बजने का घंटा है । नित्य

बजते ही तो रहते हैं ये घंटे । आदमी इनको बजाता है और ये आदमी को । ये आदमी को उल्लू बनाते हैं, और आदमी इनको । कहने को एक बजा है लेकिन वास्तव में बारह । पूछो, यह आदमी नहीं बजा है तो क्या घंटा बजा है ! ठीक तो है । कर्म की प्रत्येक रेख में आदमी की सत्ता है ।

करवट बदले जाओ बच्चू इसी तरह । तुम्हारे भाग में यही लिखा है !...

ऐसी तैसी भाग्य साले की । मैंने बहुत सोच समझ कर रास्ता पकड़ा है । यदि मेरे इस कारागार-भोग का कोई मूल्य नहीं है, तो मेरा माफीनामा भी कोई अर्थ नहीं रखता । मैं न साधक हूँ, न देशद्रोही । मैं वही करता हूँ जो इस सृष्टि में नित्य होता रहता है । उन बच्चों का क्या अपराध होता है जो पैदा होते-होते मर जाते हैं । इसका उत्तरदायी कौन है ? तूने एक खिलौना बनाया और तोड़ डाला !...तो मूर्ख, तू उसे बनाता ही क्यों है ? मुझे यदि माफी ही माँगनी थी, तो मैंने ऐसा काम ही क्यों किया ? दोनों परिस्थितियों में क्या अन्तर है ? मिट्टी का घरौंदा, बालक बालू में और धूल में बनाता है और बन जाने के बाद एक क्षण देखता है कि कैसा बना है और फिर लात से कुचल कर एक और चल देता है । ईश्वर की सत्ता, उसकी यह रचना, बालक से किस अर्थ में बड़ी है ? मेरा भी बचपन है !...और लक्ष्मण आजकल कदाचित् आजी के साथ गंगा-स्नान करने जाता होगा । धीरे-धीरे 'डुमक-डुमककर' । करधनी के रुनके बजते होंगे ।

सन्तरी के पदचाप । फिर स्थिरता । एक वार्डर ने कह दिया, "बाबू साहब तो बैठे हैं । क्या हो रहा है ? नींद नहीं आ रही क्या ?"

मथुराप्रसाद कुछ उत्तर नहीं दे रहा । कण्ठ के स्वर से कहीं कुछ प्रकट न हो जाय !

"सो जाइये । और छः महीने की बात है !"

फिर पदचपि । वार्डर सन्तरी से कह रहा है “प्रेस के मालिक थे !”

थोड़ी देर बाद

“आज कितने दिन बाद ये आँसू निकले ? दस, नहीं बारह, नहीं साठे बारह वर्ष बाद । किन्तु इन आँसुओं का कोई मूल्य नहीं है, कोई अर्थ नहीं है । ये व्यर्थ हैं, मनुष्य की दुर्बलता प्रकट करते हैं । लक्ष्मण को पता भी न होगा कि उसका जनक... ! और नलिनी को ? और माँ क, जो मेरा सर दर्द देखकर चिन्ता में पड जाती थी ?

फिर दो बजे रहा है ? बजते ही रहेंगे कुछ-न-कुछ । जब मुझे फॉसी लगेगी, तब भी कुछ-न-कुछ बजेंगे । लेकिन तू कायर देशद्रोही, देश के गौरव पर धूल डालने वाला तू । तू ऐसा संकल्प कर रहा है, ‘भूक होंहि बाचाल्ल, पंगु चढ़हि गिरिवर गहन ।’

यकायक मस्तिष्क में उत्तेजना आ गयी है ।

हाँ, ऐसा भी हो सकता है । मैं अपने मस्तिष्क की कालिमा क्यों नहीं धो सकता । देश आज़ाद होगा, तब भी कुछ ऐसे पागलों की जरूरत होगी, जो उस आज़ादी के गौरव को धूल में मिलाने वालों की खबर लेंगे । उन पर गोली कौन चलायेगा ?

मैं !

मस्तिष्क में उत्तेजना और बढ़ रही है ।

आज़ाद देश के शासन की कुरसी पर बैठकर जो लोग जनता के साथ विश्वासघात करेंगे, उनके दिल और दिमाग को दुर्बल करने के लिए कौन आगे बढ़ेगा ?

मैं ! मैं ! मैं । सोचकर ‘हा-हा-हा-हा-हा’ के साथ हँस पड़ा मथुरा-प्रसाद । उसके अट्टहास उस समस्त शून्य वातावरण में गूँजने लगे और फिर गूँजते रहे ।

मथुराप्रसाद सचमुच इस उग्र संकल्प की प्रसन्नता को संभाल न सका। क्योंकि जैसा वह ज्वलन्त संकल्प था, वैसा ही उसका अदम्य निश्चय। तब वह सचमुच पागल हो गया ?

हा ! हा ! हा !

एक हलचल, कोलाहल और भगदड़ के बीच उसका अट्टहास अब भी उस सेण्ट्रल जेल में गूँज रहा था !



एलबग

इवर कई दिनों से मैं बराबर देख रहा था कि एक सिन्धी लड़की वाकोला बस-स्टॉप से उसी बस में आती जाती थी, जिससे अब्दुल मैं साताक्रुज स्टेशन जाया करता था। इस लड़की के साथ एक नवयुवक भी रहता था। लड़की सुन्दर अधिक नहीं थी लेकिन जब वह उस युवक से कोई बात कहने लगती तो मैं मन ही मन कल्पना करने लगता जैसे वह बात मुझसे कही जा रही है। मैं नहीं जानता था कि मैं ऐसा क्यों सोचता था।

यह लड़की उस युवक से कभी हँसकर बात नहीं करती, कभी उसके पास कन्धे से कन्वा भिलाकर नहीं बैठती, लेकिन रहती सदा उसी के साथ थी। रहती चाहे न भी हो, पर आती जाती उसी के साथ थी। उस नवयुवक के साथ उसका क्या सम्बन्ध था, यह मैं नहीं जानता था। लेकिन इतना जान गया था कि वह न उसका अनन्य प्रेमी है न पति। और भाई तो किसी तरह नहीं हो सकता। फिर वह उसका था कौन, इसका कुछ निश्चय उस समय कर पाना मेरे लिए बड़ा कठिन था। यहाँ इस महानगर बम्बई में सैकड़ों स्त्री पुरुष ऐसे गुप्त रूप, रीति और ढंग से रहते हैं कि पता ही नहीं चलता, उनमें परस्पर नाता क्या

है। फिर किसको इतनी फुरसत है कि अपना काम छोड़कर इन बातों का पता लगाये। हमीं एक ऐसे फालतू आदमी हैं जिनको जीवन के गुप्त रहस्यों का उद्घाटन करने में मज़ा आता है।

जिस दिन मैंने इस लड़की को पहले पहल देखा, उसी दिन उसकी मुझे एक बात पसन्द आ गयी थी। आप उस बात को सुनकर आश्चर्य करेंगे कहेंगे तुम पागल हो गये हो। तुमको अपने दिमाग की दवा करानी चाहिये। लेकिन इतना मैं दावे के साथ कह सकता हूँ कि अगर आप उस लड़की को एक बार देख लेते, तो आपको मेरी बात माननी ही पड़ती।

अब पूछिए, वह कौन सी बात है।

वतलाऊँ ?

बात बहुत मामूली है लेकिन आपका ध्यान कभी उसकी ओर गया नहीं, इसलिये हो सकता है कि मामूली होते हुए भी वह आपको पसन्द आ जाय। अच्छा तो वतला दूँ। सुनिये, बात सिर्फ इतनी है कि वह लड़की मुँह से कम आँखों से अधिक बोलती थी और मुझे कुछ ऐसा प्रतीत होता था कि उन आँखों की भाषा और बोली केवल मैं ही समझ पाता हूँ। बस से आने का वाकोला से साँताक्रुज स्टेशन का दो मिनट का रास्ता है। इन दो मिनटों में उसके सम्बन्ध में भला कितनी बातें जानी जा सकती थीं जब कि हमें उससे बात करने का अवसर मिलना दुश्वार था। फिर भी जब कंडक्टर उसके सामने जाकर निपर से कुट-कुट करने लगा, तो लड़की ने पर्स निकाल कर दुअत्री उसको दे दी और कह दिया, 'दो टिकट।'

कंडक्टर ने पूछा - 'दूसरा किसका ?'

तो उस युवती ने उत्तर में उसी युवक की ओर संकेत कर दिया, जो मेरे पास बैठा था। लेकिन कंडक्टर ने प्रमादवश उस संकेत को उस नवयुवक के बजाय मेरे लिए समझ लिया। तब मेरी ओर संकेत करके उसने उस युवती से पूछा 'इनका ?'

तो उस युवती ने संकेत से ही व्रतज्ञा दिया । हीं-नहीं उनका ।

बात यहीं समाप्त हो गयी । लेकिन मैं सोचने लगा कि बात तो वास्तव में अब प्रारम्भ हुई है । और साथ ही मेरी दृष्टि जो उस युवती की ओर जा पड़ी, तो क्या देखता हूँ कि एक दुअत्री भर मुस्कान उसके अवरोध पर फूट पड़ी । यद्यपि यह मुस्कान मेरे लिये न थी । थी उस नवयुवक के लिए, पर उसका सम्बन्ध तो मुझसे था ही और यह सम्बन्ध भी मैंने कदाचित् इसलिए लक्ष्य कर लिया कि यह छोटी सी बात भी मुझे प्रिय लग रही थी । यद्यपि मैं यह भी सोचने लगा कि वस्तुस्थिति के इस सत्य से तो वह भ्रम ही कहीं अधिक मधुर था, क्योंकि यह मुस्कान वास्तव में मुस्कान नहीं, एक कठोर व्यंग्य है । आज यथार्थता की भूमि पर उतर कर जो मैं जगत को और जीवन को देखता हूँ तो मेरे अन्तर से एक प्रतीति बोल उठती है कि हमारी बहुतेरी कल्पनाएँ तभी तक मधुर रहती हैं, जब तक उनका वास्तविक रूप प्रकट नहीं होता । हाँ, तो सांताक्रुज के बस-स्टॉप पर बस खड़ी हो गयी और अन्य लोगों के साथ मैं भी उतर गया ।

इसके बाद कई दिनों तक न वह युवती कहीं दिखलाई पड़ी । न वह नवयुवक और हम भी अपने कार्य में इतने लीन हो गये कि फिर धीरे-धीरे यह घटना भी मेरी स्मृति से हट गयी । वायु-मण्डल में जैसे बहुतेरे कण, तिनके और मुनगे उड़ा करते हैं और कोई उनकी ओर ध्यान नहीं देता, वैसे ही वह बात भी मेरे मानस में क्षणभर ले लिए आयी और फिर अपने आप ही विलीन भी हो गयी । पर कई दिन, बल्कि हफ्तों बाद, ये दोनों मेरिनड्राइव के एक होटल में बैठे फाल्गुना खाते मिल गये । इस बार दोनों की वेश-भूषा में कुछ अन्तर था । नवयुवक आज सूट में था और वह लडकी सलवार की वजाय जार्जेट की एक कीमती साडी पहने हुए थी । इसके सिवा उसके आभूषणों में भी आज नवीनता थी । जिस कमरे में लोग बैठे फाल्गुना उड़ा रहे थे, उसके पासवाला कमरा शुक्ला ने ले रखा था, जो मेरे साथ था । इसलिए

मैं वहीं जा बैठा। कल जब मैं शुक्ला के साथ यहाँ आया था, तब यह कमरा बन्द था। किसी नये कमरे में प्रवेश करने पर, कुर्सी ग्रहण करने के बाद यदि कोई नौकर या व्वाय तुरन्त मेरे पास नहीं आता, तो मैं झट समझ लेता हूँ कि प्रबन्ध में कुछ गड़बड़ है। पर उस अवसर पर इस ओर मेरा ध्यान नहीं गया। क्योंकि ध्यान तो वास्तव में खिंच गया था उस सिन्धी लड़की और उसके साथी की ओर। पर ज्योंही कुर्सी ग्रहण करने के अनन्तर सिगरेट केस निकालने के लिए, मैंने अपने पैंट के जेब में हाथ डाला, त्योंही एक व्वाय मेरे सामने आ खड़ा हुआ। उस समय मैं सोचने लगा कि अगर यह व्वाय एक आघ मिनट बाद ही आता तो इसका क्या बिगड़ जाता। और तब मेरे मन में आया, संसार में जितने भी भले काम हैं, वे सब, सभी व्यक्तियों के लिए भले नहीं हैं। कुछ काम ऐसे भी हैं, जो भले होते हुए भी कभी-कभी हमको बुरे लग जाते हैं। क्योंकि प्रत्येक सत्य के पीछे प्रकृति की कुछ न कुछ कठोरता और निर्दयता अवश्य छिपी रहती है और मानव-प्रकृति कठोर सत्य की अपेक्षा मधुर असत्य के मोह और प्रलोभन से अधिक विजडित रहा करती है।

इस खयाल से कि साधारण चाय तो अभी इसी क्षण सामने आ जायगी, मैंने उस व्वाय को स्पेशल चाय बना लाने का आर्डर देना अधिक उचित समझा।

फालूदा खा लेने के बाद उस लड़की ने पूछा “अब और क्या लिया जाय?”

उस समय मेरा ध्यान एकदम उसने अपनी ओर इस बुरी तरह खिंच लिया कि मैं यह भी भूल गया कि मैं यहाँ आया किस अभिप्राय से हूँ! उधर वह नवयुवक उत्तर दे रहा था “तुमको मालूम नहीं है, मेरी सारी इच्छायें भर चुकी हैं। मुझे किसी भी चीज़ में कोई स्वाद नहीं मिलता। खा सिर्फ इसलिए लेता हूँ कि जब तक जीवन है, खाये बिना गति नहीं है। इसके सिवा मैं इस समय तुम्हारी बात टालना भी नहीं

चाहता था।”

“ऐसा न कहो। जिन्दगी के लिए आदमी को सब सहना पड़ता है। मैं क्या कम सह रही हूँ? क्या मुझे यहाँ अच्छा लगता है। लेकिन जहाँ रहना है, वहाँ की जिम्मेदारी तो निभानी ही पड़ेगी। फिर तुम यह क्यों भूल जाते हो कि अगर हमारे भाग्य में यहाँ आ लगना न लिखा होता तो हम लोगों के ऊपर इतना मकट ही क्यों आता?”

“मैं नहीं मानता कि मेरे भाग्य में यही लिखा हुआ है कि मैं तुम्हें न पा सकूँ, मेरी लाजो। मैं यह भी मानने के लिए कृतई तैयार नहीं हूँ कि हमारे भाग्य का फैसला हमारे अपने हाथ में नहीं है। यह हमारी अपनी ही बुजदिली और कायरता है कि हम अपनी कमजोरियों से अपने अधिकार दूसरों के हाथों में सौंप कर भाग्य के लिये रोया करते हैं। मैं कभी तुमसे यह आशा नहीं करता था कि तुम मेरे साथ चलने से इनकार कर दोगी। सिर्फ इसलिए कि चन्द दिन पहले तुम एक ऐसे जाल में फँस दी गयी हो, जिसका नाम विवाह है।”

“मैं विवाह को जाल नहीं समझती, हालाँकि जब तक मेरा विवाह नहीं हुआ था, तब तक मेरा ऐसा ही विचार था। पर आज मेरी हथेलियाँ मेंहदी की बुन्दियों से, मेरी माँग सिंदूर की लाली से और मेरी नस-नस मेरे पति के प्यार से ऐसी रंग गई है कि मैं तुम्हारी पुरानी लाजो रह नहीं गई। मैंने अपने आपको उनके चरणों पर यहाँ तक न्योछावर कर दिया है कि आज इस तन पर मेरा कोई अधिकार नहीं रह गया है। और अगर तुम मुझे माफ कर दो, तो मैं साफ ही साफ कह दूँ कि आज मेरे मन पर भी उन्हीं का अधिकार हो गया है। मेरे पास अब कोई ऐसी चीज नहीं जिसे मैं किसी और को देने लायक समझूँ। और मैं समझती हूँ कि विवाह का यही मतलब भी होता है। अगर यह जाल है, तो भगवान करे हम इस जाल से कभी न छूटें जिन्दगी की आखिरी सांस तक हम इसमें फँसे रहें और दम तोड़ने के बाद हम भागकर निकलें भी, तो फिर इसी तरह के दूसरे जाल में जा

पड़ें। तुम मुझे माफ़ कर दो श्याम बाबू, तुम कहीं भी जाकर रहो, मगर इस ख़याल से बम्बई कभी मत आओ कि मैं तुम्हें मिलूंगी।”

“यह सरासर विश्वासघात है। अच्छा होता कि यह कहने के बजाय तुम मुझे ज़हर दे देतीं।”

“तो यही कौन विश्वासघात से कम है कि तुम चाहते हो, मैं अपनी सोने की दुनियाँ को सिर्फ़ इस ख़याल से ख़ाक़ में मिला दूँ कि कभी बचपन की नादानी में, बिना समझे-बूझे, मैंने तुमको अपना जीवन-साथी बना लेने का इरादा ज़ाहिर कर दिया था। तुमने ज़हर दे देने तक की बात कह डाली मैंने तुमको ज़हर नहीं दिया, क्योंकि मैं तुम्हारी इज्जत करती हूँ। लेकिन जब तुम मेरे एक तैशुदा रास्ते से मुझे जबरदस्ती हटा देना चाहते हो। एक सजीव और चिरन्तन आदर्श की ओर बढ़ने से मुझे इस तरह रोक देना चाहते हो, जैसे तुम्हारे हाथ में तो शक्ति के रूप में एक लाठी है और मैं नारी के रूप में केवल एक असहाय बकरी, तो मैं अपनी मिमियाहट भरी इस प्राणान्तक मर्मवाणी से यह प्रकट कर देना चाहती हूँ कि चाहे मेरा खून कर डालो, पर लाजो की लाज न लूटो।”

“खूब सोच लो लाजो कि तुम क्या कह रही हो।”

तो लाजो इसके जवाब में सिसकियाँ ले-लेकर रो पड़ी! रोते-रोते ही कहती गई, “मैंने खूब सोच लिया है।”

उस समय मेरे मन की क्या दशा थी, इस सम्बन्ध में केवल मैं इतना कह सकता हूँ कि मैं भावुक जरूर हूँ, लेकिन न तो कोई वीर सैनिक हूँ, न समाज का कोई महत्वाकांक्षी नेता! बीच में पड़कर उस श्याम बाबू नाम के मिट्टी के लौड़े को दो लात देकर निकाल देना तो एक मामूली बात थी! लेकिन हमारे समाज में कोई एक ही श्याम बाबू तो नहीं हैं! इस तरह मैं अकेला कितने श्याम बाबुओं से लड़ सकता हूँ।

इसलिये बहुत शान्तिपूर्वक मैं उस समय केवल एक बात सोच रहा था कि श्याम बाबू को यह भ्रम है कि लाजो उसकी होकर दूसरे

की बन गई है। और लाजो की यह बेवसी है कि विभाजन के व्हांस ने जब उसे श्यामत्राजू के निकट से इतनी दूर फेंक दिया कि उसे पाने की सारी सम्भावनाएँ ही नष्ट हो गयीं, तब उसने विवश होकर अपने लिये दूसरा जीवन-साथी बना लिया है। तात्पर्य यह कि घटनामूलक स्थितियों ने उसका जीवन-पथ बदल डाला है। और जब वह एक बार सम्पूर्ण रूप से बदल ही गया, तो अब उसको भी वह क्यों न बदले ?

अर्थात् एक ओर एक पंछी ने अपने रहने के लिये घोंसला बनाने को कुछ तिनके मात्र इकट्ठे किये थे कि आँधी आ गयी और तिनके उड़ गये। दूसरी ओर एक दुमंजिला मकान बन कर तैयार हो गया है। पथिक उसमें बसेरा भी लेने लगा है। अब पंछी पथिक से कहता है कि तेरा महल जाली है, तू इसको नष्ट कर दे। हम दूसरा घोंसला बनायेंगे और वही तेरा असली महल होगा।

तो एक अप्रत्यक्ष, अनियमित कल्पना एक प्रत्यक्ष निर्मित सत्य को पराभूत करना चाहती है। भयानक स्पर्धा है ! क्रूर हिंसा ! मैं इसे मानवी कैसे मान लूँ।

बातें शायद और होतीं, पर तब तक यह बातचीत उस स्थिति पर जा पहुँची थी कि उस कमरे के आस-पास के कमरों में उपस्थित लोग खड़े होकर उनके इर्द-गिर्द इकट्ठे होने लगे। यहाँ तक कि होटल का मैनेजर भी उसके पास आकर बोल उठा “आप लोग मुझे माफ करेंगे, अगर मैं आपसे यह कहूँ कि न तो यह किसी का मकान है, न स्टेज। फिर भी यहीं बातें अगर खामोशी से हों, तो आपकी बड़ी मेहरबानी होगी। कम से कम पास के कमरों की शांति का ख्याल तो आपको रखना ही चाहिये।”

बात वास्तव में यह थी कि इस होटल में जो कमरे थे, वे केवल कहने भर को अलग-अलग थे। उनके बीच में जो पार्टिशन डाला गया था, वह केवल सात फीट ऊँचा था। उसके बाद वह छत तक खुला हुआ था। बीच में सीलिंग फैन लगा हुआ था। हालांकि उस समय

वह चल नहीं रहा था। इस कारण जोर-जोर से बातचीत होने पर दूसरे कमरों में भी उसकी आवाज़ सहज ही जा पहुँचती थी। इसी समय चाय आ गयी और हम उसकी चुसकियाँ ले ही रहे थे कि मैनेजर की बात सुन कर वह नवयुवक पहले तो बहुत विनम्रता से बोला 'बहुत अच्छा। अब से जितनी देर भी मैं इस कमरे में रहूँगा आपकी इस हिदायत का पूरा ख्याल रखूँगा।' फिर तत्काल ही उसने कह दिया

“लेकिन आप और आपके साथ और जो लोग तमाशा देखने के लिए यहाँ आ पहुँचे हैं अच्छा हो कि वे अपना कीमती वक्त अपने धरों का स्टेज ठीक करने में बितायें, नहीं तो मुझे डर है कि तमाशा शुरू करने में देर हो जाने पर कहीं तमाशात्रीन लोग हुल्लड न मचा बैठें। मेरा ख्याल है, मतलब तो आपके ख्याल शरीफ में आ ही गया होगा। अच्छा, आदाबरज। अब आप जा सकते हैं।”

मैनेजर को अपने इस नवीन आहक का यह जवाब कुछ बुरा तो ज़रूर लगा। लेकिन इस उत्तर के व्यंग्य से वह ऐसा कुछ अप्रतिभ हो गया कि आगे कुछ कह न सका। हाँ पड़ोसी लोग अलबत्ता अपने-अपने कमरों में आते हुए कानाफूसी करने लगे।

तब तक शुक्ला जी भी आ पहुँचे, जो फोन करने गये हुए थे। फिर उस दिन उनके काम में, हम इतने उलझ गये कि वे लोग वहाँ कब तक रहे, उनमें फिर क्या-क्या बातें हुईं, यह सब मैं कुछ भी न जान सका। आठ दिन के बाद संयोग से पुनः मुझे शुक्ला जी के यहाँ आना पड़ा। लेकिन आज मैं ज्योंही उस कमरे की ओर बढ़ने लगा, तो क्या देखता हूँ कि वही नवयुवक किसी ऐसे व्यक्ति को दावत दे रहा है, जो उससे अधिक परिचित नहीं है। उनकी बातों में बनावट ही अधिक है। दोनों में से कोई भी हृदय खोल कर मिलने के लिए तैयार नहीं है।

उस समय शुक्ला कुछ बात करने के फेर में था, लेकिन मैं पास के कमरे की बातें सुनना चाहता था। इसलिये बजाय कुरसी ग्रहण करने के मैं पलंग पर इस तरह लेट रहा, जैसे मुझे नींद सी आ रही हो।

इतने में व्वाय आ गया। शुक्ला ने कुछ पूछने की इच्छा से पुकारा
 “अरे शर्मा, ए वांगडू ! लो, फिलासफर साहब सो भी गये ! अच्छा
 तो तुम एक काम करो। खाना, इस वक्त तुम सिर्फ मेरे लिये लगा
 ले आओ।”

व्वाय बोला जी, जैसा हुक्म हो।

शुक्ला- हाँ, इनके लिए फिर गद में देखा जायगा। बारह बजे
 तक तो तुम्हारे यहाँ खाना चालू रहता ही होगा।

व्वाय बोल उठा बारह नहीं सरकार, बल्कि कभी कभी तो दो-दो
 बजे तक। आज कल वारिश का मौसम है। कभी-कभी कुछ साहब
 लोगों के यहाँ ऐसे मेहमान भी तो आ जाते हैं, जो सुबह से पहले
 लौटना ही नहीं जानते ! और आप तो जानते हैं, ऐसे लोगों का खाना-
 पीना ग्यारह-बारह से पहले कैसे शुरू हो सकता है ! बल्कि कभी-कभी
 तो हमें विस्तर पर जाते-जाते चार भी बज जाते हैं।

शुक्ला बोला तब ठीक है। अच्छा तो.....।

“बहुत अच्छा हुआ” कह कर व्वाय तो चला गया और मैं बगल
 के कमरे की बात-चीत सुनने लगा। उस समय मैं सुन रहा था

“कुछ भी हो ! मैं तो यही कहूँगा कि आप मिले खूब !”

यह स्वर उस नवयुवक का था, जिसे उस दिन लॉजों ने श्यामबाबू
 नाम से सम्बोधित किया था। समुद्र से शीतल पवन के झकोरे तीव्र
 रूप से आ रहे थे, इसलिये पंखा आज भी बन्द था। और रात का
 समय होने के कारण आवाज़ आज उस दिन सी ही स्पष्ट आ रही थी।

“अरे ! आपने तो कुछ खाया ही नहीं, जान पड़ता है, खाना
 आपको पसन्द नहीं आया।”

“नहीं-नहीं, ऐसी बात नहीं है। खाने में किसी प्रकार के स्वाद की
 कमी नहीं; और चिकन-करी तो मुझे बहुत पसन्द आयी !”

“तो और मंगवाऊँ !” कह कर श्याम बाबू ने जान पड़ता है,
 चंटी के स्विच पर अंगुली रख दी। क्योंकि दूसरे साहब बोल उठे

“नहीं नहीं, अब मैं कुछ नहीं खाऊंगा। आप बेकार धरती दे रहे हैं।”

इसके बाद कुछ अस्पष्ट स्वरों के बीच में ऐसा प्रतीत हुआ, जैसे खाना समाप्त हो चुका है। अब केवल वार्तालाप चल रहा है।

“अच्छा तो आप के पास एलब्रम भी है अपने बनाये चित्रों का, यानी फोटोग्राफी आपकी हाँबी है।”

“अडवानी साहब हाँबी होने से ही कोई आदमी जिन्दगी में कामयाब तो हो नहीं जाता। छोड़िये भी एलब्रम को। उसमें आपको दिलचस्पी की कोई चीज नहीं मिलेगी।”

यह भी श्यामबाबू का ही स्वर है। पर इसका अभिप्राय यह हुआ कि दूसरे महाशय कोई अडवानी साहब हैं।

“कोई दिलचस्पी की बात कीजिये अडवानी साहब।”

“अपनी जिन्दगी तो भाईजान, बिल्कुल नपी तुली चल रही है। दिलचस्पी किस चिड़िया का नाम है, हम यही नहीं जानते! हाँ, आप फरमाइये, वम्बई में आपने दिलचस्पी की कौन-कौन सी चीजें देखीं?”

अब तो बिल्कुल स्पष्ट जान पड़ता है, यह अडवानी साहब का ही उत्तर है।

“अरे! ये-ये फोटोग्राफ आपको कैसे मिल गया। मेरा मतलब यह है कि आपको, यानी आपने इनका फोटो कैसे लिया! क्या आप इनसे आपका इनके साथ ही नहीं क्या आप इनको जानते हैं?”

यह स्वर कुछ भर्राया हुआ है। इन शब्दों में एक धक्का, एक धरहराहट, एक बेचैनी एक शंका और संदेह भलक रहा है इसके सिवा जिस फोटोग्राफ का जिक्र चल रहा है। वह पुरुष का नहीं, बरन् किसी युवती का है। पर उसके साथ श्याम बाबू का सम्बन्ध! यह क्या माथा है? क्या यह दावत केवल यही एलब्रम और उसके भीतर केवल इस फोटोग्राफ को प्रकट करने के लिये ही दी गई है?

मन में फिर एकबार ज्वार आ गया। क्या मैं उठूँ और इस बटेर की औलाद श्यामबाबू की गर्दन मरोड़ दूँ? इस बदमाश का इतना

साहस कि वह निरीह, निरवलम्ब नारी के आत्म-सवेदन से अनुचित लाभ उठाये। और यही वह हुरामी का पिल्ला है, जो उस दिन लाजो से कह रहा था मेरी सारी इच्छायें भर चुकी हैं मुझे किसी चीज में कोई स्वाद नहीं मिलता और ज़बान लपलपा कर लाजो का रक्त-पान करने के लिये यह लार कौन टपका रहा है।

एक क्षण मैं यह सब सोच गया! फिर श्यामनाथ बोल रहे हैं “क्यों? आपको ताज्जुब क्यों हो रहा है? मैंने पहले ही आप से दरखास्त की थी कि आप एलनम न देखें। मेरा मतलब साफ़ था। कभी-कभी ये एलनम हमारी जिन्दगी का वह पर्दा भी रौशन कर देते हैं, जिन्हें हम अपने दिल के कोने में बहुत छिपा कर रखा करते हैं। ‘तो आप, आप इस लड़की को जानते हैं?’ इस स्वर में भारीपन आज भी वैसा ही स्पष्ट था। ‘मैं अपनी लाजो को आजसे नहीं, उस वक्त से जानता हूँ जब वह सात साल की थी। इसके सिवा मैं इतना और जानता हूँ (कहते-कहते श्यामनाथ रुक गये फिर बोले) ख़ैर, जाने दीजिये। वह बात मुझे ज़बान पर नहीं लानी चाहिए।”

इसके बाद एक सन्नाटा सा खिंच गया। शुक्ला अब खाना खा रहा था, व्वाय कब खाना दे गया, मुझे यह भी मालूम न हो सका। फिर एक कुछ उलड़े हुए स्वर में अडवानी साहब बोले “अच्छा मिस्टर श्याम बहुत-बहुत शुक्रिया!” और कुछ ऐसा जान पड़ा जैसे वे उठकर खड़े भी हो गये। क्योंकि उसी क्षण एक कुरसी खिसकाने का शब्द हो गया।

“अच्छा तो कल मकान पर तो आप मिल ही रहें हैं।” श्यामनाथ प्रसन्नता-पूर्वक कहने लगे “और वादे के मुताबिक भाभी के हाथ की चनी हुई ख़ैर भी आप खिलायेंगे ही?”

सुनकर मेरी स्थिति उस क्षण की सी हो गयी थी जब विजली इतने जोर का वक्का मार देती है कि आदमी मरता तो नहीं, लेकिन मृत्यु के निकट अवश्य पहुँच जाता है; और मेरी चेतना इस अनुभूति के निकट कि मैं विजली से भी एक पग आगे हूँ, क्योंकि मैंने ही उसे काया दी है,

सीमा दी है, रूप और रंग दिया है। तब मैं फौरन उठकर खड़ा हो गया। शुक्ला बोला- अजब आदमी हो। आते ही पलंग पर जा गिरे और फिर उठाने से भी न उठे। खैर, अब फौरन खाना खा लो और कम्पनी के प्रॉस्पेक्टस का ड्राफ्ट तैयार करने में लग जाओ। अब इस काम में देरी नहीं होनी चाहिए।

चूल्हे में जाय तुम्हारा खाना और भांड में जाय प्रॉस्पेक्टस। मैं इस वक्त इतने ज़रूरी काम से जा रहा हूँ कि मृत्यु को भी ठहरना पड़ जायगा। समझे! कहकर मैं अपने ब्राउन जूतों के फीते बाँधने लगा।

उत्तर में “ऐसी-तैसी समझने वाले की? मैं तुम्हारी हड्डी-पसली एक कर दूँगा” कहते-कहते शुक्ला बोला तुमने मुझे समझा क्या है?

उधर अडवानी साहब फ़रमा रहे थे “पहले आप तशरीफ़ तो लाइये। उसके बाद देखेंगे कि हमें आपको खिलाने के लिये और कौन-कौन सी चीजों का इन्तज़ाम करना होगा। तब तत्काल मेरे मन में आया वाह! क्या बॉका उत्तर दिया है? फिर जान पड़ा कि दोनों-कमरे से बाहर निकल रहे हैं।

मैंने शुक्ला के कान के पास मुँह ले जाकर उससे कह दिया तेरी कसम मैं इस काम को घर पर कर लूँगा। चाहे मुझे रात भर जागरण ही क्यों न करना पड़े। लेकिन तू इस वक्त मुझे जाने दे। आज ज़रूरी काम न होता, तो मैं जाता ही क्यों? और तुम्हारी योजना में सम्मिलित न होता, तो मैं यहाँ आता ही क्यों? और तब सहज ही शुक्ला से विदा लेकर मैं भी अडवानी साहब के साथ ही लिफ्ट से नीचे उतर आया।

बातचीत का अन्य कोई अवसर न देख मैंने लिफ्ट के बाहर कदम रखते ही अडवानी साहब से कह दिया “माफ़ कीजियेगा, मैंने आपको कहीं देखा है?” यद्यपि मैंने उन्हें पहली बार ही देखा था।

अडवानी साहब मुसकराते हुए बोले हो सकता है, देखा हो। आपका शुभ नाम?

मैंने कहा नाम तो मेरा रामतीर्थ रामा है, लेकिन अबपर लोग

शर्मा नाम से ही जानते हैं। लेकिन क्या यह सम्भव नहीं हो सकता कि हमारी आपकी पहचान दूसरे जन्म अर्थात् पूर्व जन्म की हो।” “हँ-हँ ! आप भी खूब हैं शर्मा साहब इस जन्म की बातें तो हम याद कर नहीं पाते पूर्व जन्म की भला क्या याद रखेंगे ?”

“लेकिन इतना तो आप मानेंगे कि पूर्व-जन्म की बातें हम जान सकते हैं। ऐसे बच्चे भी पैदा हो चुके हैं, भाषाका ज्ञान होते ही जिन्होंने पूर्व जन्म की ऐसी-ऐसी गुप्त बातें प्रकट की हैं, जिन्हें सुनकर लोग हैरान रह गये हैं। पर छानबीन करने पर जो त्रिकुल सत्य निकलीं हैं। और मैं तो आजकल इस विषय में कुछ अनुसंधान भी कर रहा हूँ।”

होटल के आगे, सड़क के किनारे, त्रिकुल टैक्सी के पास खड़े-खड़े हमारी बातें चल रही थीं। और मैं क्षण-क्षण पर उसी क्षण की कल्पना कर रहा था कि अब हमसे नमस्ते की जाती है अब हमसे विदा ली जाती है।

इतने में अडवानी साहब बोल उठे “अच्छा तब तो आप सचमुच दर्शनीय पुरुष हैं। आपसे मिलके मुझे बड़ी प्रसन्नता हुई। कभी मेरी कुटिया को भी पवित्र करने के लिए पधारिये।”

“अवश्य-अवश्य, जब आज्ञा दीजिये, उपस्थित हो जाऊँ। लेकिन मुझे आपके शुभ-स्थान का पता...? इस समय आप कहाँ जा रहे हैं ?”

“मैं जा तो घर ही रहा हूँ, लेकिन आपको कहाँ जाना है ?”

“साताक्रुज”

“तब ठीक है। त्रिकुल ठीक हो गया। आप मेरे साथ चलिये, मेरा घर रास्ते में ही पड़ता है माहिम में।”

और इसके बाद उन्होंने एक टैक्सी में बैठ जाने का अनुरोध किया। हम दोनों उस पर बैठे और चल दिये।

दूसरे दिन प्रातःकाल नौ बजे चाय के निमंत्रण पर जब मैं अडवानी साहब के यहाँ पहुँचा, तो लाजो मेरे सामने थी। अडवानी साहब ने उससे मेरा परिचय कराया। “आप हमारे देश के एक रत्न हैं। आपकी

गणना हिन्दुस्तान के गिने चुने विद्वानों में की जाती है।”

मैं उस समय मन ही मन कितना खुल रहा था इसकी कल्पना सहज ही की जा सकती है।

अडवानी साहब उधर बग़ायर कहते ही चले जा रहे थे आजकल आप पूनर्जन्म विषय पर एक ऐसा ग्रन्थ लिख रहे हैं, जिसके प्रकाशित होते दुनिया की आँखों में चका-चाँध उत्पन्न हो जायगी। और आपका नाम भी, आपकी विद्वता के अनुरूप, श्री रामतीर्थ शर्मा है ?

अभी हमारा परिचय समाप्त ही हुआ था कि इतने में श्यामबाबू भी आ टपके। और मैंने देखा, लाजो उसको देखते ही सहम गयी। अत्र अडवानी साहब ने श्यामबाबू से भी मेरा परिचय कराया और तब श्यामबाबू ने ज्योंही हाथ मिलाने के लिए अपना हाथ उठाया मैं छिटक कर दूर खड़ा हो गया। तत्काल मेरे मुँह के निकल गया क्षमा कीजियेगा, मुझे आपसे हाथ मिलाते डर लगता है। आपकी सुद्रा, आपकी मृकुटियों की चमक, मस्तक की रेखायें मुझे स्पष्ट बतला रही हैं कि आप... आप। अच्छा, जरा अपना हाथ दिखलाइए..हाँ हाँ दिखलाइये, संकोच मत कीजिये।

इतने में अडवानी साहब भी बोल उठे “संकोच करने की इसमें बात ही क्या है। आपकी बात कभी गलत नहीं हो सकती।”

तब लाचार होकर श्यामबाबू ने अपना हाथ मेरे सामने कर दिया। और उसकी ओर दृष्टि डालते ही मेरे मुँह से निकल गया “लीजिये पहले जिसकी मुझे आशंका मात्र थी अब उसका निश्चय हो गया। लेकिन कायदे से वह बात मुझे बतलानी नहीं चाहिए।”

“अब तो आपको बतलानी पड़ेगी।” श्यामबाबू तपाक से बोल उठे। और अडवानी साहब ने भी कह दिया “मेरे खयाल से बतलाने में कोई हर्ज तो है नहीं।”

फिर भी मैंने कह दिया तोच लीजिये अच्छी तरह।

तो श्याम ने दृढ़ता से उत्तर दिया “खून सोच लिया है। आप वेधक कह डालिये।”

“अब मुझे साफ-ही-साफ कहना पड़ेगा कि आप हिंसावादी हैं। जिससे आपके विचार नहीं मिलते, आप उसका खून भी कर सकते हैं। और आजकल तो आप प्रतिहिंसा की आग से इस बुरी तरह से जल रहे हैं कि कोई भी अमानुषिक काम आप सहज ही कर सकते हैं। आप एक ऐसी स्त्री के पीछे पड़े हैं जो आदर्श पतिव्रता और सती है। आप उसकी मान-मर्यादा को मिट्टी में मिला देना चाहते हैं। इसलिये यह कहने के लिये आप मुझे क्षमा करेंगे कि वास्तव में आप उसके प्रेमी नहीं, शत्रु हैं।”

मेरा कहना था कि श्याम बाबू के मुख पर हवाइयों उड़ने लगीं। लेकिन वे फिर साहस बटोर कर बोले - “आप क्या कह रहे हैं, किस मतलब से कह रहे हैं, यह मेरी समझ में नहीं आ रहा है।”

तब मैंने कह दिया “सच्ची बात लोग प्रायः कम समझ पाते हैं। जो समझते भी हैं, वे स्वीकार नहीं करते। और जो स्वीकार भी करते हैं, वे उसपर चल नहीं पाते। यही तो जगत् की इस रचना का सबसे बड़ा रहस्य है। यही मनुष्य की सारी चेतना व्यर्थ हो जाती है। अभी मैंने आपके सम्बन्ध में बतलाया ही क्या है? लेकिन अगर बतलाना शुरू कर दूँ, तो सम्भव है, आप उसे सहन तक न कर सकें। यह भी सम्भव है कि चीखने और चिल्लाने लगे। लेकिन मिस्टर अडवानी के यहाँ मैं ऐसा कोई नाटकीय दृश्य उपस्थित करना नहीं चाहता।”

अभी मैं इतना ही कह पाया था कि श्याम बाबू घबराये से उठकर खड़े हो गये। बोले- अच्छा तो मैं-मैं... आपसे, फिर मिलूंगा। मुझे एक... एक जरूरी काम अभी-अभी याद आ गया। इसलिये मैं

कहकर वे भट दरवाजे के पास जा पहुँचे और जल्दी में अडवानी साहब से नमस्ते किये बिना ही जाने लगे। लेकिन अडवानी साहब तब

तक बोल उठे “आप कैसे भी हों, पर कम से कम चाय तो पीते जाइये श्याम बाबू ।”

लेकिन श्याम बाबू ने पीछे फिर कर देखा तक नहीं । कमरे से फुटपाथ पर आते-आते कहते चले गये नहीं-नहीं, मैं अत्र ठहर नहीं सकता । मुझे.....

इधर लाजो मेरे कम में चाय ढाल रही थी और अडवानी साहब कह रहे थे जीवन में आज तक शुभचिन्तक और मित्र बहुत मिले, लेकिन शर्मा जी, सच कहता हूँ आप जैसा खरा, सच्चा और तेजस्वी मित्र मुझे आज तक नहीं मिला ।

और मेरे मुँह से निकल गया- “जाने भी दीजिये, इन बातों को । यह बमर्द् है । एलबम का एक चित्र मात्र जब आपकी आत्मा को हिला सकता है, तब मैं तो फिर भी एक कल्पनाशील व्यक्ति हूँ ।” लखभर को अडवानी साहब की भृकुटियों में बल पड़े, फिर वे मुसकराने लगे । और चकित होकर लाजो बोली ये एलबम की क्या बात है ? तुमने मुझे नहीं बतलाया । और कुछ सोचकर अडवानी साहब खुशी के मारे चिल्ला उठे

“वन्डरफुल शर्मा जी, वन्डरफुल” और लाजो के उफुल्ल आनन की ओर देखता हुआ मैं चाय सिप करने लगा ।

